

د تقلید شرعی حیثیت

مؤلف : شیخ الاسلام مولانا مفتی محمد تقی عثمانی حفظہ اللہ

ژباړن : مولوي عبدالهادي حماد

خپرونکی

جامعه اسلامیه اشرفیه

اوله ناحیه کندهار افغانستان

دتقلید شرعی حیثیت

تالیف :

شیخ الاسلام مولانا مفتی محمد تقی عثمانی حفظہ اللہ تعالیٰ

ژباړن :

مولوي عبدالهادي حماد



د کتاب ځانګړتیاوې

د کتاب نوم :	دتقلید شرعي حیثیت
دمؤلف نوم :	شیخ الاسلام مفتي محمد تقی عثماني حفظه الله تعالى مولوي عبدالهادي حماد
ژباړن :	
چاپ کال :	۱۳۸۹ هـ ش
کمپیوټري چاري :	ژباړن
د چاپ شمېر :	زر ټوکه
خپرونکی :	جامعه اسلاميه اشرفيه
دلاسته راوړولو ځای :	مکتبه اشرفیه ارګ بازار کندهار افغانستان
اړیکي :	۰۷۰۰۳۲۸۵۰۴ ۰۳۰۲۰۰۲۹۲۶

فهرست

شمبره	موضوع	صفحه
۱	دپیل خبری	۱
۲	دتقلید حقیقت	۵
۳	یادونه	۸
۴	دتقلید دوه صورتونه	۱۶
۵	دتقلید ثبوت په قران سره	۱۷
۶	دتقلید دثبوت لپاره لومړی ایت	۱۷
۷	دتقلید دثبوت لپاره دوهم ایت	۲۱
۸	دتقلید دثبوت لپاره دریم ایت	۲۵
۹	دتقلید دثبوت لپاره څلورم ایت	۲۶
۱۰	دتقلید ثبوت په حدیث سره	۲۹
۱۱	داصحابانو ﷺ په وخت کې ددوی تقلید کول	۳۷
۱۲	داصحابانو ﷺ په زمانه کې شخصي تقلید	۵۰
۱۳	داصحابانو ﷺ دتقلید لومړی نظیر	۵۰
۱۴	داصحابانو ﷺ دتقلید دوهم نظیر	۵۴
۱۵	داصحابانو ﷺ دتقلید دریم نظیر	۵۷
۱۶	داصحابانو ﷺ دتقلید څلورم نظیر	۶۴
۱۷	څو بېلابېل مثالونه	۶۶
۱۸	شخصي تقلید ته اړتیا	۷۰
۱۹	دشخصي تقلید دلزوم یو څرگند مثال	۸۵

فہرست		
صفحہ	موضوع	شمبرہ
۸۹	دخولر مذہبونو تخصیص	۲۰
۹۶	دتقلید بپلابیلی درجی	۲۱
۹۷	دعوامو خلکو تقلید	۲۲
۱۰۸	دجید او متبحر عالم تقلید	۲۳
۱۰۸	دتقلید دوہمه درجه	۲۴
۱۲۴	مجتهد في المذهب	۲۵
۱۲۴	دریمه درجه	۲۶
۱۲۶	دمجتهد مطلق تقلید	۲۷
۱۲۶	خلورمه درجه	۲۸
۱۳۱	پر تقلید باندي شکونه او نیو کی	۲۹
۱۳۱	په قرانکریم کی دپلرونو او نیکه گانو تقلید	۳۰
۱۳۴	داحبارو او رهبانو تقلید	۳۱
۱۴۱	دحضرت عدی بن حاتم <small>رضی اللہ عنہ</small> حدیث	۳۲
۱۴۴	دحضرت عبداللہ بن مسعود <small>رضی اللہ عنہ</small> سپڀڀلی وینا	۳۳
۱۴۶	دمجتهدینو امامانو ویناوی	۳۴
۱۵۲	عام سړی به څنگه مجتهد پېژني؟	۳۵
۱۵۵	ایا تقلید کول عیب دی؟	۳۶

فہرست		
صفحہ	موضوع	شمبرہ
۱۶۰	شخصی تقلید او خواہش پرستی	۳۷
۱۶۲	تقلید او نوي پیدا سوي مسئلې	۳۸
۱۶۴	حنفي مذهب او په حدیث باندي عمل	۳۹
۱۷۷	امام ابوحنیفہ <small>رحمۃ اللہ علیہ</small> او علم حدیث	۴۰
۱۸۳	په تقلید کي جمود	۴۱
۱۸۷	وروستی وړانديز	۴۲

تقریظ

نحمدہ ونصلی علی رسولہ الکریم

درنو لوستونکو! څرگنده خبره ده ، چي څښتن تعالیٰ ﷺ ټول انسانان په یو څپر نه دي پیدا کړي بلکي دخپل بې ساري حکمت پر بنسټ یې ځیني ځواکمن ، ځیني ناتوانه ، ځیني شتمن ، ځیني ناداره ، ځیني پوهان او ځیني ناپوهان پیدا کړي دي ، دا خبره بیخي جوته ده ، چي که ټول خلک په یو څپر سي نو ددې پراخي نړۍ چاري به دسختو ستونزو سره مخ سي ، همدا لامل دئ ، چي ددنیا په هر کونج کي ، دهر قوم ، دهرې سیمي ، دهر ټبر او هر دین عالمان مخکي وي پوښتل کیږي او ناپوهان په پسي وي دپوهانو څخه پوښتني کوي ، داچي داسلام دین حق دئ ، په رشتینولۍ کي یې هیڅ شک نسته او ددې دین دپلي کېدو لپاره علماء لوی مسؤلیت لري ، چي عام خلک پوښتني ځني وکړي او دوی جوابونه ورکړي او ددې دین بقا هم ددې لاري څخه کېدای سي ځکه ټول خلک علماء نه دي او نه جوړېدای سي ، داچي دعلماء پر خبرو باندي باید څومره اعتماد وسي او دمذهب تقلید باید په څه ډول وسي؟ او دمدرسي دريز هم تل دخپلو مسلمانانو وروڼو چوپړ په اخلاص تر سره کول دئ نو یې وغوښتل ، چي په دې اړه باندي څه تحقیقات او څېړني وکړي ، ددې هڅي په پایله کي داشرفیې مدرسې دتالیف او ترجمې دڅانگي یو تن غړي مولوي عبدالهادي حماد دهند دنیمي وچي دجید عالم شیخ الاسلام مولانا مفتي محمد تقی عثمانی حفظه الله تعالی په اردو ژبه کتاب پښتو ته ترجمه کړ ، چي په یاده موضوع کي یې په زړه پوري څېړنه

کړې وه ، یاد کتاب تر ژباړې وروسته تالیف او ترجمې دڅانګې غړو وکاتې ، ترکتني وروسته جوته سوه چي نوموړی کتاب په ښه معیار دئ او په ښه معیار ژباړل سوی دئ ، داچي زموږ له انده ددې کتاب ګټي ښې دي نو ځکه یې دتائید ترڅنګ ټولني ته وړاندي کوي او هیله کوي ، چي الله ﷻ یې دټولو مسلمانانو لپاره داستفادې وړ وګرځوي .

وبالله التوفیق

داشرفيي مدرسې دتالیف او ترجمې څانګه

دتالیف او ترجمې دڅانګې اراکین	
دنده	نوم
عمومي رئیس	مولوي محمدرسول صاحب
رئیس دارالافتاء	شیخ الحدیث مولوي عبدالرحیم صاحب
نائب دارالافتاء	مولوي سید احمد غفوري
نائب مهتم	مولوي مجاهد صاحب
عضو دارالافتاء	مفتي گل احمد صاحب
مدرس وعضو دارالافتاء	مولوي سید احمد صابر

دريک خبري

بِسْمِ اللَّهِ الرَّحْمَنِ الرَّحِيمِ

الحمد لله نحمده وكفى وسلام على عباده الذين اصطفى.

څرگنده خبره ده ، چي دتقليد په اړه دومره ليکني سوي دي ، چي زما لپاره ددې فکر هم نه سي کېدای ، چي زه دي په دې اړه څه زياتوني وکړم ، له نېکه مرغه دهمدې موضوع يعني دتقليد د موضوع اړونده ديوي رسالې اسباب او توکي په ناڅاپي او قدرتي ډول سره برابر سوه ، ځکه په ۱۹۶۳م سنه کي زما څخه د فاران مياشتنۍ مجلې مسؤل مدير بناغلي ماهر القادري په کراچي کي دتقليد اړونده يو مضمون دوخت دارتيا له امله وغوښتی ، خو ما په يا سره جواب ورکړ ، يعني خوبه مي نه وه ، چي مضمون دي دتقليد په موضوع کي ورکړم ، ځکه ما غوښته ، چي دپلار پر پل باندي پل کښېږدم او په خپل ژوند کي داخلافي مسائلو څخه لاس پر سر سم بيا مي بېرته فکر وکړ ، چي کاشکي يو داسي مضمون وليکم ، چي دتقليد موضوع په داسي بڼه پکښي څرگنده سي ، چي ديوه اړخه يې هغه اصلي حقيقت څرگند سي او دبله اړخه دامضمون په داسي بڼه وي ، چي ددعوت رنگ ولري يعني داچي هغه کسانو ته دعوت سي ، چي هغوی اختلافي مسائلو ته لمن وهي او يو له بله کافران سره وايي يعني داچي يو يوه ته کافر وايي او بل ، بل ته کافر وايي ، لنډه داچي يو مضمون مي وليکی او دکراچي څخه خپرېدونکي مياشتنۍ مجلې - فاران ته مي ورکړ ، نوموړی مضمون دلومړي ځل لپاره په کال ۱۹۶۳م کي خپور سو ، له نېکه مرغه ياد مضمون روڼ آندو

زيات خوبښ کړ، آن تردې، چې د هندوستان او پاکستان څخه زياتو خپرېدونکو مجلو خپور کړ. بله خبره لادا وه، چې په جوناگړي کي مسلمانانو زما دغه مضمون د يوې بيلي رسالې په بڼه چاپ ته وسپاري او بيا يې نشر کړ. که څه هم زما دغه مضمون په داسي ډول ترتيب سوی وو، چې هيڅ د مناظرې او مقابلي بڼه يې نه درلوده، خو کوم ملايان صاحبان، چې د تقليد څخه مخالف وه هغوزما پر ليکنه باندي پوره نيوکي پيل کړې په ځانگړي ډول په دوی کي حضرت مولانا محمد اسماعيل سلفي صاحب زما د ليکنې په رد کي خپله يوه ليکنه په الاعصام اونيزه کي په ديارلس برخو کي خپره کړه بيا يې خپله دغه ليکنه دخپل کتاب (تحريک ازادي اور شاه ولي الله کی ساعی) - برخه وگرځول، خبره دا وه، چې يو کتاب د (التحقيق في جواب التلقيد) په نوم يو نشر سو، نوموړی کتاب د يوه داسي چا ليکنه وه، چې دخلورگونو مذهبونو امامانو ته د دې نسبت کوي، چې شريعت دوی د ځانه جوړ کړې دئ او کوم څوک، چې د دوی تقليد کوي هغه کافران دي، همدا ډول اسلامي فقه ته د يوه داسي فن په سترگه گوري، چې د ځان څخه جوړ سوی وي د قرآن او حديث څخه چټل سوی نه وي. بله خبره داده، چې د حيدرآباد د دکن سيمي څخه هم په مياشتنۍ کي پردې موضوع باندي يوه څېړنه راغله، چې غالبا دغه مجله به البيان مجله وه خو داچي مناظره کول او د چا سره مباحثه کول زما عادت نه وه نو ځکه مي تر ديارلس کلونو پوري د تقليد پر موضوع باندي هيڅ نه وليکل، دا، چې زما لومړۍ ليکنه دنظر څښتنانو او روڼ آندو زياته خوبښه کړې وه نو د دوی هيله دا وه، چې دا مضمون دي دلته په پاکستان کي هم دهندوستان په څېر په کتابي شکل چاپ او خپورسي، ما وغوښتل، چې د دوی دغه غوښتنه

پوره کړم نو ځکه مي دهغه ليکنې د چاپ اراده وکړه کومه ،چي ما لومړۍ په فاران مجله کي خپره کړې وه البته زما په آند ما اړينه وگڼل ،چي دا ليکنه د دوهم ځل لپاره تر نظر تېره کړم خو بڼه تحقيقاتي ليکنه سي او کومي نيوکي ،چي زما پر ليکنه سوي دي هغه هم تر نظر تېري کړم او بيا جوابونه ورته ووايم ، لنډه داچي دا کار مي وکړ او دا کتاب ځني جوړ سو کوم ،چي ستاسو په لاس کي دى خو داچي مناظره ، مباحثه ، سوال او جواب کول زما عادت نه دي نو ځکه ما ،چي دکومو نيوکو جوابونه ويلي دي دنيوکه کونکو نومونه مي دخو اړينو ځايونو څخه پرته نه دي ياد کړي او اوس هم دا وايم ،چي دا کتاب د مناظرې او مباحثې کتاب نه دى بلکي دا دتقلید د علمي مسئلي څېړنيز کتاب دى ددې کتاب اصلي موخه داده ،چي دمسلمان امت دلوی اکثریت تگ لاره واضحه کړي ، هغه لويه ډله ،چي تل يې دامامانو تقلید کړی دى ، همدا ډول په دې کتاب کي دتقلید اړونده دافراط او تفريط تر منځ منځگړې لاره بيان سوې ده هغه لاره ،چي داهل سنت والجماعت زيات علماء پر روان دي ، نو ځکه مي وټولو خلکو ته هيله داده ،چي دې کتاب ته د مناظرې د جذبې او رخې په سترگه نه گوري بلکي دې کتاب ته دي دتقلید دمسللي ديوه څېړنيز کتاب په سترگه وگوري او بيا دي دا کتاب مطالعه کړي .

وروستی خبره داده ،چي په معاصر وخت کي دغير مقلیدنو ، متجددينو او اباحت خوښو انسانانو په امامانو پسي خورا ډيري خبري دځانه تړلي دي ، زه اميد لرم ،چي دا کتاب به ددوی دشبها تو په ليري کولو کي هم رول ولري او گټه به ورته وکړي ، الله ﷻ ته مي دعا داده ،چي زما دغه کوچنی هڅه او زيار دي دقبولیت په لورونه ونازوي او الله ﷻ ددې رسالې څخه عامو مسلمانانو ته گټه او نفعه ورسوي . آمين

وماتوفیقی الا بالله وعلیه توکلت والیه انیب.

احقر محمد تقی عثمانی خادم دارالعلوم کراچی ۱۴

بِسْمِ اللّٰهِ الرَّحْمٰنِ الرَّحِیْمِ

الحمد لله نعمده وكفي وسلام علي عباده الذين اصطفى.

دتقلید حقیقت

درنو لوستونکو! داچي داسلام اصل دعوت دیوه الله ﷻ دا طاعت لوري ته رابلل دي، ددې څخه هیڅوک انکار نه سي کولای او داچي دمحمدرسول الله ﷺ اطاعت کول هم لازمي دی داځکه، چي رسول الله ﷺ په خپله ژبه او فعل سره دالله ﷻ دا حکامو ترجماني کړې ده، داچي کوم شی حلال دی؟، کوم شی حرام دی؟، کوم شی جایز دی؟ او کوم شی مستقل بالذات (بلا واسطه) ناجایز دی؟ په دې ټولو کي باید دیوه الله ﷻ او درسول الله ﷺ اطاعت وکړل سي، دالله ﷻ او درسول الله ﷺ پرته دبل چا اطاعت هیڅ جواز نه لري او که څوک دبل چا اطاعت کوي، بل څوک مستقل بالذات (بلا واسطه) پوره مطاع گڼي داسي څوک په یقیني ډول داسلام ددایرې څخه وتلی دی نو ځکه پر هر مسلمان باندي په کلکه لازمي ده، چي دقرآن او حدیث پیروي وکړي او څه، چي قرآن او حدیث ورته وایي همدغسي عمل وکړي، خو پاته دي نه وي، چي په قرآن کریم او حدیث کي ځیني داسي څه سته، چي یو لږ تعلیم لرونکی کس هم په پوهېدای سي لکه لاندنی آیت:

وَلَا يَغْتَب بَّعْضُكُم بَعْضًا..... (۱)

ژباړه: په تاسو کي دي ځیني ستاسو دځینو غیبت نه کوي.

۱: حجرات، آیه ۱۲

هرڅوک ، چي يوازي په عربي ژبه پوهيږي هغه په پورتنی مطلب پوهيږي ، ځکه په پورتنی مطلب کي نه څه ناڅرگندتيا سته او نه کوم بل شرعی دليل سته ، چي ورسره ټکر وي له همدې امله دپورتنی مطلب په ثبوت کي هيڅ شک نسته .

همدا ډول در رسول الله ﷺ په لاندنۍ وينا باندې لږ تعليم لرونکی کس ، چي يوازي په عربي پوهيږي هم پوهېدای سي :

﴿لَا أَفْضَلَ لِعَرَبِيٍّ عَلَى عَجَمِيٍّ﴾

ژباړه : عربي پر عجمي باندې کوم فضيلت نه لري .

در رسول الله ﷺ په پورتنۍ وينا کي هيڅ ناڅرگندتيا نسته او نه کوم مشکل پکښي سته کوم څوک ، چي يوازي په عربي ژبه پوهيږي هغه دپورتنی حديث په مطلب په اسانۍ سره پوهېدای سي .

دپورتنۍ خبري بالعکس داسي آياتونه او حديثونه هم سته ، چي معناوي يې څرگندي نه وي بلکي يو ډول ناڅرگندتيا پکښي وي ، هرڅوک نه په پوهيږي ، ځکه په ښکاره يوه معنا ورکوي ، خو په حقيقت کي يې بله معنا وي ، ددې سره داسي احکام هم سته ، چي دقرآنکریم دکوم بل آيت او يا کوم بل حديث سره تعارض لري يعني داچي په يوه آيت کي يو حکم ثابت وي خو په حديث کي بيا داسي خبره سوې وي لکه ددغه حکم په خلاف ، چي وي دمثال په ډول په لاندني آيت کي الله ﷻ فرمايي :

وَأَلْمَطَلَقَتْ يَتَرَبَّصَّ . بِأَنْفُسِهِنَّ ثَلَاثَةَ قُرُوءٍ (۱)

۱: البقرة ، اية ۲۲۸

ژباړه: کومي بنځي، چي طلاقي کرل سي هغوی دي درې قروء انتظار وکړي (نور مړونه دي نه کوي).

په پورتنی آیت کي دطلاقي سوي بنځي لپاره درې قروء دعدې اندازه بنودل سوې ده، داچي قرء څه ته وايي؟ باید ووايو، چي قرء په عربي ژبه کي په لاندي دوو معناوو استعمالیږي:

۱: قرء معنا حیض (دبنځي میاشتنۍ ناروغي)

۲: قرء معنا طهر (يعني دبنځي هغه شپې او ورځي، چي بنځي ته پکښي میاشتنۍ ناروغي نه وي).

اوس نو که قرء دحیض په معنا کړو نو دطلاقي سوي بنځي عده درې حیضه کېږي يعني داچي بنځه به درې حیضه دمېړه په کور کي عده تېروي بیا کولای سي، چي بل مېړه وکړي او یا دپلار کورته ولاړه سي. که قرء دطهر په معنا سي نو دطلاقي سوي بنځي عده درې طهره کېږي اوس نو موږ ته سوال پیدا کېږي، چي موږ په کوم یوه عمل وکړو؟ يعني داچي دطلاقي سوي بنځي عده به درې طهره وي او که به درې حیضه وي؟

په بل حدیث کي راځي:

عَنْ جَابِرِ بْنِ عَبْدِ اللَّهِ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَنْ لَمْ يَدْرِ الْمُخَابِرَةَ فَلْيَأْذَنْ بِحَرْبٍ مِنَ اللَّهِ وَرَسُولِهِ. (۱)

ژباړه: دجابر بن عبدالله رضي الله عنه څخه روایت دی چي درسول الله صلی الله علیه و آله څخه مي واورېدل: چا که مزارعت نه پرېښودی دالله جل جلاله او دهغه درسول صلی الله علیه و آله له لوري دغه کس ته دجنگ اعلان دی.

۱: ابوداود ج ۹ ص : ۲۵۶ ، باب في المخابرة ورقم الحديث :

پورته حديث ته که وکتل سي نو دمزارعت منعه پکبني راغلې ده حال داچي مزارعت ډېر ډولونه دي، دامعلومه نه ده ،چي دمزارعت ټول ډولونه ناجايز دي؟ اوکه کوم خاص ډول مزارعت ناجايز دى؟ ، که خاص ډول مزارعت ناجايز وي نو دا نه ده معلومه ،چي کوم ډول يې جايز نه دى؟.

يادونه : مزارعت دې ته وايي ،چي يو څوک خپله محکه په کبنت باندي وبل چاته په يوه ټاکلې برخه ورکړلې لکه ،چي په نيمايي يې ورکړي ، يايې په دوهمه ورکړي ، يايې په دريمه ورکړي او داسي نور . په بل حديث کي راځي :

من كان له امام فقرة الامام له قراءه

ژباړه : کوم چا لره ،چي امام وي نو دامام قرئت دده لپاره هم کفايت کوي .

دپورتنې حديث څخه معلومېږي ،چي کله مقتدي په امام پسي ولاړ وي نو دامام قرئت دمقتدي لپاره کفايت کوي او مقتدی بايد چوپ ودرېږي . خو په بل حديث کي بيا ددې حکم خلاف خبره ثابتېږي ځکه رسول الله ﷺ فرمايي :

لَا صَلَاةَ لِمَنْ لَمْ يقرأ بِفَاتِحَةِ الْكِتَابِ (۱)

ژباړه : هغه چا ،چي په لمانځه کي سورة فاتحه نه وي لوستې دهغه کس لمونځ ، لمونځ نه دى يعنې لمونځ يې نه صحيح کېږي .

دپورتنې حديث څخه ثابتېږي ،چي الحمد لله ويل لازمي کار دى بايد وويل سي اوس نو که پورته دواړه حديثونه په نظر کي ونيول سي انسان

۱: بخاري، ج: ۳، ص: ۲۰۴ ورقم الحديث ۷۱۴

ته سوال پيدا کېږي، چي په کوم حديث عمل وکړل سي؟ ايا په لومړي حديث عمل وکړل سي او که په دوهم حديث عمل وکړل سي؟ که په دوهم حديث عمل وکړل سي نو دا نه ده معلومه، چي د دوهم حديث حکم يوازي منفرد او امام ته متوجه دئ مقتدي ځني استثناء دئ او که په لومړي حديث عمل وکړل سي هلته هم نه ده معلومه، چي د قرئت څخه دالحمدلله پرته نور قرائت مراد دئ خو په هر صورت ناڅرگندتيا موجوده ده تعارض موجود دئ.

تاسو وليدل، چي د قرآن او حديث څخه دا حکامو په را ايستلو او چنلو کي څومره مشکلات سته اوس نو کله، چي موږ د قرآن او حديث څخه احکام راباسو او دپورته په ډول ټکرونه او تعارضونه مخته راسي په داسي حال کي نو موږ دوې لاري لرو لومړی داچي موږ په خپل فکرو بصيرت باندي يو ډول فيصله وکړو يعني داچي د تعارض په وخت کي موږ وگورو، چي کوم لوری زموږ په آند باندي غوره او ښه وبلل سو پر هغه لوري باندي پرېکړه وکړو، دوهم داچي موږ وگورو، چي زموږ پخوانيو سترو او مخورو علماوو د داسي ټکر ځايونو څخه کوم مطلب اخيستی دئ، ښکاره خبره ده، چي زموږ په پخواني سترو او مخورو علماء خامخاتر موږ زيات پوهېدل، خامخا د دغسي ځايونو په مطلب تر موږ ښه پوهېدل او داسي نظريې ځني اخيستلای سواي، چي غالباً حق به وای، همدا ډول کوم علماء، چي د لومړي پېړۍ علماء وه دهغو بصيرت په قرآن او حديث کي زيات و، نو که پر حقيقت باندي پرېکړه وسي، د عدل او انصاف څخه کارواخيستل سي، نو دا خبره يقيني ده، چي په پورته دوو لارو کي لومړی لاره سخته خطرناکه ده او دوهمه لاره دا احتياط لاره ده.

بله خبره دا هم ده ، چي موږ نه دا چي د تواضع او عاجزی له امله دا خبره کوو بلکي يقيني خبره ده څوک بېخي ځني منکر کېدای نه سي ، چي موږ په علم ، پوهه ، دیانت ، تقوا ، فهم ، ذکاوت ، دین ، پرهېزگاری او داسي نور کي د پخوانيو مخورو علماوو په پرتله ، چي په لومړيو پېړيو کي تېر سوي دي - بېخي خالي لاس يو بلکي په هر اعتبار سره دهغو په پرتله هيڅ په لاس کي نه لرو ، آن تردې ، چي زموږ او دهغو ترمنځ بېخي تناسب نه سي کېدای ځکه هغه علماء په لومړيو پېړيو کي تېر سوي دي په داسي پېړيو کي تېر سوي دي ، چي د قرآن کریم دنزول وخت ته نژدې وه نو ځکه په قرآن باندې د دوی پوهاوی اسانه وه او بالعکس موږ د رسالت دوخت څخه خورا ډېر ليري يو ، دومره ليري يو ، چي د قرآن دنزول چاپېريال ، دهغې زمانې د ژوند کولو طريقه او دخبرو کولو بڼه په صحيح ډول تصور کول او په کټ مټ ډول تصور کول ډېر گران کار دی ، صحيح پوهاوی خو لا ايسته پرېږده ، د پورته خبرو په نظر کي نيولو سره که يو کس د قرآن په هغه مسئلو کي ، چي سختي پېچلي وي او يا په خپل منځ کي تعارض سره ولري نو د دې پر ځای ، چي پر خپل فهم او نظر باندي اعتماد وکړي د پخوانيو او مخورو علماوو پر لاره باندي ولاړ سي هغو ، چي د دغه مسئلو اړونده څه نظر ورکړی وي نو دغه دخپل نظر پر ځای باندي دهغو لاره تعقيب کړي همدې ته تقلید وايي او موږ ويلاى سو ، چي فلاني کس د فلاني عالم تقلید وکړ ، همدا د تقلید حقيقت دی.

که ، چيري ما تاسو ته هغه څه رسولي وي ، چي زما په زړه کي و او تاسومي په پوه کړی ياست نو تاسو به پوه سوى ياست ، چي ديوه مجتهد تقلید ته هغه وخت احتياج پيدا کېږي ، چي د قرآن او حديث څخه په يوه مسئله را ايستلو کي څه اشکال او گران والی پروت وي په حکم

پوهېدل یې گران وي ، دغه اشکال یا خو د قرآن او حدیث په لفظ کې پروت وي ، چې لفظ خو معناوي لري هر کس ته نه معلومېږي ، چې ددې لفظ څخه کومه معنا مراده او یا داچې د یادي مسئلې د حکم په دلایلو کې تعارض او ټکر پروت وي .

د قرآن او حدیث کوم احکام ، چې قطعي دي یعنې یقیني دي ، څه اشکال ، ناڅرگندتیا ، گرانوالی او تعارض پکښې نه وي په داسې مسئلو کې دهیڅ مجتهد یا عالم تقلید ته اړتیا نسته لکه ، چې مشهور حنفی عالم علامه عبدالغني نابلسي رحمته الله علیه فرمایلي دي :

فالامر المتفق عليه المعلوم من الدين بالضرورة لا يحتاج الي التقليد فيه لاحد الاربعة كفضية الصلوة والصوم والزكاة والحج والسرقه والغصب واما اشبه ذلك والامر المختلف فيه هو الذي يحتاج الي التقليد فيه .(۱)

ژباړه : د دین هغه مسئلې ، چې د ټولو پراتفاق دئ لکه د لمانځه ، روژې ، زکاة او حج فرضوالی ، یا دغلا ، غصب او داسې نور حراموالی په داسې مسئلو کې دخلورگونو مذهبونو تقلید ته هیڅ اړتیا نه سته ، هغه مسئلې ، چې اختلاف پکښې وي په هغو کې تقلید ته اړتیا سته .

علامه خطیب بغدادی رحمته الله علیه فرمایي :

واما الاحكام الشرعية فضربان : احدهما يعلم ضرورة من دين رسول الله صلی الله علیه و آله وسلم كالصلوة الخمس والزكاة وصوم شهر رمضان والحج وتحريم الزنا شرب الخمر وما اشبه ذلك فهذا لا يجوز تقليد فيه لان الناس كلهم يشتركون في ادراكه والعلم به فلامعنى للتقليد فيه وضرب آخر لا يعلم الا بالنظر والاستدلال كفروع العبادات والمعاملات والفروج والمناكحات وغير ذلك من الاحكام فهذا يسوغ في التقليد بدليل قوله تعالي : ﴿ فاسئلوا اهل الذكر ان كنتم لاتعلمون ﴾ ولانا لم معنا التقليد في هذه المسائل التي هي من فروع الدين لاحتاج كل

۱ : خلاصة التحقيق في حكم التقليد والتلفيق ، ص : ۴ ط : المكتبة الشيعية استنبول .

احد ان يتعلم ذلك وفي ايجاب ذلك قطع عن المعاش و هلاك الحرث و الماشية فوجب ان يسقط. (۱)

ژباړه: شرعی احکام دوه ډوله دي: یو یې هغه دی، چې څرنګوالی یې په دین کې ښکاره وي لکه پنځه ګوني لمونځونه، روژه نیول، حج کول، دزنا او د شرابو حراموالی او داسې نور په داسې احکامو کې تقلید کول نه دی جایز ځکه ټول خلک د دغه شیانو په پوهاوي او علم کې سره شریک دي په داسې شیانو تقلید کول بې معنا کار دی. دوهم ډول یې هغه مسئلې دي، چې د نظر او استدلال پرته نه معلومېږي لکه د عباداتو، معاملاتو، نکاح او داسې نورو فرعي مسئلې په داسې مسئلو کې تقلید کول جایز دی ځکه الله ﷻ فرمایي: که تاسو نه پوهېدل است نو د علماوو څخه پوښتنه وکړئ، په داسې ګرانو مسئلو کې موږ تقلید نه منعه کوو ځکه که تقلید منعه کړو نو پر هر سړي باندي به لازمه سي، چې نوموړي مسئلې په څېر نیز ډول زده کړي او که دا کار پر هر چا باندي واجب وگرځول سي د ژوندانه ټولې چارې به ودریږي، ژوند کول به ګران سي، فصلونه او حیوانان به لمنځه ولاړ سي، همدا وجه ده، چې پر هر چا باندي پورتنی وجوب نسته.

حکیم الامت مولانا اشرف علي تھانوي رحمۃ اللہ علیہ فرمایي:

مسئلې درې ډوله دي: یو ډول هغه مسئلې دي، چې نصوص په هغو کې متعارض وي، دوهم هغه ډول مسئلې دي، چې په هغو کې نصوص متعارض نه وي مګر د زیاتو معناوو او وجوہاتو احتمال لري، دریم هغه مسئلې دي، چې نه نصوص پکښې متعارض وي او نه زیاتي معناوي

^۱: الفقيه والمتفقه، للخطيب البغدادي رحمۃ اللہ علیہ ج: ۲ ص: ۶۷ و ۶۸ ط: دارالافتاء سعودیه ریاض، سنه ۱۳۸۹ هـ ق

او احتمالات لري. په لومړۍ قسم کې، چې تعارض موجود وي مجتهد ته د اجتهاد اړتیا ده او مقلد ته د تقلید اړتیا ده، دوهم قسم ته ظني الدلالت ویل کېږي دا چې په دوی کې دیوه احتمال تعین کېږي نو بیا هم اجتهاد او تقلید ته اړتیا سته او دریم قسم ته قطعي دلایل ویل کېږي په دغه قسم کې نه اجتهاد جایز دی او نه تقلید جایز دی.^(۱)

د پورتنیو خبرو په نظر کې نیولو سره دا خبره معلومېږي، چې دیوه امام د تقلید څخه مطلب دا نه دی، چې نوموړی امام خپله داسې څوک دی، چې وجوباً دي یې تقلید وسي او یادي واجب الاطاعت ورته وویل سي او اتباع دي یې وسي او یا دي نوموړي امام د شریعت جوړونکی، شارع او د دین د قانون جوړونکی وبلل سي، په هره خبره کې دي دده پیروي واجب وگنل سي بلکې ددې مطلب دادی، چې اصلاً پیروي د قرآن او حدیث ده دا چې په پېچلو مسائلو کې په قرآن او حدیث باندې پوهاوی گران کار دی او دغه امام د دغه پېچلو مسائلو حل او د قرآن او حدیث صحیح تعبیر په خپل ژور فکر باندې کړی دی نو د دغه امام پر تعبیر باندې او د مسئلو پر حل باندې اعتماد وکړل سي همدا لامل دی، چې په څرگندو او یقیني مسئلو کې تقلید نه دی لازم، ځکه په هغه ځای کې د الله ﷻ او د رسول الله ﷺ د اطاعت کولو مقصد د تقلید پرته په اسانۍ سره لاسته راوړل کېدای سي.

لکه مخکې، چې مو وویل، چې کله دامام تقلید وکړل سي نو امام ته یوازې شارح ویل کېږي او بالذات واجب الاتباع نه دی همدا دا خبره

^۱: الاقتصاد في التقليد والاجتهاد ص: ۳۴ ط: دهلي، د دیارلسمې شېبې په جواب

کې.

خپله د تقلید په تعریف کې داخله ده ځکه علامه ابن الهمام رحمته الله او علامه ابن نجیم رحمته الله د تقلید د تعریف په هکله داسې فرمایي:

التقليد العمل بقول من ليس قوله احدى الحجج بلا حجة منها (۱)

ژباړه: تقلید دې ته ویل کېږي، چې د کوم چا قول د شریعت ماخذ نه وي، دهغه پر خبره (قول) د دلیل د غوښتلو پرته عمل وکړل سي.

د پورته تعریف څخه په ښکاره معلومېږي، چې مقلد دخپل امام قول شرعي ماخذ نه گڼي ځکه شرعي ماخذ یوازې قرآن او حدیث، د قرآن او حدیث په رڼا کې اجماع او قیاس دي، مقلد ځکه دامام پر خبره باندي اعتماد لري، چې امام د قرآن او حدیث په پوهاوي کې پوره لاسرسی او بصیرت لري، مقلد وایي کوم مطلب، چې امام د قران او حدیث څخه اخستی دی هغه زما لپاره د اعتماد وړ دی، د پورته خبرو په نظر کې نیولو سره تاسو ښه په عدل او انصاف سره پرېکړه وکړئ، چې په دا ډول تقلید کې، چې لوړې بیان سته څه دگناه او یا د شرک خبره سته؟ که یو څوک خپل امام شارع بولي او خپله امام د دین قانون جوړونکی او یا امام بالذات واجب الاطاعت بولي نو دا خوښکاره خبره ده، چې دغه کار ته شرک ویل کېږي، او که څوک خپل امام شارع نه بلکې د دین د قانون شارح وبولي، ترخپل ځان دهغه ذکاوت او فهم ښه وبولي، دخپل نظر په پرتله دهغه نظر ښه وبولي او هغه امام، چې کوم تعبیرات کړي دي ترخپل تعبیر دهغه پر تعبیر باندي اعتماد وکړي په ځانگړې توگه په اوس وخت کې، چې علمي خلا خورا زیاته ده، داسې کار کول

۱: تیسیر الحریر لایمر بادشاه البخاري ج: ۴ ص: ۲۴۶، ط: مصر، نېټه: ۱۳۵۱ هـ
 حق وفتح الغفار شرح المنار لابن نجیم، ج: ۲، ص: ۳۷، ط: مصر، نېټه: ۱۳۵۵ هـ

نه یوازې، چې لازمي دى بلکې ددې کار څخه تېښته او ځان خلاصول ناممکن دي، ددې مثال د پاکستان قانون و بولئ، چې نن په ټوله پاکستان کې پلی، دغه قانون، چې کله مدون او ترتیب سو نو په کتابي بڼه په هیواد کې خپور سو په دغه قانون باندې په پاکستان کې په میلیونون انسانان عمل کوي، ستاسو په آند دغه خلک نو ټوله قانون گوري بیا عمل په کوي؟ حال دا چې دهیواد بې سواده خلک څه، چې ډېر تعلیم یافته خلک هم ددې غوښتنه نه کوي، چې موږ قانون په کتاب کې وگورو بیا عمل په وکړو بلکې دلور و پوهانو لپاره هم، چې کله په دغه قانون کې څه ناڅرگندتیا تر سترگو سي نو دیوه وکیل څخه پوښتنه کوي او دهغه وکیل پر خبره باندي اعتماد کوي، تاسو فکر وکړئ څوک، چې سالم فکر ولري هغه به دا خبره ومني، چې وکیل د قانون جوړونکی دى؟ او یا عامو خلکو دوکیل خبره منلې ده دا نو دا معنا، چې وکیل په قانون کې پوره اختیار لري؟؟؟ تغیر او تبدیل ورکولای سي؟ بلکې یوازې وکیل د قانون معبر دى عام خلک دده پر تعبیر باندي اعتماد کوي. په دغه ډول دقران او حدیث معامله هم ده کله، چې په قرآن او حدیث کې څه گران ځای راسي نو عام خلک نه په پوهیږي نو خلک دمجتهدینو لوري ته رجوع کوي څو هغه یې ورته تفسیر او تشریح کړي، عام خلک ددوی پر دغه تفسیر او تشریح باندي اعتماد وکړي همدې خبرې ته تقلید وایي همدا وجه ده، چې موږ پر عامو خلکو باندي دا الزام نه سو لگولای، چې دوی دي دقران او سنت پر ځای دمجتهدینو امامانو اتباع وکړي.

دتقليد دوه صورتونه

تقليد دوه ډوله دي لومړی داچي مقلد دحان دتقليد لپاره يو خاص مجتهد ونه ټاکي بلکي په يوه مسئله کي ديوه امام تابعداري وکړي او په بله مسئله کي دبل امام تابعداري وکړي دغسي تقليد ته مطلق تقليد او يا عام تقليد وايي.

دوهم ډول تقليد هغه تقليد دی، چي يو کس يو خاص امام وټاکي په ټولو مسئلو کي دهمدغه امام تابعداري کوي، دغه تقليد ته شخصي تقليد وايي.

دتقليد ددواړو ډولونو حقيقت دادی، چي يو کس په خپل نظر، فکر او فهم سره دقرآن او حديث څخه دمسائلو استنباط نه سي کولای او په مجتهدينو کي ديو کس پر بصيرت، پوهه او فهم باندي اعتماد ولري، ددغه مجتهد پر تشریحاتو باندي، چي دقران او حديث لپاره يې کړي دي پر هغه اعتماد ولري، کوم مسائل، چي نوموړي مجتهد دقرآن او حديث څخه استنباط کړي وي پر هغه باندي اعتماد ولري بيا عمل په وکړي. داسي تقليد کول نه يوازي، چي جايز دی بلکي پر واجب والي باندي يې په قرآن او حديث کي گڼ شمېر دلايل شتون لري.



دتقلید ثبوت په قرآن سره

کوم تقلید ، چي پورته بیان سو اصولي لارښووني يې خپله په قرآن کي سته حکم الله ﷻ فرمايي :

لومړی آیت : يَتَأْتِيهَا الَّذِينَ ءَامَنُوا أَطِيعُوا اللَّهَ وَأَطِيعُوا الرَّسُولَ وَأُولَى الْأَمْرِ مِنْكُمْ^ط (۱)

ژباړه : اې ايمان لرونکو ! دالله ﷻ او درسول الله ﷺ پيروي وکړئ او د (اولي الامر) اطاعت او پيروي وکړئ.

په پورته آیت کي ، چي د (اولي الامر) لفظ ذکر سوی دی عینو علماوو يې په تفسیر کي ليکلي دي ، چي مراد حنی دمسلمانانو حاکمان او واکمنان دي او عینو بيا ویلي دي ، چي د (اولي الامر) څخه مراد دفقہ علماء او پوهان دي يعني داچي دفقہ دعلماوو اطاعت دي وکړل سي ، داچي د (اولي الامر) څخه مراد علماء سي دا تفسیر حضرت جابر بن عبدالله رضي الله عنه ، حضرت عبدالله بن عباس رضي الله عنه ، حضرت مجاهد رضي الله عنه ، حضرت عطاء بن ابي رباح رضي الله عنه ، حضرت عطاء بن السائب رضي الله عنه ، حضرت حسن بصري رضي الله عنه ، حضرت ابوالعالية رضي الله عنه او داسي نورو علماوو خوښ کړی دی. (۲)

بله خبره لاداده ، چي دپورتنیو علماوو تفسیر امام رازي رضي الله عنه خورا په ډېرو دلایلو تائید کړی دی او همدا تفسیر ته يې ترجیح ورکړې ده او

۱: سورة نساء الاية ۵۹

۲: دحضرت عبدالله بن عباس تفسیر د معاويه بن صالح او علي بن طلحة له طريقه

روایت سوی دی ، ابن جریر ج : ۵ ص : ۸۸ ، الاتقان ، نوع : ۸۰

بيا يې ليكلي دي، چي د (اولي الامر) دلفظ څخه علماء مراد اولي او غوره کار دی. (۱)

ابوبکر جصاص رحمۃ اللہ علیہ بيا دپورتنیو دوو تفسیرونو په اړه وایي: دواړه تفسیرونه درست دي او په خپل منځ کي کوم تعارض هم نه لري ځکه، چي دمسلمانانو دواکمنانو اطاعت دي په سیاسي چارو کي او دعلمو او اطاعت دي په مذهبي چارو کي وکړل سي. (۲)

علامه ابن القيم رحمۃ اللہ علیہ فرمایي: دآمرانو او واکمنانو اطاعت هم په حقیقت کي دعالمانو اطاعت او پیروي ده ځکه آمران هم په خپل حکومت او دولتي چارو کي دعالمانو پابند دي څه ډول، چي اسلامي لارښووني عالمانو و واکمنانو ته ښيي په هغه ډول به واکمنان عمل کوي لنډه داچي دواکمنانو اطاعت دعالمانو اطاعت دی.

علامه ابن القيم رحمۃ اللہ علیہ فرمایي:
 فطاعة الامراء تبع لطاعة العلماء. (۳)

ژباړه: دواکمنانو پیروي دعالمانو پیروي تابع ده.

په هر صورت که دپورته آیت تفسیر په نظر کي ونیول سي نو مسلمانانو ته لارښوونه کوي، چي دالله جبارکالہ او درسول الله صلی اللہ علیہ وسلم اطاعت وکړی، دهغه عالمانو اطاعت وکړی، چي دالله جبارکالہ او درسول الله صلی اللہ علیہ وسلم دویناوو شرحه تاسو ته کوي په کومو ویناوو، چي تاسو نه پوهېږئ هغه تاسو ته درښيي. دغه اطاعت، چي په ایت کي ذکر سو او لازم وگڼل سو همدا اطاعت دتقليد اصطلاحي نوم دی.

۱: تفسیر کبیر ج: ۳ ص: ۳۳۴.

۲: احکام القرآن للجصاص ج: ۲ ص: ۲۵۶ باب في طاعة اولي الامر.

۳: اعلام الموقعين لابن القيم، ج: ۱ ص: ۷.

دپورتنی آیت پسې الله ﷺ فرمایي:

فَإِنْ تَنَزَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ
الْآخِرِ... (۱)

ژباړه: که ستاسو په منځ کې د کومي مسئلې اړونده اختلاف پېښ سي نو تاسو الله ﷺ او د الله ﷺ رسول ﷺ ته رجوع وکړئ که تاسو پر الله ﷺ او د قيامت پر ورځ باندي ايمان لرئ.

دا چې پورتنی آیت، چې داوولي برخي په تعقيب راغلی دی، وکتل سي نو داسي بريښي لکه دا چې دهغه تفسير مستقله جمله وي، چې مجتهدينو ته خطاب سوی دی.

ابوبکر جصاص رحمۃ اللہ علیہ پر دې خبره اسرار کوي، چې داوولي الامر څخه علماء مراد او دخپلي خبري دتائيد لپاره ليکي:

وقوله تعالي عقيب ذلك فَإِنْ تَنَزَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ يدل علي ان او لي الامر هم الفقهاء لانه امر سائر الناس بطاعتهم قال فان تنازعتم الخ فامر او لي الامر برد المتنازع فيه الي كتاب الله وسنة نبيه ﷺ اذا كانت العامة ومن ليس من اهل العلم ليست هذه منزلتهم لانهم لا يعرفون كيفية الردالي كتاب الله والسنة ووجوه دلائلها علي احكام الحوادث فثبت انه خطاب للعلماء. (۲)

ژباړه: لکه، چې الله ﷺ دايت په لومړي کې برخه داوولي الامر داطاعت امر وکړ، دستي يې ورپسې وويل، چې که ستاسو ته په کومه مسئله کې اختلاف پيدا سو نو الله ﷺ او رسول الله ﷺ لوري ته رجوع وکړئ، ددغه خبري څخه ښکاره معلومېږي، چې داوولي الامر څخه مراد فقهاء

۱: سورة نساء الاية ۵۹

۲: احكام القرآن ج: ۲ ص: ۲۵۷

دي حُكَمَ اللّٰهِ ﷻ ټولو خلکو ته امر وکړ، چي تاسو د فقهاوو اطاعت وکړئ او بيا يې فقهاوو ته وفرمايل، چي که ستاسو په کومه مسئله کي اختلاف پېښ سي نو قرآن او حديث ته رجوع وکړئ، دا حکم يوازې فقهاوو ته دى حُكَمَ عام او بې علمه خلک د دې مقام څخه برخمن نه دي حُكَمَ هغوته دا نه معلومېږي، چي د قرآن او حديث څخه دي کومي مسئلې ثابتې سي او څنگه دي ثابتې سي، همدا ډول عامو خلکو ته نه معلومېږي، چي نوي مسئلې څنگه استنباط سي، نه داستنباط علم ورسره سته او نه يې دلايل ورته معلومېږي، چي مسئلې دي يې په مټ استنباط کړي نو بالاخره دا خبره ثابته سوه، چي دا خطاب يوازې علماوو ته دى.

مشهور اهل حديث علامه نواب صديق حسن خان صاحب رحمته الله عليه هم په خپل تفسير فتح البيان کي په دې خبره اعتراف کړى، چي د (فان تنازعتن) خطاب مجتهدينو ته دى حُكَمَ دى فرمايي:

والظاهر انه خطاب مستقل مستأنف موجه للمجتهدين. (۱)

ژباړه: بنکاره خبره داده، چي دا يو مستقل خطاب دى او مجتهدينو ته متوجه دى.

دپورته ټولو خبرو څخه دا خبره څرگندېږي، چي کوم خلک، چي دا اجتهاد وړتيا نه لري هغو ته اجازه نسته، چي په اختلافي مسائلو کي دي مستقيماً قرآن او حديث ته رجوع وکړي او بيا دي په خپله رايه او نظر باندي پرېکړه وکړي بلکي لومړى وهغه خلکو ته خطاب دى، چي مستقيماً د قرآن او حديث څخه د مسئلو استنباط نه سي کولای، په

۱: تفسير فتح البيان ج: ۲ ص: ۳۰۸، ط: مطبعة العاصمة قاهره.

خطاب کي داخبره پر دوی باندي لازمه کړل سوې ده ، چي دوی به دالله ﷺ او رسول الله ﷺ اطاعت کوي داطاعت طریقه داده ، چي دوی به اولي الامر يعني دعالمانو څخه دمستلو پوښتني کوي او بيا به عمل په کوي ، ددغه آیت په دوهمه جمله کي بيا و عالمانو يعني مجتهدينو ته خطاب دی او الله ﷺ ورته فرمایلي دي ، چي که تاسوته په کومه مسئله کي اختلاف پیدا سو نو قرآن او حدیث ته رجوع وکړئ او دخپل فهم ، بصیرت او فکر په کار اچولو سره دقرآن او حدیث څخه مسئلې استنباط کړئ خلاصه دا ، چي دپورتنی آیت په لومړۍ جمله کي مقلدینو ته دتقلید کولو امر سوی دی او په دوهمه جمله کي یې مجتهدینو ته داجتهاد حکم سوی دی.

دوهم آیت:

الله ﷺ فرمایي:

وَإِذَا جَاءَهُمْ أَمْرٌ مِّنَ الْأَمْنِ أَوْ الْخَوْفِ أَدَّعُوا بِهِ^ط وَلَوْ رَدُّوهُ إِلَى الرَّسُولِ وَإِلَىٰ أُولِي الْأَمْرِ مِنْهُمْ لَعَلِمَهُ الَّذِينَ يَسْتَنبِطُونَهُ مِنْهُمْ (۱)

ژباړه : کله ، چي دامن او ويري اړوند کوم کار پېښ سي نو دوی یې نشر کړي (که دوی تر نشر وړاندي دغه خبره) رسول الله ﷺ ته راجع کړي وای او خپل اولي الامر ته یې راجع کړي وای نو په دوی کي ، چي کوم خلک استنباط کولای سي هغوی به حقیقت حال ډېر ښه معلوم کړي وای.

۱: نساء ، آیه ۸۳

دپورتنی آیت شانزول داسی و ، چي درسول الله ﷺ په زمانه کي ، چي به کله څه دویري او یا دامن خبره پېښه سوه نو ددغه زمانې منافقینو به دغه خبره پر څو بڼي باندي واپول څو په بناړونو کي دویري فضا خپره کړي ، دمنافقانو ددغه کار تر اغېز به ځيني ساده مسلمانان لاندي راغلل او دوی به هم دا خبري کولې څو الله ﷻ آیت کریمه نازل کړي ، او دوی یې ددغه کار څخه منعه کړه اولارښوونه یې ورته وکړه ، چي کله تاسو ته کومه دامن او ویري خبره ورسپړي نو ددې پرحای ، چي تاسو پرخپل سرباندي عمل کوئ لومړی دا خبره اولي الامر ته ورسوئ په هغو کي ، چي کوم خلک دتحقیق او استنباط څښتنان دي هغه به دخبري اساس معلوم کړي ، تاسو ته به یې بیان کړي بیا به تاسو په اصلي خبره خبر سئ ، خلاصه داچي دپورتنی آیت څخه معلومیږي ، چي دمسلمان کار دا نه دی ، چي هره خبره یې تر غوره ورسېده باید دستي په خپل فکر عمل په وکړي باید لومړی دا خبره پوهانو ته ورسوي هغو ، چي کوم نظر ورکړي ، په هغه باندي بیا عمل وکړي .

پورتنی آیت که څه هم په یوه خاصه موضوع کي نازل سوی دی مگر دتفسیر او اصول فقه دا منل سوې قاعده ده ، چي کله دمسائلو او احکامو استنباط دقرآن څخه کېږي نو که څه هم شان نزول یې خاص وي پاملرنه ورته پکار نه ده دقرآن دالفاظو عمومیت ته پاملرنه پکار ده او دالفاظو عمومیت ته اعتبار ورکول کېږي ، ددغه قاعدې په نظر کي نیولو سره دپورتنی آیت څخه موږ ته داسي لارښوونه کېږي ، چي کوم خلک ، چي دبصیرت او ذکاوت والا نه دي هغو ته ، چي کومه خبره ورسپړي هغوی حق نه لري ، چي په خپل سرباندي او په خپل فکر سره پرېکړه وکړي باید دوی هغه کسانو ته رجوع وکړي ، چي هغوی داستنباط اهلیت او وړتیا ولري کله ، چي هغوی دخپل بصیرت او پوهي

په رڼا کې کوم حکم وکړ، عام خلک دي بیا په هغه سره عمل وکړي . همدغه کار ته تقلید ویل کېږي .

امام رازی رحمۃ اللہ علیہ د پورتنۍ آیت لاندې لیکي :

فثبت ان الاستنباط حجة والقياس اما استنباط او داخل فيه فوجب ان يكون حجة اذا ثبت هذا فنقول : الایة دالة علی امور احدها ان فی احکام الحوادث ما لا يعرف بالنص بل بالاستنباط وثانيها ان الاستنباط حجة وثالثها ان الامي يجب علیه تقلید العلماء فی احکام الحوادث. (۱)

ژباړه : نو دا خبره ثابته سوه ، چې استنباط حجت دی او قیاس یا خو خپل استنباط دی او یا په دې کې داخل دی په هر صورت قیاس هم حجت دی کله ، چې دا خبره ثابته سوه نو موږ وایو : پورتنۍ آیت پر څو خبرو باندي دلالت کوي : لومړی دا چې په نوو پیدا سوو مسائلو کې ځیني داسي مسئلې سته ، چې دنص څخه په څرگند ډول نه معلومېږي بلکې په استنباط معلومېږي ، دوهمه خبره دا معلومه سوه ، چې استنباط حجت دی ، دریمه خبره دا معلومه سوه ، چې پرامی باندي لازمه ده ، چې په نوو پیدا سوو مسائلو کې د علماوو تقلید وکړي .

ځینو علماوو پر پورتنۍ خبر باندي اعتراض کړی دی ، چې په آیت کریمه کې خو د جنک بیان سوی دی دامن حالات به څنگه د جنک پر حالاتو باندي قیاس کړل سي؟ (۲)

د پورتنۍ اعتراض جواب خو موږ لومړی ویلی و ، چې قانون داسي دی ، چې د آیت عامو الفاظو ته اعتبار ورکول کېږي او دشانزول خاصو ،

۱: تفسیر کبیر ج : ۳ ص : ۲۷۲

۲: تحریک ازادي فکر مجله ، ص : ۳۱ دمولانا محمد اسماعیل سلفي دلوري څخه

حالاتو ته اعتبار نه ورکول کېږي دهمدې خبرې په تائيد امام رازي رحمته الله عليه ليکي:

ان قوله (واذا جاءهم امر من الامن او الخوف) عام في كل ما يتعلق بالحروب وفيما يتعلق بسائر الوقائع الشرعية لان الامن والخوف حاصل في كل ما يتعلق بباب التكليف فثبت انه ليس في الايت ما يوجب تخصيصها بامر الحروب. (۱)

ژباړه: دالله جوجللاه دا وينا، چي کله دامن او ويري خبره پېښه سي - دالله جوجللاه دغه حکم عام دئ په جنگي او نورو ټولو شرعي چارو پوري اړه لري ځکه امن او وېره داسي څه دي، چي دتکليف په هر ډگر پوري اړه لري بالاخره دا خبره ثابتېږي، چي په آيت کي، چي کوم امر سوی دئ يوازي په جنگي چارو پوري اړه نه لري.

همدا ډول امام ابوبکر حصاص رحمته الله عليه هم دپورتنې اعتراض جواب په همدغه ډول کړی دئ او ورسره تر څنګ يې دځينو نورو شېهاتو ليري والی هم کړی دئ، همدا لامل دئ، چي داهل حديثو مشهور عالم نواب صديق حسن خان پورتنې آيت دقياس دجواز لپاره دليل بللی دئ ځکه نوموړی عالم په خپل تفسير کي داسي ليکي:

في الاية اشارة الي جواز القياس وان من العلم ما يدرك بالاستنباط. (۲)

ژباړه: په پورتنې آيت کي دقياس جواز ته اشاره ده ځکه ځيني پوهه په استنباط سره درک کېدای سي.

که پورتنی آيت يوازي دامن او ويري دزمانې پوري خاص سي او ددغه زمانې پرته بل شي په ثابت نه سي نو دپورتنې آيت څخه به څنګه قياس ثابت سي.

۱: تفسير کبير ج: ۳ ص: ۲۷۳

۲: تفسير فتح البيان ج: ۲ ص: ۳۳، دنواب صديق خان تفسير.

دریم آیت:

اللہ ﷻ فرمایا:

فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا

رَجَعُوا إِلَيْهِمْ لَعَلَّهُمْ يَحْذَرُونَ ﴿١٢٣﴾ (۱)

ژباړه: ولي ددوی څخه یوه ډله دهري ډلي څخه نه وزي خو په دين کي پوهه لاسته راوړي تر بېرته راتگ وروسته خپل قوم وويروي بنایي خپل قوم به دالله ﷻ دنافرمانۍ څخه وساتي.

په پورته آیت کریمه کي پر دې خبره باندي ټینگار سوی دی، چي ټول مسلمانان دي په جهاد او نورو کارونو کي بوخت نه پاتيري بلکي یوه ډله دي دالله ﷻ په دين باندي دپوهاوي لپاره ځانونه وقف کړي څو خلکو ته دالله ﷻ ددين احکام ورسوي هغو خلکو ته، چي ځانونه يې ددين په نورو څانگو بوخت کړي دي او ددين احکامو دزده کړي لپاره يې وخت نه دی پيدا کړی، همدا لامل دی، چي پورتنی آیت پر هغو کسانو باندي، چي علم يې زده کړی دی دا خبره لازمه کړې ده، چي دوی به خلکو ته دالله ﷻ ددين احکام ورزده کوي او پر هغو کسانو باندي، چي په نورو څانگو بوخت دي دا خبره يې لازمه کړې ده، چي دهمدغه کسانو څخه به زده کړه کوي او عمل به په کوي څو په دې لاره سره دالله ﷻ دنافرمانۍ څخه ځانونه وژغوري. امام ابوبکر جصاص رضي الله عنه پر همدې خبره باندي دتبصرې په بڼه ليکي:

فاوجب الحذر بانذارهم والزم المنذرین قبول قولهم. (۱)

۱: سورة توبة الاية ۱۲۳

پر علماوو لازمه ده، چي خلک دالله ﷺ څخه وپېروي او پر خلکو باندي لازمه ده، چي ددوی قول ومني.

يعني علماوو، چي دالله ﷺ ددين احکام يې زده کړی دي داخبره پر لازمه ده، چي الهي احکام خلکو ته ورسوي او پر خلکو باندي ددوی اطاعت لازم دئ، حاصل داچي خلکو ته پکار ده، چي دالله ﷺ دپورتنې آيت حکم ومني دعلماوو خبري دي ومني او دالله ﷺ دنافرمانۍ څخه دي ځانونه خلاص کړي.

څلورم آيت:

الله ﷺ فرمايي:

فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ ﴿٢٠﴾

ژباړه: که تاسو نه پوهېږئ نو داهل ذکر څخه پوښتنه وکړئ.

په پورتنې آيت کي انسانانو ته اصولي لارښوونه سوې ده، چي کوم کسان، چي ديوه فن په اړه معلومات نه لري هغوی دي دعالمانو څخه پوښتنه وکړي او بيادي عمل په وکړي همدې کار ته تقليد ويل کېږي.

علامه الوسي رحمه الله لیکي:

واستدل بها ايضا علي وجوب المراجعة للعلماء فيما لا يعلم وفي الاكليل: للجلال الدين السيوطي انه استدل بها علي جواز تقليد العامي في الفروع. (۳)

ژباړه: په پورتنې آيت کي پردې خبره باندي هم دليل ويل کېدای سي، چي په هغه خبرو کي، چي چاته يې علم نه وي علماوو ته رجوع کول،

۱: احکام القرآن لجصاص ج: ۲ ص: ۲۶۲ باب طاعة الرسول الله ﷺ.

۲: سورة النحل الاية ۴۳.

۳: روح المعاني ج: ۱۴ ص: ۱۴۸.

واجب دي ، علامه سیوطي رحمۃ اللہ علیہ په اکلیل نومي کتاب کي ليکي : په پورتنی آیت کي پردې خبره باندي هم دلیل دی ، چي عامو خلکو ته په فروعی مسئلو کي تقلید کول جایز دی .

که پورتنی آیت کریمه دتقلید لپاره ددلیل په توگه وویل سي نو ځينو خلکو ته دا نیوکه ور پرزړه کېږي ، چي کله دمکې مشرکینو دحضرت محمد صلی اللہ علیہ وسلم درسالت څخه منکر سوه او دا یې ویل ، چي موږ ته ولي درسالت په توگه یوه ملایکه نه راځي ؟ الله جبرئیل دا آیت نازل کړ :

وَمَا أَرْسَلْنَا مِنْ قَبْلِكَ إِلَّا رَجُلًا نُوحِيَ إِلَيْهِمْ فَسَأَلُوا أَهْلَ الذِّكْرِ إِنْ كُنْتُمْ لَا تَعْمُونَ ﴿٤٢﴾ (١)

ژباړه : موږ ترتا وړاندي نور خلک هم درسولانو په ډول لېږلي وه ، که تاسو نه پوهېږئ نو داهل ذکر څخه پوښتنه وکړئ .

په پورتنی آیت کي ، چي (اهل ذکر) یاد سوي دي ، دځينو مفسرينو په آند داهل کتابو علماء ځيني مراد دي ، دځينو په آند هغه علماء ځيني مراد دي ، چي درسول الله صلی اللہ علیہ وسلم په زمانه کي یې اسلام راوړی وو ، دځينو په آند اهل قرآن ځيني مراد دي .

مطلب داچي دټولو مفسرينو پردې خبره باندي اتفاق دی ، چي دپورتنی آیت مطلب دادی ، چي مخکني ټول انبياء عليهم السلام انسانان وه ملایکي نه وې له همدې دپورتنی آیت دسباق ، سوق او سیاق څخه هېڅ دتقلید او اجتهاد خبره نه معلومېږي ؟

١: سورة النحل الآية ٤٣

د پورتنی سوال جواب دادئ : ، چي د آیت شریف خنځه په دلالت النص باندي تقلید معلومیري، او پر تقلید باندي دلالت کوي ، حاصل داچي د اهل الذکر خنځه ، چي هر شوک مراد وي خو دوی ته درجوع حکم هغه چاته سوی دئ ، چي په هغو کي ذاتي ناپوهي نغبتې وي ، دا خبره هغه وخت منل کېدای سي ، چي کله دا اصل ومنل سي ، چي هر پوه دي عالم ته رجوع کوي او دغه اصل د پورتنی آیت خنځه معلومیري ، بالاخره پورتنی آیت د تقلید لپاره استدلال کېدای سي ، بله خبره داده ، چي مخکي مور و ويلي وه ، چي ټول فقهاء او مفسرين لاندي قاعده بیانوي :

العبرة لعموم اللفظ لا لخصوص المورد.

ژباړه : اعتبار عمومي الفاظو ته دئ خاص هغه مورد ته اعتبار نه ورکول کېږي په کوم کي ، چي آیت نازل سوی وي .

که څه هم پورتنی آیت دمکې دمشريکانو په جواب کي نازل سوی دئ خو د آیت الفاظ عام دي نو ځکه د آیت خنځه د شک پرته دا اصول ثابتېږي ، چي هغه خلک ، چي علم نه لري هغه دي علماوو ته رجوع وکړي او پوښتنه دي ځني وکړي ، همدا خبره د تقلید مفهوم دئ ځکه خطیب بغدادی رحمته الله عليه فرمایي :

اما من يسوغ له التقليد فهو العامي الذي لا يعرف طريق الاحكام الشرعية فيحوز له ان يقلد

عالمًا ويعمل بقوله قال الله تعالى فَسَلُّواْ اَهْلَ الدِّكْرِ اِنْ كُنْتُمْ لَا تَعْمُوْنَ ﴿١٧﴾ (١)

ژباړه : داچي تقلید به چاته جایز وي (باید وویل سي ، چي تقلید) دهغه عام سړي لپاره جایز دئ ، چي شرعي احکام نه پېژني داسي سړي ته جایز

١: الفقه والمتفقه للخطیب البغدادی رحمته الله عليه ج : ٢ ص : ٦٧ ط : دارالافتاء سعودية ریاض .

دی، چي دیوه عالم تقلید وکړي او په خبره یې عمل وکړي حکم الله ﷻ فرمایي: که تاسو نه پوهېږئ نو د اهل ذکر څخه پوښتنه وکړئ. تر دې خبرې وروسته علامه خطیب بغدادی ﷻ په خپل سند سره د حضرت عمرو بن قیس ﷻ قول رانقل کړی دی، چي د اهل ذکر څخه مراد علماء دي.

د تقلید ثبوت په حدیث سره

لکه د قرآن د آیاتو څخه، چي د تقلید ثبوت و سو په همدې ډول د ډېرو احادیثو څخه هم د تقلید جواز ثابتیږي، چي ځیني احادیث یې په لاندې ډول دي:

۱: عن حذيفة رضي الله عنه قال قال رسول الله ﷺ : اني لادري ما بقائي فيكم فاقتدوا باللذين من بعدي ابي بكر وعمر رضي الله عنهما. (۱)

ژباړه: د حذيفة رضي الله عنه څخه روایت دی، دی فرمایي، چي رسول الله ﷺ وفرمایي: زه نه يم خبر، چي زه به په تاسو کي څومره عمر يم نو تاسو زما وروسته په ابو بکر رضي الله عنه او عمر رضي الله عنه پسي اقتداء وکړئ.

په پورتنی حدیث کي یوه خبره د یادولو وړ ده هغه دا چي په حدیث کي د اقتداء لفظ استعمال سوی دی دغه لفظ دې ته ویل کېږي، چي دیو چا په دیني چارو کي پیروي وسي نه دا چي په انتظامي چارو کي د چا پیروي وسي ځکه د عربي لغت مشهور عالم ابن منظور لیکي: الْقُدْوَةُ وَالْقُدْوَةُ مَا تَسُنَّتْ بِهِ.

۱: رواه الترمذي وابن ماجه واحمد، مرقاة المفاتيح ج: ۵ ص: ۵۴۹ باب مناقب ابي بكر وعمر رضي الله عنهما.

ژباړه : قدوة دې ته ویل کېږي ، چي د چا پر سنت باندي عمل وکړل سي .
نوموړی عالم زیاتوي : القدوة الاسوة .(۱)

ژباړه : قدوة نمونې ته وایي .
پورتنی لفظ په قرآنکریم کي د انبیاءو علیهم السلام او صالحینو
د اطاعت لپاره استعمال سوی دی حکه الله ﷻ فرمایي :

أُولَئِكَ الَّذِينَ هَدَى اللَّهُ فَبِهِدْتُهُمْ أَقْتَدَهُ (۲)

ژباړه : دا هغه کسان دي ، چي هدايت ورته کړل سوی دی تاسو هم ددوی
په هدايت پسي اقتداء وکړئ .

همدا ډول درسول الله ﷺ د وفات په قصه کي داسي راخي :

يقتي ابو بكر ﷺ بصلوة رسول الله ﷺ والناس مقتدون بصلوة ابو بكر ﷺ . (۳)

ژباړه : ابو بكر ﷺ په رسول الله ﷺ پسي اقتدا کړې وه او خلکو په
ابو بكر ﷺ پسي اقتدا وکړه .

په مسند احمد کي د حضرت ابووائل ﷺ څخه روايت دی ، دی
مبارک فرمایي :

قَالَ جَلَسْتُ إِلَى شَيْبَةَ بْنِ عَثْمَانَ فَقَالَ جَلَسَ عُمَرُ بْنُ الْخَطَّابِ فِي مَجْلِسِكَ هَذَا فَقَالَ لَقَدْ
هَمَمْتُ أَنْ لَا أَدْعَ فِي الْكُعْبَةِ صَفْرَاءَ وَلَا بَيْضَاءَ إِلَّا قَسَمْتُهَا بَيْنَ النَّاسِ قَالَ قُلْتُ لَيْسَ ذَلِكَ
لَكَ قَدْ سَبَقَكَ صَاحِبُكَ لَمْ يَفْعَلْ ذَلِكَ فَقَالَ هُمَا الْمَرْءَانِ يُفْتَدَى بِهِمَا (۴)

ژباړه : ابووائل ﷺ فرمایي : زه یوه ورځ د شیبته بن عثمان ﷺ سره
ناست وم ، شیبته بن عثمان ﷺ راته وویل : یوه ورځ ستا پر ځای باندي

۱: لسان العرب ج: ۲ ص: ۳۱

۲: الانعام، ایه ۹۰

۳: صحیح بخاري ج: ۱ ص: ۹۹ ، باب الرجل یاتم بالامام .

۴: مسند احمد ، ج: ۳ ص: ۴۱۰ ، مسند شیبته بن عثمان ورقم الحديث: ۱۴۸۳۸

حضرت عمر بن خطاب رضی اللہ عنہ ناست و او وې ویل : زه داسي اراده لرم ، چي په کعبه کي ، چي کوم سره او سپين زر دي هغه ټوله دخلکو په منځ کي ووېشم ، شيبه وايي : ما ورته وويل : (اې عمره رضی اللہ عنہ!) تر تا وړاندي دوه صاحبان يعني حضرت محمد صلی اللہ علیہ وسلم او حضرت ابو بکر رضی اللہ عنہ تېر سوي دي هغو خو داسي نه دي کړي لکه ته ، چي يې کوي؟ عمر رضی اللہ عنہ وويل : دوی دواړه داسي خلک وه ، چي اقتدا پسي وسي .

همدا ډول په مسند احمد کي د حضرت انس رضی اللہ عنہ څخه روايت دی ، چي يوه ورځ رسول الله صلی اللہ علیہ وسلم په يوه مجلس کي وفرمايل : اوس به ستاسو په مجلس کي يو جنتي سړی را داخل سي ، دلې وخت تېرېدو وروسته يو انصاري صحابي مجلس ته راغلی ، په دوهمه ورځ هم دغسي پېښه وسوه او په دريمه ورځ هم وسوه . حضرت عبداللہ بن عمر رضی اللہ عنہ يوه شپه دغه انصاري صحابي مېلمه کړ ، د عبداللہ بن عمر رضی اللہ عنہ داسي گومان و ، چي دغه صحابي به ډېر عبادت کوي (چي رسول الله صلی اللہ علیہ وسلم په جنتي ياد کړ). خو هغسي نه وه بلکي هغه انصاري صحابي څو اذکار وويل بيا تر سهاره پوري بیده و ، عبداللہ بن عمر رضی اللہ عنہ ورته وفرمايل : زه ستالوري ته ځکه راغلم ، چي تا وازمويم ، چي ته څومره عبادت کوي؟ ترڅو زه په تا پسي اقتدا وکړم هغه صحابي ورته وويل : زه خو خاص عبادت نه کوم مگر يو کار کوم هغه داچي دمسلمان سره په زړه کي حسد او ضد نه ساتم. (۱)

۱: اخرجہ احمد من طريق عبدالرزاق ثنا معمر عن الزهري ، اخبر انس رضی اللہ عنہ وهو اسناد صحيح ، مسند احمد ، ج : ۳ ، ص : ۱۶۶ ، مسندات انس رضی اللہ عنہ

کوم ځايونه ، چي بيان سو په ټولو ځايونو کي اقتدا په ديني کارونو کي د اطاعت او پيروي په معنا راغلي ده په ځانگړي ډول په لومړنيو دوو حديثونو کي په خصوصي ډول د اقتداء لفظ د ابوبکر رضي الله عنه د اطاعت لپاره استعمال سوی دی. همدا لامل دی ، چي په پورتنی حديث کي ، چي د عمر او ابوبکر رضي الله عنه د اقتدا خبره سوې ده موخه ځيني داده ، چي تاسو ددوی دوو په ديني چارو کي پيروي او اطاعت وکړئ ، همدې کار ته تقليد ويل کېږي .

د عبداللہ بن عمرو رضي الله عنه څخه په بخاري او مسلم کي روايت سوی دی ، چي رسول الله صلى الله عليه وسلم فرمايلي دي :

۲: " إن الله لا يقبض العلم انتزاعا ينتزعه من العباد ولكن يقبض العلم بقبض العلماء حتى

إذا لم يبق عالما اتخذ الناس رعوسا جهالا ففسلوا فأفتوا بغير علم فضلوا وأضلوا" (۱)

ژباړه : باور وکړئ الله صلى الله عليه وسلم دخلکو څخه علم داسي نه پورته کوي ، چي دخلکو د زړونو څخه علم وباسي بلکي په داسي ډول يې پورته کوي ، چي علماء مړه سي ، هيڅ عالم به پاته نه سي خلک به خپل رئيسان جاهلان وټاکي نو خلک به پوښتني ځني کوي هغوی به بېله علمه فتواوي ورکوي ، خپله به هم ځانونه گمراه کوي او نور به هم گمراه کوي .

پورته حديث ته که وکتل سي په ښکاره معلومېږي ، چي دفتوا کار علماء و ته سپارل سوی دی يعني داچي عام خلک به پوښتني ځني کوي او علماء به جوابونه ورکوي . همدا دتقليد حقيقت دی .

۱: مشکوة المصابيح ج : ۱ ص : ۳۳ ، کتاب العلم ، لومړی فصل .

په پورتنی حدیث کې یوه بله مهمه خبره هم دپام وړ ده هغه دا چې رسول الله ﷺ د یوې داسې زمانې دراتگ خبر ورکړې دى، چې په هغه زمانه کې به علماء له منځه ځي او جاهلان خلک به فتواوي ورکوي، په داسې زمانه کې علماء له منځه تللي وي او جاهلان فتواوي ورکوي په داسې زمانه کې به نو خلکو ته پرته له دې، چې دپخوانیو علماوو تقلید وکړي بله به کومه لاره ورته پاته وي؟ ځکه علماء به له منځه تللي وي پاته خلک به جاهلان وي او نه به بل داسې څوک وي، چې مستقیما دقرآن او حدیث څخه استنباط وکړي په داسې حالت کې به پرته له دې، چې دپخوانیو علماوو، چې وفات سوي وي تقلید وکړل سي بله لاره به نه وي. ددې حدیث څخه دا معلومه سوه، چې که په دنیا کې مجتهدین علماء موجود وه نو ددوی څخه دي دمساءلو پوښتني وکړل سي او بیا دي یې تقلید وکړل سي او که په دنیا کې داسې عالم پاته نه سو نو بیا دي دهغو علماوو تقلید وکړل سي، چې د دنیا څخه تللي او رحلت یې کړي وي او د جاهلانو دفتواوو تقلید دي نه کېږي.

په بل حدیث کې راغلي دي:

۳: وعن أبي هريرة رضي الله عنه قال : قال رسول الله صلى الله عليه وسلم : " من أفتي بغير علم كان إثمه على من أفتاه..... " . رواه أبو داود^(۱)

دابوهريرة رضي الله عنه څخه روایت دى، چې رسول الله ﷺ وفرمايل: کوم سړي که دعلم پرته فتوا ورکړل نو گناه به یې هم دده په غاړه وي. پورتنی حدیث هم دتقلید پر ثبوت باندي ښکاره دلیل دى ځکه په پورتنی حدیث کې ویل سوي دي، چې چا غلطه فتوا ورکړل نو ټوله

^۱: مشکوة المصابیح، ج: ۱، ص: ۳۷، کتاب العلم، فصل الثاني

ګناه دده پر غاړه لویږي نو که تقلید جایز نه وای نو ټوله ګناه ولي پرده باندې لوبدل بلکې پر مستفتي باندې به هم ګناه وای ، چي ولي يې ددغه مسئلې د صحت تحقیق نه دی کړی .

د پورته خبرې په نظر کې نیولو سره دا خبره ثابته سوه ، چي کوم کس ، چي علم نه لري پر هغه باندې فقط د ومري خبره لازمه ده ، چي دخپلو معلوماتو له مخي دیوه داسي عالم څخه پوښتنه وکړي ، چي هغه په قرآن او حدیث باندې پوهیږي نور نو که هغه عالم غلطه فتوا ورکړل ټوله ګناه يې دهغه عالم پر غاړه ده ، پوښتونکی د ګناه څخه خلاص دی ګناه يې یوازي پر عالم باندې ده .
په یوه بل روایت کې راځي :

۴: وعن إبراهيم بن عبد الرحمن العذري قال : قال رسول الله صلى الله عليه وسلم : " يحمل هذا العلم من كل خلف عدوله ينفون عنه تحريف الغالين وانتحال المبطلين وتأويل الجاهلين " . رواه البيهقي (۱)

ژباړه : د ابراهيم بن عبد الرحمن العذري رضي الله عنه څخه روایت دی ، دی وايي ، چي رسول الله صلى الله عليه وسلم وفرمايل : دا علم به دهر راتلونکي نسل هغه ثقه خلک زده کوي ، چي دغلو کونکو تحريف ، ددرواغنجانو درواغ او دجاهلانو تاويل به ليري کوي .

په پورتنې حدیث کې د جاهلانو او باطلو انسانانو بدي بيان سوي ده او دا ويل سوي دي ، چي د جاهلانو د تاويل او درواغو ردول د علماوو فريضة ده ، همدا ډول په حدیث کې په ښکاره ډول ويل سوي دي ، چي څوک په قرآن او حدیث کې مجتهدانه بصیرت نه لري هغوی نسي کولای ، چي پر خپل فهم او فکر باندې اعتماد وکړي بیا د قرآن او حدیث

۱: مشکوة ، ج : ۱ ص : ۳۷ ، کتاب العلم ، الفصل الثاني .

تاویلات وکړي، پکار داده، چي دقرآن او حدیث دښه پوهاوي لپاره دعلم خښتنانو ته رجوع وکړل سي. په پورتنی حدیث کي داخبره په ښکاره ډول بیان سوې ده، چي دقرآن او حدیث تاویلات یوازي دلوړو عالمانو کار دی هغه خلک، چي په علم کي پوره مهارت نه لري هغوی هیڅ حق نه لري، چي دقرآن او حدیث تاویلات وکړي او ددې کار په حدیث کي په کلکه بدی او مذمت بیان سوی دی، دپورته خبرو څخه معلومیږي، چي دقرآن او حدیث دتاویل لپاره لږ علم بسنه نه کوي بلکي ددې کار لپاره مجتهدانه بصیرت او پوره مهارت ته اړتیا سته.

په بخاري شریف کي تعلیماً او په مسلم شریف کي سنداً یو حدیث راغلی دی، چي ابوسعید خدری رضی الله عنه روایت کوي، چي ځیني اصحابان مبارکان نبوي مسجد ته نا وخته راتلل نو رسول الله صلی الله علیه و آله و سلم هغوی ته دوختي راتللو او په مخکني صف کي ددرېدو امر وکړ او ټینګاریې پر وکړ او دایې هم ورته وفرمایل:

ایتما بی ولیاتم بکم من بعدکم. (۱)

ژباړه: تاسو ماته وگورئ او په ماپسي اقتدا وکړئ، نور خلک دي تاسو ته وگوري هغوی دي په تاسو پسي اقتدا وکړي.

د رسول الله صلی الله علیه و آله و سلم ددغه مبارکي وینا دوه مطلبه کېدای سي یو داچي مخکني خلک دي رسول الله صلی الله علیه و آله و سلم ته وگوري او اقتدا دي پسي وکړي او دشا خلک دي دمخکني صف خلکو ته وگوري او اقتدا دي پسي وکړي. دوهم مطلب دادی، چي اصحابان دي ژر، ژر راسي څو د رسول الله صلی الله علیه و آله و سلم دلمانځه طریقې ښه زده کړي ځکه هغه نسلونه، چي وروسته راځي

۱: صحیح بخاري باب الرجل یاتم بالامام ویاتم الناس بالماموم، ج: ۱ ص: ۲۹.

هغوی به اصحابانو څخه در رسول الله ﷺ دلمانځه طریقه زده کوي ، په دوی پسي به اقتدا کوي او ددوی تقلید به کوي .
دپورتنی حدیث په شرح کي حافظ ابن حجر رحمۃ اللہ علیہ لیکي :
وقيل معناه تعلموا مني احكام الشريعة ويتعلم منكم التابعون بعدكم وكذلك اتباعهم الي انقراض الدنيا.(۱)

ژباړه : ځينو ويلي دي ، چي دپورتنی حدیث معنا داده ، چي تاسو زما څخه د شریعت احکام زده کړئ ، تابعین به ستاسو څخه شرعی احکام زده کړي ، همدا ډول به ددوی متبعین شرعی احکام ددوی څخه زده کوي او د لړۍ به د دنیا تر پای ته رسېدو پوري روانه وي .
په مسند احمد کي حضرت سهل بن معاذ دخپل پلار څخه روایت کوي :
ان امرأة اتته فقالت يا رسول الله انطلق زوجي غازيا وكنت اقتدي بصلاته اذا صلى وبفعله كله فاخبرني بعمل يلغي عمله حتى يرجع.(۲)

ژباړه : يوه ښځه رسول الله ﷺ ته راغلل او ورته وپويل : اي دالله ﷻ رسوله ﷺ! زما خاوند غزا ته تللی دی ، زما خاوند داسي و ، چي کله به يې لمونځ کاوه ما به اقتدا پسي کول بلکي په ټولو لونځو کي ما په خپل خاوند پسي اقتدا کول او دهغه پیروي به مي کول ، اوس ما ته يو داسي کار راوښيې ، چي زه دخپل خاوند سره په ثواب کي برابره سم څو دی بېرته راځي .

۱: فتح الباري ج : ۲ ص : ۱۷۱ ، ط : ميريه ، س : ۱۳۰۰

۲: مسند احمد ، ج : ۳ ، ص : ۴۳۹ مسند معاذ بن انس رضي الله عنه واورده الشيمي رحمۃ اللہ علیہ في مجمع الزوائد وقال رواه احمد وفيه زبان بن فائد وثقه ابوحاتم وضعفه جماعة وبقيته رجاله ثقات ، الفتح الرباني ج : ۱۴ ص : ۱۶ ، فضل المجاهدين .

پورته حديث ته كه وكتل سي په بنڪاره ډول ځني معلومېږي ، چي هغې بنځي رسول الله ﷺ ته وويل ، چي زه دخپل خاوند تقليد كوم ، په لمانځه او نور كارونو كي يې اطاعت كوم ، رسول الله ﷺ ددې دتقليد خبره واورېده هيڅ ملامتي يې نه پروويل ، چي ته ولي تقليد كوي؟ حضرت عبدالله بن عمرو رضي الله عنه په ترمذي كي روايت كوي ، چي رسول الله ﷺ فرمايي: په كوم كس كي ، چي دوه خصلتونه پيدا سي الله ﷻ به هغه كس صابر او شاکر وليكي ، هغه خصلتونه دادې:

من نظر في دينه الي من هو فوقه فاقتدى به ونظر في دنياه الي من هو دونه فحمد الله. (۱)
ژباړه: كه چا په دين كي هغه چاته وكتل ، چي تر ده لوړ و او بيا يې پيروي وكړه او په دنيا كي يې و هغه چاته وكتل ، چي ترده كښته وي بيا يې دالله ﷻ حمد ووايه.

داصحابانو په وخت كي ددوی تقليد كول

داصحابانو په زمانه كي هم زيات ځايونه په تقليد عمل سوي دي يعني كومو اصحابانو ، چي به دعلم لپاره زيات وخت نه سواي مصرفولای يا به يې په يوه خاصه مسئله كي په خپل فكر سره اجتهاد نه سواي كولای نو دنورو داسي اصحابانو څخه به يې پوښتنه كول ، چي هغوی به په قرآن او حديث كي پوهه درلوده بيا به دوی عمل په كاوه او تقليد به يې كاوه . پاته دي نه وي ، چي دداسي اصحابانو څخه مطلق او مشخص دواړه تقليدونه ثابت دي ، دمطلق تقليد خو دومره پيښي سته

۱: جامع ترمذي بشرح ابن العربي رحمه الله ج : ۹ : ص : ۱۳ ابواب القيامة.

، چي درست کتاب ځني جو پرېږي خود بيلگي لپاره به يې څو مثالونه دلته راوړو:

۱: عن ابن عباس قال: خطب عمر بن الخطاب الناس بالجاهلية وقال: يا أيها الناس من أراد أن يسأل عن القرآن فليأت أبي بن كعب ومن أراد أن يسأل عن الفرائض فليأت زيد بن ثابت ومن أراد أن يسأل عن الفقه فليأت معاذ بن جبل ومن أراد أن يسأل عن المال فليأتني فإن الله جعلني له والياً وقاسماً. رواه الطبراني في الأوسط (١)

ژباړه: ابن عباس رضي الله عنه فرمايي: عمر بن خطاب رضي الله عنه په جايبه ځای کي خطبه وويل، په خطبه کي يې داسي وفرمايل: اي خلکو! که څوک غواړي، چي قرآن زده کړي نو ابي بن کعب رضي الله عنه ته دي ورسې، که څوک غواړي، چي ميراث زده کړي زيد بن ثابت رضي الله عنه ته دي ورسې، که څوک په فقه کي زده کړه غواړي معاذ بن جبل رضي الله عنه ته دي ورسې او که څوک مال غواړي ماته دي راسي ځکه الله جبرئيل والي او وپشونکی گرځولی يم.

په پورتنۍ خطبه کي حضرت عمر رضي الله عنه په ښکاره خلکو ته امر کړی دی، چي تاسو په فقه، ميراث او تفسير په علومو کي دهمدغو علومو ماهرينو ته مراجعه وکړئ، پوهه ځني تر لاسه کړئ او بيا عمل په وکړئ، دا هم څرگنده ده، چي خلک دوه ډوله دي ځيني هغه خلک دي، چي پوهه په يوشي کي تر لاسه کولای سي خو ددليل د زده کولو جوگه نه وي، ځيني بيا داسي کسان دي، چي پوهه ددليل سره تر لاسه

۱: ذکر الهيثمي رضي الله عنه وفيه سليمان بن داود بن الحصين لم ار من ذكره. مجمع الزوائد، ج: ۱، ص: ۱۳۵، باب اخذ كل علم من اهله. قلت ذكره ابن ابي حاتم في الجرح والتعديل، ج: ۲، قسم: ۱، ص: ۱۱۱، والخطيب في تاريخ بغداد ج: ۱، ص: ۶۲، فلم يصف احدهما بجرح وتعديل، وهو ابن لداود بن الحصين رضي الله عنه، تقى.

کولای سي، پورتنی خبره دواړو ډلو کسانو ته راجع ده يعني کوم کسان، چي ددليل جوگه دي هغه دي دعلماووڅخه پوهه ددليل سره ترلاسه کړي او کوم کسان، چي ددليل جوگه نه دي هغه دي پوهه ترلاسه کړي ددليل غوښتنه دي نه کوي ددليل پرته دي عمل په وکړي.

داصحابانو په زمانه کي کومو اصحابانو، چي به خپل ځانونه ددې جوگه نه گڼل، چي دقرآن او حديث څخه دي استنباط وکړي هغو به دعلم دماهرينو اصحابانو څخه پوښتنه کول، مسايل به يې ځني زده کول او بيا به يې عمل په کاوه، چي مثالونه به يې وروسته راسي.

۲ : عَنْ سَالِمِ بْنِ عَبْدِ اللَّهِ عَنْ عَبْدِ اللَّهِ بْنِ عُمَرَ أَنَّهُ سُئِلَ عَنِ الرَّجُلِ يَكُونُ لَهُ الدَّيْنُ عَلَى الرَّجُلِ إِلَى أَجَلٍ فَيَضَعُ عَنْهُ صَاحِبُ الْحَقِّ وَيُعْطِلُهُ الْآخَرُ فَكِرَهُ ذَلِكَ عَبْدُ اللَّهِ بْنُ عُمَرَ وَنَهَى عَنْهُ. (۱)

ژباړه : سالم بن عبدالله رضي الله عنه فرمايي: د عبدالله بن عمر رضي الله عنه څخه پوښتنه وسوه، چي ديوه کس پر بل سړي باندي تر ټاکلي وخت پوري مال باندي وي دمال مالک پوروروی ته ووايي، چي زه به څه مال درته معاف کړم خو ته تر ميعاد مخکي ماته زما قرض راکړه - داسي کړنه جاي زده که يا؟ ابن عمر رضي الله عنه دا کړنه خوښه نه کړه او هغه کس يې ځني منعه کړ.

پورتنی مسئله، چي ابن عمر رضي الله عنه جواب کړه په دغه مسئله کي کوم ځانگړی آيت يا حديث نه دی راغلی، کوم جواب، چي ابن عمر رضي الله عنه ووايه دا دده خپل اجتهاد و، ابن عمر رضي الله عنه ددليل پرته هغه ته جواب

۱: موطا امام مالک، ص: ۲۷۹، ماجاء في الربا في الدين.

و وایه هغه کس هم د دلیل پرته و مانه د کوم دلیل غوښتنه یې ونه کړه، همدغه کار ته تقلید ویل کېږي.

۳: عن عبدالرحمن قال سألت محمد بن سيرين عن دخول الحمام ، فقال : كان عمر بن الخطاب رضي الله عنه يكرهه. (۱)

ژباړه: عبدالرحمان وايي، چي ما دمحمد بن سيرين رضي الله عنه څخه پوښتنه وکړه، چي د غسل لپاره حمام ته تلل جايز دي؟ ده په جواب کي راته وويل: حضرت عمر رضي الله عنه د اکار نه خوښاوه.

تاسو وگورئ! محمد بن سيرين رضي الله عنه څومره جليل القدر تابعي دئ بيا هم د حضرت عمر رضي الله عنه فقط په دومره وينا قناعت کوي، چي هغه يې يوازي مکروه گڼي او دهيش ډول دليل غوښتنه نه کوي سره د دې، چي په دې اړه زيات مرفوع حديثونه هم سته، چي يو يې خپله حضرت عمر رضي الله عنه روايت کړی دئ:

۴: عن سليمان بن يسار أن أبا أيوب الأنصاري خرج حاجاً حتى إذا كان بالنازية من طريق مكة أضلّ وراحله وإِنَّهُ قَدِمَ عَلَى عُمَرَ بْنِ الْخَطَّابِ يَوْمَ النَّحْرِ فَذَكَرَ ذَلِكَ لَهُ فَقَالَ عُمَرُ اصْنَعْ كَمَا يَصْنَعُ الْمُعْتَمِرُ ثُمَّ قَدْ حَلَلْتَ فَإِذَا أَدْرَكَكَ الْحَجُّ قَابِلًا فَاحْجُجْ وَأَهْدِ مَا اسْتَيْسَرَ مِنَ الْهَدْيِ. (۲)

ژباړه: سليمان بن يسار رضي الله عنه فرمايي: ابو ايوب انصاري رضي الله عنه د حج لپاره راوتلی وو، چي نابیره پر نازيه نومي ځای باندي، چي مکې ته پرلاري ديوځای نوم دئ - سورلي يې ورکه سوه، دلوی اختر دمياشتي پر لسمه نېټه ورسېدئ پر دغه وخت د حج دارکانو وخت تېر سوی و، ابو ايوب انصاري رضي الله عنه د عمر رضي الله عنه لوري ته ورغلی خپل ټول حالات يې

۱: اخرجه مسدود (المطالب العالیة للحافظ ابن الجری، ج ۱ ص: ۵۱، ح: ۱۸۷)

۲: موطا امام مالک ص: ۱۴۹، هدي من فاته الحج.

ورته بيان کړ، يعني پوښتنه يې ځني وکړه، چي زما څخه د حج مناسک ترسره زه اوس څه وکړم؟ عمر رضي الله عنه په جواب کي ورته وويل: ته ورسه داسي کړني وکړه لکه يو عمره والا، چي يې کوي يعني د عمرې ارکان ترسره کړه، بيا ځان حلال کړه کله، چي راتلونکي کال راسي بيا د حج ارکان ترسره کړه کوم حيوان، چي دي په توان وي هغه هديه کړه بيا ځان حلال کړه.

په پورتنني حديث کي که تاسو وگورئ ابو ايوب انصاري رضي الله عنه د حضرت عمر رضي الله عنه څخه د مسئلې پوښتنه وکړه هغه جواب ورکړ، کله، چي ابو ايوب انصاري رضي الله عنه جواب واورېدئ دهيش دليل غوښتنه يې ونه کړه بلکي د حضرت عمر رضي الله عنه پر پوهه او علم يې اعتماد وکړ او بيا يې عمل په وکړئ، نه هم حضرت عمر رضي الله عنه ابو ايوب انصاري رضي الله عنه ته دليل وړاندي کړ، همدې کار ته تقليد ويل کېږي.

۵: وعن مصعب بن سعد قال كان أبي إذا صلى في المسجد تجوز وأتم الركوع والسجود وإذا صلى في البيت أطال الركوع والسجود والصلاة قلت يا أبتاه إذا صليت في المسجد جوزت وإذا صليت في البيت أطلت قال يا بني إنا أئمة يقتدى بنا. (١)

مصعب بن سعد رضي الله عنه فرمايي: زما پلار سعد، چي به کله په مسجد کي لمونځ کاوه نو په مختصر ډول به يې لمونځ کاوه خو کله، چي به يې په کور کي لمونځ کاوه نو ډېر اوږد به يې کاوه، ما پوښتنه ځني وکړه، چي اې پلاره! ته په کور کي اوږد او په مسجد کي مختصر لمونځ کوي په دې کي څه حکمت دئ؟ پلار په جواب کي راته وويل: اې زويه! موږ د قوم امامان يو خلک په موږ پسي اقتداء کوي که موږ په مسجد کي

١: رواه الطبراني في الكبير ورجاله رجال الصحيح. مجمع الزوائد للهيثمى ج: ١ ص: ١٨٢، باب الاقتداء بالسلف.

اورد لمونځ وکړو خلک به يې هم کوي او دا کار به پر ځان لازم وگڼي حال داچې دومره اوږد لمونځ لازم نه بلکي تقوا ده. دپورتنې روايت څخه معلومېږي چې دمخورو اصحابانو دا قوالو ترڅنگ ددوی مبارکانو دافعالو تقليد هم کېږي يعنې داچې تش ددوی افعال وليدل سي په کټ مټ ډول يې تقليد وسي ، په داسې حالت کې ، چې يوازې ددوی په ليدلو په اعمالو کې تقليد کېږي ، ددليل غوښتلو خو هيڅ فکر هم نه پيدا کېږي همدا وجه ده چې دوی مبارکان به دومره باريکيو ته متوجه کېدل.

په موطا امام مالک رحمته الله عليه کې روايت دى:

أَنَّ عُمَرَ بْنَ الْخَطَّابِ رَأَى عَلَى طَلْحَةَ بْنِ عُبَيْدِ اللَّهِ ثَوْبًا مَصْبُوعًا وَهُوَ مُحْرِمٌ فَقَالَ عُمَرُ مَا هَذَا الثَّوْبُ الْمَصْبُوعُ يَا طَلْحَةُ فَقَالَ طَلْحَةُ يَا أَمِيرَ الْمُؤْمِنِينَ إِنَّمَا هُوَ مَدْرٌ فَقَالَ عُمَرُ إِنَّكُمْ أَيُّهَا الرَّهْطُ أَيْمَةٌ يَفْتَنِدِي بِكُمْ النَّاسُ فَلَوْ أَنَّ رَجُلًا جَاهِلًا رَأَى هَذَا الثَّوْبَ لَقَالَ إِنَّ طَلْحَةَ بْنَ عُبَيْدِ اللَّهِ كَانَ يَلْبَسُ الثِّيَابَ الْمَصْبُوعَةَ فِي الْإِحْرَامِ فَلَا تَلْبَسُوا أَيُّهَا الرَّهْطُ شَيْئًا مِنْ هَذِهِ الثِّيَابِ الْمَصْبُوعَةِ. (١)

ژباړه : عمر رضي الله عنه طلحة بن عبیدالله رضي الله عنه د احرام په حالت کې وليدی ، چې رنگ سوي جامې يې اغوستي وې ، عمر رضي الله عنه پوښتنه وکړه ، چې اې طلحة! دا دې څنگه رنگ سوي جامې اغوستي دي؟ طلحة رضي الله عنه په جواب کې وويل : اې اميرالمؤمنين! دا جامې په داسې رنگ ، رنگ کړل سوي دي ، چې خوشبويه نه دي ، (داسې رنگ سوي جامې ، چې خوشبويي ونه لري په احرام کې اغوستل جايز دي) ، عمر رضي الله عنه ورته وفرمايل : اې طلحة! تاسو اما مان ياست خلک ستاسو کړنو ته گوري بيا ستاسو پيروي کوي ، که يو ناپوه او ناخبره کس ستاسو رنگ سوي

١: مسند احمد ، ج ١ ص ١٩٢ ، ح : ٢٢٦ ، احاديث عبدالرحمن بن عوف رضي الله عنه

جامې وويښي نو هغه به ووايي ،چې طلحة بن عبیدالله رضی اللہ عنہ رنگ سوي جامې اغوستي وې نو هغه به هم داکار وکړي خو دافکر به نه کوي ،چې طلحة بن عبیدالله رضی اللہ عنہ داسي رنگ سوي جامې اغوستي وې ،چې خوشبويي يې نه درلوده ، دوی به دافرق نه کوي هر ډول رنگ سوي جامې به اغوندي .

يوه ورځ حضرت عمر رضی اللہ عنہ عبدالرحمن بن عوف رضی اللہ عنہ په داسي حالت کي وليدئ ،چې يو ډول موزې يې په پښو وې نو حضرت عمر رضی اللہ عنہ ورته وويل :

... فَقَالَ عُمَرُ عَزَمْتُ عَلَيْكَ لَأَنْزَعَهُمَا فَإِنِّي أَخَافُ أَنْ يَنْظُرَ النَّاسُ إِلَيْكَ فَيَقْتُدُونَ بِكَ^(۱)

ژباړه : زما قصد سي ،چې دغه موزې در څخه وکارم ،حککه زه وپرېرم ،چې خلک به تا وويښي او ستا پيروي به وکړي .

پورتنيو درو پيښو ته که وکتل سي په څرگند ډول معلومېږي ،چې هغه اصحابان ،چې په علم کي يې مهارت درلودئ سره ددې ،چې دهغو داقوالو تقلید کېدئ ددوی دافعالو تقلید هم کېدئ داچې يوازي دهغه دعمل په ليدلو سره يې تقلید کېږي په داسي صورت کي بېخي ددليل غوښتلو فکر لاهم نه پيدا کېږي همدا وجه وه چې دوی مبارکانو به په خپلو اعمالو ترسره کولو کي دډېر احتياط څخه کار اخيستی او نورو ته به يې هم دا توصيه کول ،چې په اعمالو کي دا احتياط څخه کار واخلي .

۷: وعن حارثة بن مضرب قال كتب عمر إلى أهل الكوفة قد بعثت عماراً أميراً وعبد الله بن مسعود معلماً وزيرا وهما من النجباء من أصحاب محمد صلى الله عليه وسلم من أهل بدر فاقتدوا بهما واسمعا من قولهما ...^(۱)

^۱: الاستيعاب لابن عبدالبر تحت الاصابة ج : ۲ ص : ۳۱۵ ، ولاصابه للحافظ ابن حجر رضی اللہ عنہ ج : ۲ ص ۳۶۱ ، ولاعلام الموقعين لابن القيم ، ج ۲ ص : ۱۷۱ .

ژباړه : د حارثة بن مضرب څخه روایت دی ، چې حضرت عمر رضی اللہ عنہ عبداللہ بن مسعود رضی اللہ عنہ د کوفې خلکو ته ولېږئ او بیا یې د کوفې خلکو ته یو لیک ولیکئ په لیک یې دوی ته ولیکل : ما تاسو ته عمار بن یاسر رضی اللہ عنہ دامیر په توګه در ولېږئ او عبداللہ بن مسعود رضی اللہ عنہ مې د معلم او وزیر په توګه در ولېږئ دوی دواړه درسول اللہ صلی اللہ علیہ وسلم د سپېڅلو اصحابانو څخه دي ، بدریان صحابه دي تاسو یې تقلید وکړئ او ددوی ویناوو ته غور کښېږدئ.

۸: ... فَمَنْ عَرَضَ لَكَ مِنْكُمْ قَضَاءً بَعْدَ الْيَوْمِ فَلْيَقْضِ بِمَا فِي كِتَابِ اللَّهِ فَإِنْ جَاءَ أَمْرٌ لَيْسَ فِي كِتَابِ اللَّهِ فَلْيَقْضِ بِمَا قَضَىٰ بِهِ نَبِيُّهُ صَلَّى اللَّهُ عَلَيْهِ وَسَلَّمَ فَإِنْ جَاءَ أَمْرٌ لَيْسَ فِي كِتَابِ اللَّهِ وَلَا قَضَىٰ بِهِ نَبِيُّهُ صَلَّى اللَّهُ عَلَيْهِ وَسَلَّمَ فَلْيَقْضِ بِمَا قَضَىٰ بِهِ الصَّالِحُونَ فَإِنْ جَاءَ أَمْرٌ لَيْسَ فِي كِتَابِ اللَّهِ وَلَا قَضَىٰ بِهِ نَبِيُّهُ صَلَّى اللَّهُ عَلَيْهِ وَسَلَّمَ وَلَا قَضَىٰ بِهِ الصَّالِحُونَ فَلْيَجْتَهِدْ رَأْيَهُ... (۲)

ژباړه : حضرت عبداللہ بن مسعود رضی اللہ عنہ د قضاء اصول بیانول په اصولو بیانولو کې یې داسې وفرمایل : کوم چاته که د قضا معاملہ ور دغاړه سوه نو فیصلې دي د الله صلی اللہ علیہ وسلم په کتاب (قران) سره کوي ، که یې د کومې مسئلې حل په قرآن کې پیدا نه کړ ، نو درسول اللہ صلی اللہ علیہ وسلم د احادیثو په رڼا کې دي فیصله کوي ، که یې په قرآن او نبوي احادیثو کې حل پیدا نه کړ ، نو د صالحینو او سلفو علماوو د ویناوو مطابق دي مسئلہ حل کړي

۱: رواه الطبراني ورجاله رجال الصحيح غير حارثة وهو ثقة. مجمع الزوائد ، ج : ۹ ص: ۲۹۱ ، ط : المكتبة الشاملة.

۲: سنن النسائي ، ج : ۲ ، ص : ۳۰۵ ، كتاب ادب الاقضية ، الحكم بالاتفاق اهل العلم وسنن الدارمي ، ج : ۱ ص : ۵۴ ، مقدمة ، باب الفتيا وما فيه من الشده.

که یې په درو وارو کې حل پیدا نه کړ، نو په خپل اجتهاد او رایه دي مسئله حل کړي.

په پورتنی روایت کې عبد الله بن مسعود رضی الله عنه څلور مرتبې بیان کړي دي لومړۍ داچې مسئله به د قرآن په رڼا کې حلېږي، دوهمه مرتبه دا حدیثو ده، دریمه مرتبه د سلفو صالحینو د ویناوو ده، څلورمه مرتبه دا اجتهاد او قیاس ده.

په پورتنی روایت کې یوه خبره زیاته د پام وړ ده هغه داچې لومړۍ مرتبه د قرآن ده دوهمه مرتبه د حدیث ده نو په کومه مسئله کې، چې قرآن ته رجوع وسي هېڅ یو عقل لرونکی کس د دې مطلب دا نه اخلي، چې په داسې صورت کې دي نو حدیث بېخي له پامه وغورځول سي او د قرآن تفسیر، ترجمه او مطلب اخستل دي په خپل فکر او رایه سره وسي بلکې د ټولو علماوو پر دې خبره اتفاق دی، چې د قرآن په تفسیر کې باید لومړۍ حدیث ته رجوع وسي او د قرآن تشریح به دا حدیثو په رڼا کې کېږي که یې تشریح په احادیثو کې موجوده وه. که داسې ونه کړو یعنې د قرآن تشریح دا حدیثو په رڼا کې ونه کړو نو حتماً به داسې وایو، چې زنا کونکی، چې کله زنا وکړي په قرآن کې ورته سل درې سزا ټاکل سوې ده اوس نو که احادیثو ته رجوع ونه کړل سي نو باید وویل سي، چې رجم په قرآن کې نه سته په دې عمل نه کړل کېږي (العیاذ بالله) ځکه د زنا حکم واضح دی کوم تفصیل ته اړتیا نه لري حال داچې دا ټول امت پر دې خبره اتفاق دی، چې رجم په احادیثو ثابت دی باید عمل په وسي. همدا ډول د صالحینو ویناوو ته دریم مقام ورکړل سوی دی په دې لحاظ که څوک په قرآن او احادیثو عمل کوي د دې معنا دا نه ده، چې د صالحینو ویناوو ته دي هېڅ پاملرنه کېږي بلکې د قرآن او احادیثو تشریح او تفصیل به د صالحینو او اسلافو د ویناوو مطابق کېږي،

ددوی د فیصلو په رڼا کې به په قرآن او حدیث عمل کېږي ، د تقلید مفهوم او مطلب دادی ، چي که کومه مسئله د قرآن او حدیث څخه په څرگنده توگه نه معلومېدل نو بیا دي د بېلابیلو ممکنو معانیو څخه دیوې معنا په ټاکلو کې دیوه مجتهد قول ته وکتل سي او هغه معنا دي وټاکل سي لکه مخکي ، چي یې بیان وسو ، چي عبدالله بن مسعود رضی الله عنه یو څوک قاضي ټاکلی و او بیا یې ورته توصیه کول .

د پورته خبرو څخه دا معلومېږي ، چي تقلید کول یوازې د جاهل کار نه بلکي علماوو ته هم پکار دی ، چي په احکامو کې پر خپلو رایو باندي اعتماد ونه کړي بلکي داسي څوک ، چي په علم کې ترده لوړ وي هغه ته دي وگوري او د ویناوو تقلید دي یې وکړي دا بیا بېله خبره ده ، چي د جاهل او عالم د تقلید ترمنځ توپیر سته ، چي وروسته به یې بیان راسي .

د پورتنۍ تشریح څخه د علامه ابن القیم د ویناوو ټول اعتراضات جواب سو ه ، چي د پورتنۍ روایت پر استدلال باندي یې کړي وه .^(۱)

۹ : کان ابن عمر رضی الله عنه لایقرء خلف الامام ، قال فسالت القاسم بن محمد عن ذالک فقال ان ترکت فقد ترکه ناس ، یقتدي بهم وان قرئت فقد قرءه الناس یقتدي بهم ، وکان القاسم ممن لایقرء .^(۲)

ژباړه : حضرت سالم بن عبدالله رضی الله عنه فرمایي : ابن عمر رضی الله عنه په امام پسي قرئت نه وایه نو ما د حضرت قاسم بن محمد رضی الله عنه څخه پوښتنه

۱ : اعلام الموقعین ، ج ۲ ص : ۱۷۸ .

۲ : موطا امام محمد رضی الله عنه ، ص : ۹۶ ، اصح المطابع ، باب القرءة خلف الامام وفيه اسامة بن زيد المدني وثقه يحيى بن معين وابن عدی رضی الله عنه وضعفه بعضهم موقال ، الحافظ في التقریب صدوق بهم .

و کړه ، چي ابن عمر رضي الله عنهما ولي په امام پسي قرئت نه وايي ، حضرت قاسم رضي الله عنه په جواب کي راته وويل : که غواړي ، چي په امام پسي قرئت ووايي کولای سې ځکه ډېرو داسي کسانو په امام پسي قرئت ويلي دي ، چي ددې جوگه دي ، چي اقتدا پسي وسي او که ته غواړې ، چي قرئت په امام پسي نه ووايي نو هم کولای سې ځکه ډېر داسي کسان سته ، چي په امام پسي يې قرئت نه دي ويلي او هغه داسي کسان دي ، چي ددې وړ دي ، چي اقتدا پسي وسي .

حضرت قاسم رضي الله عنه ، چي دسترو تابعينو څخه دي او دمدينې داوو سترو فقهاوو له ډلي څخه دي هغه په څرگند ډول دا جمله ويلې ده ، چي کله ددلایلو تعارض راسي نو بيا دي دهر امام په بڼه نيت تقليد وکړل سي .

عن الحسن انه سئل رجل اشرب من ماء هذه السقاية التي في المسجد فانها صدقة ، قال الحسن : قد شرب ابوبكر وعمر رضي الله عنهما من سقاية ام سعد فمه. (۱)

ژباړه : په کنز العمال کي دطبقات ابن سعد په حواله يو روايت دي ، چي دحضرت حسن رضي الله عنه څخه يو چا پوښتنه وکړه ، چي ته دمسجد ددغه اوبو څخه اوبه څيښي حال داچي دا صدقه دي؟ حضرت حسن رضي الله عنه په جواب کي ورته وويل : حضرت ابوبکر رضي الله عنه او حضرت عمر رضي الله عنه دام سعد د صدقه سوي ويالې څخه اوبه څيښلي دي نو ما هم دغسي وکړه لکه دوی دوو مبارکانو ، چي کړی وه .

که دغه روايت ته وکتل سي نو گويا حضرت حسن رضي الله عنه يوازي دڅيښينو دعمل تقليد وکړ ، دکوم دليل غوښتنه يې ونه کړه .

۱: کنز العمال ، ج ۳ ص : ۳۱۸ ، کتاب الزکات فصل في المصرف .

پورته ، چي بيان سوه دا دمباركو اصحابانو دتقلید شو مثالونه وه ، چي په لنډ ډول بيان سوه كه نه نو په دغه ډول په كتابونو كي خورا زياتي پيښي راغلي دي .

علامه ابن القيم فرمايي :

والدين حفظت عنهم الفتوى من اصحاب رسول الله ﷺ مائة ونيف وثلاثون نفسا مابين رجل وامرأة. (۱)

ژباړه : کومي فتواوي ، چي در رسول الله ﷺ داصحابانو څخه ساتل سوي دي څه باندي يو سل او دېرش فتواوي دي ، چي نارينه او بنځينه دواړه پکښي داخل دي .

پورته فتواوي ، چي اصحابانو کړي دي په دغه فتواوو كي دواړي طريقې په کار لوېدلي دي يعني داچي ځيني فتواوي داسي دي ، چي دقرآن او حديث څخه دليل ورته ويل سوي دي او دځينو لپاره بيا دليل نسته بيله دليله فتواوي صادري سوي دي ، چي مثالونه يې مخکي بيان سوه .

دنورو مثالو لپاره دي لاندي کتابونه مطالعه کړل سي :

کتاب الاثار للامام ابي حنيفة ، مصنف عبدالرزاق ، مصنف ابن ابي شيبة رحمهم الله ، شرح معاني الاثار ، للطحاوي ، المطالب العالیه للحافظ ابن حجر .

دپورته کتابونو په څېر نور کتابونه هم سته ، چي دتقلید مثالونه پکښي وي .



۱: اعلام الموقعين لابن القيم ، ج ۱ ص : ۹ .

د اصحابانو په زمانه کې شخصي تقلید

پورته ، چي کوم مثالونه بیان سوه دمطلق تقلید مثالونه وه يعني داچي د اصحابانو د تقلید مثالونه وه ، چي کله به يې دیوه عالم تقلید کړی و او کله به يې دبل عالم تقلید کړی و ، دیوه خاص فرد تقلید يې نه و کړی د اصحابانو د تقلید داسي ډېر مثالونه هم سته ، چي شخصي تقلید يې کړی وي يعني دیوه خاص فرد تقلید يې کړی وي لکه ، چي حیني مثالونه يې په لاندې ډول دي :

لومړی نظیر :

أَنَّ أَهْلَ الْمَدِينَةِ سَأَلُوا ابْنَ عَبَّاسٍ رَضِيَ اللَّهُ عَنْهُمَا عَنْ امْرَأَةٍ طَافَتْ ثُمَّ حَاضَتْ قَالَتْ لَهَا تَنْفِرُ قَالُوا لَا نَأْخُذُ بِقَوْلِكَ وَنَدَعُ قَوْلَ زَيْدٍ. (۱)

ژباړه : دمدينې څه خلکو دابن عباس رضي الله عنهما څخه دهغه بنځي په اړه پوښتنه وکړه ، چي تر طواف زيارت وروسته حايضه سي ، چي دغه بنځه به دطواف وداع لپاره پاتېږي او که دطواف وداع پرته تلای سي يعني داچي طواف وداع دې ته معاف دی که يا؟ ابن عباس رضي الله عنهما ورته وويل : هو ، تلای سي ، هغو خلکو ورته وويل : مور ستا په خبره دزيد رضي الله عنه قول نه سو پرېښودای .

پورتني روايت د عبدالوهاب ثقفي له طريقه هم روايت سوی دی په دغه روايت کي دمدينې دخلکو وينا داسي رانقل سوې ده :
لانيباي افئينا او لم تفتنا ، زيد بن ثابت يقول لاتنفر. (۱)

۱: رَوَاهُ خَالِدٌ وَقَتَادَةُ عَنْ عِكْرِمَةَ ، بخاري ، كتاب الحج ، باب اذا حاضت المرأة بعد ما افاضت . ح : ۱۶۳۹

ژباړه : که ته مور ته فتوا راکړې او که يې را نه کړې مور ستا په فتوا عمل نه کوو ځکه دزید رضي الله عنه فتوا داسي ده ، چي دغه ښځه دطواف پرته نه سي تلای .

پورتنی روایت دمسند ابوداود طیاليسي له طریقه هم روایت سوی دی په دغه روایت کي دمدينې دخلکو وينا داسي رانقل سوې ده :

لاتابعک يا ابن عباس رضي الله عنهما ! وانت تخالف زيدا فقال سلوا صاحبکم ام سليم رضي الله عنها . (۲)

ژباړه : اې ابن عباسه ! په دغه مسئله کي مور ستا پيروي نه کوو ځکه ته دزید څخه په دې مسئله کي مخالفت کوې ، ابن عباس رضي الله عنه ورته وفرمايل : تاسو مدينې ته تر رسېدو وروسته دام سليم څخه پوښتنه وکړئ ، زما خبره صحيح ده .

په پورتنی پېښه کي دابن عباس رضي الله عنه او دمدينې دخلکو دخبرو څخه دوې خبري په څرگند ډول معلومېږي لومړۍ داچي دمدينې خلکو دزید بن ثابت رضي الله عنه شخصي تقليد کاوه ، دده دوينا پرته يې دبل چا وينا نه منل بلکي داسما عيلي معجم څخه داهم معلومېږي ، چي ابن عباس رضي الله عنه دخپلي فتوا دثبوت لپاره دام سليم او نور اصحابانو رضي الله عنهم احاديث هم بيان کړي دي ځکه کله ، چي ابن عباس رضي الله عنه مدينې منورې ته راغلی خلک ملاقات ورته راغلل او ورته وې ويل :

وجدنا الحديث ما حدثتنا. (۳)

ژباړه : مور هغه حديث پيدا کړ ، چي تا مور ته بيان کړی و .

۱: فتح الباري ، ج : ۳ ، ص : ۴۶۸ ، ط : ميريه ، کال : ۱۳۰۰ ، عمدة القاري ، ج : ۴ ، ص : ۷۷۷ .

۲: مسند ابوداود الطياليسي ، ص : ۲۲۹ ، مرويات ام سليم رضي الله عنها

۳: عمدة القاري ، ج : ۴ ، ص : ۷۷۷ .

دا چي دمدينې دخلکو دزید رضي الله عنه پر علم او فتوا باندي اعتماد و، نو کله ، چي يې دابن عباس رضي الله عنه فتوا دزید رضي الله عنه دفتوا څخه مخالفه وليدل نو ځکه يې دابن عباس رضي الله عنه فتوا ونه منل، دوی يو ازي دزید رضي الله عنه وينا دځان لپاره دليل وگرځاوه دابن عباس رضي الله عنه دفتوا دنه منلو لپاره يې بل کوم دليل نه درلودی.

دوهمه خبره دپورتني پيښي څخه دامعلومپيښي ، چي ابن عباس رضي الله عنه خلک وليدل ، چي شخصي تقلید يې کاوه ده ځني منعه نه کړل ، چي دغسي تقلید شرک ، يا معصيت دی دا مه کوئی بلکی دوی ته يې امر وکړ ، چي تاسو دتحقیق لپاره ام سليم ته ورسئ او بيا بېرته زید رضي الله عنه ته رجوع وکړئ، کله ، چي دغه خلک مدينې ته ورسېده نو دابن عباس رضي الله عنه د لارښووني سره سم دتحقیق او څېړني لپاره ام سليم ته ورغلل ، کله ، چي يې تحقیق وکړ ، خبره هم هغسي وه لکه ، چي ابن عباس رضي الله عنه وايه ، نو بېرته دزید رضي الله عنه ولوري ته راغلل ، زید رضي الله عنه هم څېړنه وکړه او په پايله کي دخپلي فتوا څخه واوښتی ، وروسته بيا خلکو دغه حال ابن عباس رضي الله عنه ته بيان کړ.

دپورتنيو روايتونو څرنگوالي مسلم ، نسائي ، بيهقي او داسي نورو کتابونو کړی دی. (۱)

ځينو خلکو ددغه دليل څخه داسي جواب ويلي دی ، چي که دمدينې خلک مقلدين وای نو بيا ولي ام سليم ته ورتلل. (۲)

۱: فتح الباري ج : ۳ ص : ۴۶۷ تر ۴۶۹

۲: تحریک ازادي فکر . ص ۱۳۶ ، دمولانا محمد اسماعيل سلفي رحمته الله عليه

د پورتنۍ نیوکې بنیاد پر غلط فهمۍ باندې ولاړ دى ځکه د غیر مقلدینو له آنده د تقلید څخه وروسته دا حدیثو تقلید گواکې حرام دى حال دا چې داسې نه ده ځکه تقلید فقط دې ته وايي، چې یو څوک مستقیماً د قران او احادیثو څخه د مسئلو استنباط نه سي کولای، نه ظاهري تعارض رفع کولای سي او نه دناسخ او منسوخ توپیر کولای سي، همداسې دیوه مجتهد څخه د مسئلې سوال کوي او هغه جواب ورکوي، دى یې د دلیل پرته مني، بیا عمل په کوي همدا د تقلید مفهوم دى، د دې معنا دانه ده، چې دى نو د دې اجازه نه لري، چې احادیث زده کړي او یا دې تر تقلید وروسته په احادیثو کې څېړنه وکړي بلکې تر تقلید وروسته هر وخت د مقلد پر مخ دا حدیثو د زده کړي او تحقیق دروازه خلاصه ده همدا وجه ده، چې په سلهاوو مقلدینو دخپل امام شخصي تقلید کړى دى او ورسره یې د قرآن کریم تفاسیر او احادیثو شروح لیکلي دي، په کوم مسئله کې، چې په څرگند ډول ورته معلومه سي، چې نوموړې مسئله د قرآن یا حدیث څخه بنکاره مخالفه ده نو دخپل امام د تقلید پر ځای په هغه حدیث عمل کوي، چې پوره تحقیق به یې وروسته راسي. همدا وجه ده، چې کوم مقلد ته دخپل امام وینا د حدیث خلاف معلومه سي د تحقیق حق لري دغه تحقیق د تقلید خلاف کار نه دى، په پورتنۍ پېښه کې د تقلید او تحقیق دواړو لپاره لاري سته ځکه پر دغه مهال زید رضی الله عنه ژوندى دى هغه د تحقیق په پایلو خبر کړل سو، زید رضی الله عنه، چې کله خبر سو نو دخپل پخواني قول څخه یې رجوع وکړه بالاخره د دغه تحقیق په برکت د زید رضی الله عنه مقلدین د حدیث د مخالف څخه خلاص سو او دخپل امام د مخالفت څخه هم خلاص سو، البته په پورتنۍ پېښه کې د مدینې دخلکو دا خبره زیاته د پام وړه ده، چې ابن

عباس رضی اللہ عنہ ته یې وویل : مور دزید رضی اللہ عنہ خبره نه پرېردو ، مور ستا په خبره عمل نه کوو. ددوی دغه وینا شخصی تقلید بلل کېږي .

دوهم نظیر :

په بخاري شریف او نورو کتابونو کې یوه پېښه دهزیل بن شرجیل څخه رانقل سوې ده ، چې ځینو خلکو د ابو موسی اشعري رضی اللہ عنہ څخه دیوې مسئلې پوښتنه وکړه ده مبارک جواب ورکړ ، دلیل یې ورته ووايه او دایې هم ورته وویل ، چې تاسو ددې مسئلې په اړه د عبدالله بن مسعود رضی اللہ عنہ څخه هم پوښتنه وکړئ ، خلکو د عبدالله بن مسعود رضی اللہ عنہ څخه پوښتنه وکړه د عبدالله بن مسعود رضی اللہ عنہ فتوا د ابو موسی اشعري رضی اللہ عنہ دفتوا څخه خلاف وه ، خلک بیا راغلل ابو موسی اشعري رضی اللہ عنہ ته یې خبر ورکړ ، چې د عبدالله بن مسعود رضی اللہ عنہ فتوا ستا دفتوا څخه خلاف ده ، ده مبارک په جواب کې ورته وویل :

لاتسالوني مادام هذا الحیر فيکم .

ژباړه : تاسو زما څخه پوښتنه مه کوئ شو ، چې دغه ستر عالم يعني عبدالله بن مسعود رضی اللہ عنہ په تاسو کې موجود وي .
مسند احمد بیا دغه الفاظ په لاندې ډول رانقل کړي دي :

لاتسالوني عن شیء مادام هذا الحیر بين اظهركم .

ژباړه : تاسو زما څخه دهیڅ شی پوښتنه مه کوئ شو ، چې دغه ستر عالم يعني عبدالله بن مسعود رضی اللہ عنہ په تاسو کې موجود وي .^(۱)
تاسو وگورئ ابو موسی اشعري رضی اللہ عنہ خلکو ته مشوره ورکوي ، چې عبدالله بن مسعود رضی اللہ عنہ ژوندی دی تاسو هم دده مبارک څخه په ټولو

^۱ : صحیح بخاري ، کتاب الفرائض ، باب میراث ابنت ابن مع ابنت ، ج : ۲ ، ص : ۹۹۷ ، ح : ۶۲۳۹ ، مسند احمد ، ج : ۱ ، ص : ۴۶۴ ، احادیث عبدالله بن مسعود رضی اللہ عنہ

مسئلو کي پوښتنه کوي او هم دده تقلید کوي ، دغه کار ته شخصي تقلید ويل کېږي .

عيني خلک پر پورتنۍ خبره باندي داسي نيوکه کوي ، چي ابو موسی اشعري رضي الله عنه د عبدالله بن مسعود رضي الله عنه په شتون کي دخپل تقلید څخه خلک منعه کړل ، دا په دې معنا دی ، چي تقلید ښه کار نه دی .

ابو موسی اشعري رضي الله عنه ، چي کله دخپل تقلید څخه خلک منعه کړل دا په دې معنا نه دی ، چي دنورو اصحابانو تقلید دي نه کېږي ، هغو ته دي رجوع نه کېږي بلکي په هغه وخت کي لوی ، لوی اصحابان موجود وه ددوی مبارکانو د تقلید څخه هیچا منعه نه سواي کولای .

نیوکه کونکی زیاتوي : دپورتنی خبري حاصل دا کېږي ، چي دافضل په شتون کي دي مفضل ته رجوع نه کړل کېږي؟ ^(۱)

جواب دادی : ، چي دغه پېښه په کوفه کي منځته راغلې ده په دغه زمانه کي تر عبدالله بن مسعود رضي الله عنه لوی عالم په کوفه کي نه و ، دغه پېښه د حضرت عثمان رضي الله عنه په خلافت کي منځته راغلې ده . ^(۲)

په دغه زمانه کي حضرت علي رضي الله عنه کوفي ته تشریف نه و راوړی له همدې امله ابن مسعود رضي الله عنه په دغه وخت کي تر ټولو لوی عالم و ، ددې سره که دا ابو موسی اشعري رضي الله عنه دوینا علت همدا سي ، چي دافضل په شتون کي دي مفضل ته رجوع نه کېږي نو بیا هم دده مبارک دخبرو و خلاصه داده ، چي ابن مسعود رضي الله عنه ښه عالم دی شو ، چي دی

^۱: تحریک ازادي فکر ، ص : ۱۳۸

^۲: عمدة القاري ، ج : ۱ ، ص : ۹۸ ، فتح الباري ، ج : ۱۲ ، ص : ۱۴ .

ژوندی وی ، دده په شتون کې دده څخه دمسللو پوښتنې کېږي او زما څخه هیڅ پوښتنې مه کوئ ځکه په کوفه کې ترټولو ښه عالم دی دی.

په معجم طبراني کې هم یو روایت راغلی دی ، چې دابوموسی اشعري رضی الله عنه څخه درضاعت دیوې مسئلې پوښتنه وسوه ده په جواب کې همغه خبره وکړه ، چې پورته ذکر سوه یعنی داسې یې وویل :

لاتسالوني عن شیء ما قام هذا بین اظهرا من اصحاب رسول الله صلی الله علیه و آله وسلم .

ژباړه : تاسو زما څخه دهیڅ شی پوښتنه مه کوئ خو ، چې درسول الله صلی الله علیه و آله وسلم داصحابانو رضی الله عنهم څخه یو څوک په مور کې موجود وي .^(۱)

ابو موسی اشعري رضی الله عنه ، چې په کوم محیط او چاپیریال کې اوسېدی هغه پردې دلالت کوي ، چې ده مبارک کومه لارښوونه کړې ده یوازې د شخصي تقلید خبره ده . ددې څخه په څرگند ډول ثابتیږي ، چې داصحابانو رضی الله عنهم په زمانه کې شخصي تقلید منعه نه و .

^۱ : مجمع الزوائد ، ج : ۴ ص : ۲۶۲ ، باب الرضاع . په کنز العمال کې د عبدالرزاق په حواله هم داسې جمله سته ، چې وایي : لا فتیکم ماکان بها ، ج : ۶ ، ص : ۱۴۷

دریم نظیر :

په ترمذی ، سنن ابوداود او داسی نورو کتابونو کی د معاذبن جبل رضی اللہ عنہ خحه یو روایت رانقل سوی دی :

عَنْ مُعَاذِ بْنِ جَبَلٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَمَّا أَرَادَ أَنْ يَبْعَثَ مُعَاذًا إِلَى الْيَمَنِ قَالَ كَيْفَ تَقْضِي إِذَا عَرَضَ لَكَ قَضَاءٌ قَالَ أَقْضِي بِكِتَابِ اللَّهِ قَالَ فَإِنْ لَمْ تَجِدْ فِي كِتَابِ اللَّهِ قَالَ فَيَسْتُرُ رَسُولُ اللَّهِ صَلَّى اللَّهُ عَلَيْهِ وَسَلَّمَ قَالَ فَإِنْ لَمْ تَجِدْ فِي سُنَّةِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَلَا فِي كِتَابِ اللَّهِ قَالَ أَجْتَهُدُ رَأْيِي وَلَا أَلُو فَضْرَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ صَدْرَهُ وَقَالَ الْحَمْدُ لِلَّهِ الَّذِي وَفَّقَ رَسُولَ اللَّهِ لِمَا يُرْضِي رَسُولَ اللَّهِ. (۱)

ژباړه : معاذبن جبل رضی اللہ عنہ وایي ، چي رسول الله صلی اللہ علیہ وسلم زه یمن ته لېرلم نو ما ته یې وویل : که تاته یوه مسئله راسی نو ته به څنگه فیصله کوې؟ ما ورته وویل : چي د الله جکواله د کتاب په رڼا کی به یې کوم ، رسول الله صلی اللہ علیہ وسلم راته وویل : که دغه مسئله په قرآن کی نه وه بیا به یې څنگه فیصله کوې؟ ما ورته وویل : دنبوي احادیثو په رڼا کی یې فیصله کوم ، رسول الله صلی اللہ علیہ وسلم راته وفرمایل : که دغه مسئله په احادیثو کی نه وه بیا به یې څنگه فیصله کوې؟ ما ورته وویل : بیا به یې په خپله رایه ، فکر او اجتهاد سره فیصله کوم او کوشش به کوم ، چي حقه فیصله وکړم . رسول الله صلی اللہ علیہ وسلم زما په دغه خبرو سره خوشاله سو او لاس یې زما پر سینه راکنښنودئ او وې فرمایل : الله جکواله لره دي حمد وي ، چي د الله جکواله در رسول صلی اللہ علیہ وسلم قاصد ته یې دداسی تگ لاري توفیق ورکړ ، چي د الله جکواله رسول صلی اللہ علیہ وسلم په راضي کېږي .

۱: سنن ابی داود ، کتاب الاقضية ، باب الاجتهاد الراي في القضاء ، ح : ۳۱۱۹ ، ج : ۹ ، ص : ۴۸۹ ، ط : المكتبة الشاملة ، الاصدار الثاني .

پورتنی روایت او پېښه دتقلید او اجتهاد په مسئله کي داسي ډېوه ده ،چي خومره غور او فکر پر کېږي په هغه کچه مشکلات له منځه په ځي . په دې روایت کي زموږ اصل موخه یوه لوري ته ده هغه داچي رسول الله ﷺ دخپلو فقیه عالمانو اصحابو څخه یو تن فقیه عالم معاذ رضی الله عنه دیمن خلکو ته دقاضي او معلم په توگه ولېږي او پرهغوی باندي یې دده اتباع او پیروي لازمه وگرځول. رسول الله ﷺ نه یوازي ،چي معاذ رضی الله عنه ته یې په قرآن او حدیث دمسائلو حل وفرمایه بلکي ددې اجازه یې هم ورکړه ،چي په خپله رایه او فکر سره اجتهاد وکړي او بیا یې مسائلي په رڼا کي حل کړي. داچي رسول الله ﷺ دیمن پر خلکو لازمه کړه ،چي دمعاذ رضی الله عنه اتباع وکړي په دې کي خونو بل شی نه سي جوړېدای پرته له دې ،چي رسول الله ﷺ دوی ته دشخصي تقلید امر وکړ بلکي ورباندي لازم یې کړ. (۱)

۱: دشخصي تقلید لپاره ،چي ما کوم حدیث ددلیل په توگه وړاند کړ ، پردغه استدلال باندي یو چا اعتراض کړی دئ ،چي ما او زما په څېر نورو مقلدینو علماؤ ته مشرکین او کافران وایي ، نوموړی په خپل اعتراض کي لیکي: لومړی باید وکتل سي ،چي دغه حدیث صحیح دئ که یا؟ (التحقیق فی جواب التقلید) ، نوموړي کس ورپسي پر دغه حدیث باندي دابوداود دحاشیې ټول هغه اعتراضات رانقل کړی دي ،چي علامه جوزقاني رضی الله عنه پر نوموړي حدیث باندي کړي دي .

ددغه اعتراض په اړه باید وویل سي ،چي کوم کس ،چي دغه اعتراضات کړي دي هغه خپله هم دتقلید مرتکب ګرځېدلی دئ ، بیا دا ،چي حدیث درد لپاره یې ولي یوازي دخپل کتاب لپاره دجوزقاني پر نیوکو باندي بسنه کړې ده دبل لوري څخه یې ولي کوم تردید نه دئ راوړی ، دوهم دا ،چي دجوزقاني دنیوکو لپاره جوابونه سوي دي که ده یوازي دابن القیم رضی الله عنه تحقیق کتلی وای لابه یې شبهات رفعه سوي وای ، ابن القیم دجوزقاني داعترضاتو جوابونه کړي دي او ویلي یې دي د

معاذ رضی اللہ عنہ، چي کله یمن ته تلی نو دیوه زور ځواکي واکمن په توگه نه بلکي دیو معلم او مفتي په توگه تللی دی، څوک، چي دا فکر کوي ددغه حدیث تعلق دقضا او واکمنۍ سره دی دافتا سره تعلق نه لري دا فکر بېخي درست نه دی ځکه دبخاري شریف په یوه روایت کي راځي:

۶۲۳۷ - عَنْ الْأَسْوَدِ بْنِ يَزِيدَ قَالَ أَتَانَا مُعَاذُ بْنُ جَبَلٍ بِالْيَمَنِ مُعَلِّمًا وَأَمِيرًا فَسَأَلْنَاهُ عَنْ رَجُلٍ تُوْفِيَ وَتَرَكَ ابْنَتَهُ وَأَخْتَهُ فَأَعْطَى الْإِبْنَةَ النِّصْفَ وَالْأَخْتَ النِّصْفَ. (۱)

ژباړه: اسود بن یزید رضی اللہ عنہ فرمایي: مور ته معاذ رضی اللہ عنہ دامیر او معلم په توگه راغلی نو مور دیوه کس په اړه پوښتنه ځني وکړه، چي وفات سوی وي او ترشایي یوه خور او یوه لور پاته وي، چي میراث یې څنگه وېشل کېږي؟ معاذ رضی اللہ عنہ په جواب کي راته وویل: نیم مال یې دلور دی او نیم مال یې دخور دی.

پورتنی روایت ته که وکتل سي نو معاذ رضی اللہ عنہ دیوه مفتي په توگه خلکو ته جواب ورکړی دی او کوم دلیل یې هم نه دی ورته بیان کړی او نه هغو ددلیل غوښتنه کړې ده او بیاد معاذ رضی اللہ عنہ دغه فیصله هم قبوله سوې ده. معاذ رضی اللہ عنہ که څه هم په ښکاره دلیل نه دی بیان کړی خو دمعاذ رضی اللہ عنہ

معاذ رضی اللہ عنہ کوم حدیث، چي اصحابانو رانقل کړی دی په هغو کي څوک متهم، کذاب او مجروح نسته. همدا ډول ابن القیم دغه حدیث دخطیب بغدادی په حواله دیوې بلي طریقې څخه هم رانقل کړی دی او ویلي یې دي: عن عبادة بن نسي عن عبدالرحمن بن غنم عن معاذ... او بیا یې لیکلي دي: وهذا اسناد متصل ورجاله معروفون بالثقة. نوموړی عالم دپورتنی تحقیق په تعقیب زیاتوي: دغه حدیث دامت دتلقي بالقبول په وجه هم ددې جوگه دی، چي په استدلال کي دي وکارول سي. اعلام الموقعین، ج: ۱، ص: ۱۷۵، تر، ۱۷۶. نیوکه کونکی او دغه فکر کونکی مولانا محمد اسماعیل سلفي رحمته اللہ علیہ دی، تحریک ازادي فکر، ص: ۱۴۰.

۱: بخاري، کتاب الفرائض، باب الميراث، ج: ۲، ص: ۹۹۷، ح: ۶۲۳۷.

فيصلي دقرآن او حديث سره مطابقي وې حُكّه تاسو د معاذ رضي الله عنه يوې بلي فتوا ته وگورئ، چي هلته ده مبارک درسول الله صلى الله عليه وسلم حديث رانقل کړي دى دده مبارک دغه فتوا په لاندي ډول ده:

عَنْ أَبِي الْأَسْوَدِ الدَّيْلِيِّ قَالَ كَانَ مُعَاذٌ بِالْيَمَنِ فَارْتَفَعُوا إِلَيْهِ فِي يَهُودِيٍّ مَاتَ وَتَرَكَ أَخًا مُسْلِمًا فَقَالَ مُعَاذٌ إِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنَّ الْإِسْلَامَ يَزِيدُ وَكَأَ يَنْقُصُ فَوَرَّئَهُ. (١)

ژباړه: ابي الاسود ديلملي ويلي دي، چي معاذ رضي الله عنه په يمن كي يوه مسئله ديهودي په اړه بيان كړه، چي هغه مړ سوې و او ترشايې ورور مسلمان پاته سوې و په اړه يې دا پوښتنه راپورته سوې وه، چي دغه مسلمان ديهودي په مال كي ميراث وړلاي سي كه يا؟ معاذ رضي الله عنه وفرمايل: ما درسول الله صلى الله عليه وسلم څخه اورېدلي دي، چي اسلام زيادت كوي كمښت نه كوي نو حُكّه زما څېړنه او فكر دادى، چي دمسلمانى په وجه بايد څوك دميراث څخه محروم نه سي، بالاخره معاذ رضي الله عنه مسلمان ته ديهودي ورور ميراث وركړ. (٢)

په پورتنې روايت كي معاذ رضي الله عنه داسي حديث په دليل كي ووايه، چي دميراث دموضوع سره هېڅ اړه نه لري، داچي ده مبارک داسي حديث وايه دا دده خپل اجتهاد او څېړنه وه خو بيا هم ديمن خلكو هغه قبول كړ.

١: مستداحمد، ج: ٥، ص: ٢٣٠، او ١٣٦، ح: ٢١٠٤٥، واخرجه الحاكم رحمته الله عليه، وقال صحيح الاسناد لم يخرجاه، وقال الذهبي رحمته الله عليه صحيح، مستدرک حاکم، ج: ٤، ص: ٣٤٥.

٢: پاته دي نه وي، چي دا د معاذ رضي الله عنه خپل تحقيق او فكر و كه نه نو د جمهورو اصحابانو رضي الله عنهم او فقهانو له انده مسلمان دكافر څخه ميراث نه سي وړلاي حُكّه رسول الله صلى الله عليه وسلم فرمايي: لا يرث المسلم من الكافر.

په مسند احمد او معجم طبرانی کی یو بل روایت هم رآھی :

۲۱۰۶۳ ... أَنَّ مُعَاذًا قَدِيمَ عَلَى الْيَمَنِ فَلَقِيَتْهُ امْرَأَةٌ مِنْ حَوْلَانٍ ... فَسَلَّمَتْ عَلَى مُعَاذٍ ... فَقَالَتْ مَنْ أَرْسَلَكَ إِلَيْهَا الرَّجُلُ قَالَ لَهَا مُعَاذٌ أَرْسَلَنِي رَسُولُ اللَّهِ صَلَّى اللَّهُ عَلَيْهِ وَسَلَّمَ قَالَتْ الْمَرْأَةُ أَرْسَلَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَأَنْتَ رَسُولُ رَسُولِ اللَّهِ صَلَّى اللَّهُ عَلَيْهِ وَسَلَّمَ أَفَلَا تُخْبِرُنِي يَا رَسُولَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ لَهَا مُعَاذٌ سَلِّبْنِي عَمَّا شِئْتُمْ... (۱)

ژباړه : کله ، چي معاذ رضي الله عنه يمن ته راغلی نو دخولان قوم څخه يوه بنځه ورته راغله سلام يې ورته ووايه او بيا يې ځني وپوښتل : اې سرپه ! ته چا راږېلې يې؟ معاذ رضي الله عنه ورته وويل : زه دالله جبرئيل الله رسول صلى الله عليه وسلم راږېلې يم ، بنځي ورته وويل : ايا ته رسول الله صلى الله عليه وسلم راږېلې يې؟ ، دالله جبرئيل الله درسول صلى الله عليه وسلم استازی يې؟ ، اې دالله جبرئيل الله درسول استازی؟ ته موږ ته ددين احکام نه رانبيې معاذ رضي الله عنه ورته وويل : زما څخه دهر هغه شي په اړه پوښتنه وکړه ، چي ستا خوښه وي؟.

دپورتني حديث څخه معلومېږي ، چي معاذ رضي الله عنه يوازي دوالي او واکمن په توگه يمن ته نه و لېږل سوی بلکي معاذ رضي الله عنه درسول الله صلى الله عليه وسلم استازی او نماينده و ، دده دنده دا وه ، چي الهي احکام خلکو ته ورزده کړي ، همدا لامل و ، چي هغې بنځي دده څخه پوښتنه وکړه او ده ورته وويل ، چي ته زما څخه دهر هغه شي په اړه پوښتنه کوه ، چي ستا زړه غواړي .

۱: اورده الهيثمي في مجمع الزوائد ، ج : ۴ ، ص : ۳۰۷ ، ۳۰۸ . باب حق الزوح علي المرء وقال رواه احمد والطبراني من رواية عبد الحميد بن بهرام عن شهر وفيها ضعف وقد وثقا.

د پورتنی حدیث په آخره کي هغې بنځي د معاذ رضی اللہ عنہ څخه پوښتلي دي ، چي پر بنځه باندي دخپل مېړه څه حقوق دي؟ معاذ رضی اللہ عنہ د اسلام د اصولو مطابق جواب ورکړی دی او د جواب په ویلو سره یې دې ته کوم آیت یا حدیث د دلیل په توگه نه دی ویلی ، د دې څخه دامعلومیږي ، چي معاذ رضی اللہ عنہ یوازې د انتظامي چارو د سرته رسولو لپاره نه و لېږل سوی بلکي معاذ رضی اللہ عنہ د رسول الله صلی اللہ علیہ وسلم د نماینده په توگه د یمن خلکو ته ورغلی و او د ایې دنده وه ، چي خلکو ته د شریعت احکام ورزده کړي او خلک دده تقلید وکړي .

بله خبره لاداده ، چي رسول الله صلی اللہ علیہ وسلم د معاذ رضی اللہ عنہ په اړه داسي فرمایلي دي :

اعلمهم بالحلل والحرام.

ژباړه : په اصحابانو رضی اللہ عنہم کي تر ټولو زیات په حلالو او حرامو بڼه عالم معاذ رضی اللہ عنہ دی. (۱)

په بل ځای کي رسول الله صلی اللہ علیہ وسلم د معاذ رضی اللہ عنہ په اړه داسي فرمایلي دي :

انه یوم القیامة بین یدی العلماء نبذه. (۲)

ژباړه : الله جبار به معاذ رضی اللہ عنہ د قیامت په ورځ داسي را وپاڅوي ، چي د علماوو قیادت به کوي او د دوی څخه به دومره مخکي وي څومره ، چي غشي ځي ، ځکه معاذ رضی اللہ عنہ نه یوازې ، چي د یمن خلکو دده تقلید کاوه بلکي نورو اصحابانو رضی اللہ عنہم هم دده تقلید کاوه .

۱: رواه النسائي ، والترمذي وابن ماجه باسناد صحيح حسنة ، وقال الترمذي : هو حديث حسن ، صحيح ، تهذيب الاسماء واللغات للنووي رحمته اللہ علیہ ، ج : ۱ ، ص : ۹۹ .
 ۲: أخرجه احمد في مسنده عن عمر رضی اللہ عنہ وفي رواية برثوة والرتوة والتبذة كلاهما رمية سهم . الفتح الرباني ، ج : ۱ ، ص : ۳۵۲ .

۲۱۰۵۲ - ... عَنْ أَبِي مُسْلِمٍ الْخَوْلَانِيِّ قَالَ أَتَيْتُ مَسْجِدَ أَهْلِ دِمَشْقَ فَإِذَا خَلَقَةٌ فِيهَا كُهُولٌ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ (وفي رواية كثير بن هشام فاذا هي ثلاثين كهلا من اصحاب رسول الله ﷺ) وَإِذَا شَابُّ فِيهِمْ أَحْمَلُ الْعَيْنِ بَرَأْتُ الشَّيَا كُلَّمَا اخْتَلَفُوا فِي شَيْءٍ رَدُّوهُ إِلَى الْفَتَى فَتَى شَابُّ قَالَ قُلْتُ لِجَلِيسٍ لِي مَنْ هَذَا قَالَ هَذَا مُعَاذُ بْنُ جَبَلٍ... (۱)

ژباړه : ابو مسلم خولاني وايي: زه د دمشق دخلکو مسجد ته ورغلم که مي کتل په دې مسجد کي يوه ډله سپين ږيري اصحابان ﷺ ناست وه ، په يوه روايت کي راغلي دي ، چي دېرش تنه سپين ږيري اصحابان ﷺ ناست وه ، ناخپه مي يو ځوان وليدئ ، چي سترگي يې توري وي غابونه يې سپين وه ځلېدل ، کله ، چي به د اصحابانو ﷺ په يوه مسئله کي اختلاف سو ه نو دغه ځوان ته به يې رجوع کول ، دغه ځوان به فيصله ورکول ، ما د څنگ د يوه ملگري څخه پوښتنه وکړه ، چي دا څوک دئ؟ هغه ملگري راته وويل : دا معاذ بن جبل ﷺ دئ.

تاسو وگوري معاذ بن جبل ﷺ داسي يو څوک و ، چي ويوې ډلي اصحابانو ﷺ دده تقليد کاوه او ده به يې اختلافي مسئلې ور فيصله کولې.

ديوه بل روايت الفاظ داسي راغلي دي :

اذا اختلفوا في شيء اسندوه اليه وصدروا عن رايه. (۲)

ژباړه : کله ، چي به د دوی ترمنځ کومه اختلافي مسئله راغلل نو دغه مسئله به يې معاذ ﷺ ته سپارل او دده رايه به يې قبلول.

۱: مسند احمد ، مرويات معاذ بن جبل ، ح : ۲۱۰۵۲ ، ج : ۵ ، ص : ۲۳۶

۲: مسند احمد ، مرويات معاذ بن جبل ، ج : ۵ ، ص : ۲۳۳

لنډه داچي معاذ رضي الله عنه دهغه بنو علماوو او فقهاوو له ډلي څخه دى ، چي رسول الله صلى الله عليه وسلم خپله ورته (اعلم بالحلال والحرام) ورته ويلي دي او خپله اصحابانو رضي الله عنهم هم دده تقلید كړى دى. كله ، چي رسول الله صلى الله عليه وسلم معاذ رضي الله عنه يمن ته و لېږى نو د قضاء څخه نيولې بيا تر پوره تعليم ، افتاء او نور مسؤليتونه يې ده ته حواله كړل ، رسول الله صلى الله عليه وسلم د يمن پر خلكو لازم وگڼل ، چي دده اطاعت و كړي او د يمن خلكو هم داسي و كړل دده تقلید يې و كړ ، همدا د شخصي تقلید حقيقت دى.

څلورم نظير :

په سنن ابوداود كې روايت دى :

۳۶۸ - ... عَنْ عَمْرِو بْنِ مَيْمُونِ الْأَوْدِيِّ قَالَ قَدِمَ عَلَيْنَا مُعَاذُ بْنُ جَبَلٍ الْيَمَنِيَّ رَسُوْلَ رَسُوْلِ اللّٰهِ صَلَّى اللّٰهُ عَلَيْهِ وَسَلَّمَ اِلَيْنَا قَالَ فَسَمِعْتُ تَكْبِيْرَهُ مَعَ الْفَجْرِ رَجُلٌ اَحْسُ الصَّوْتِ قَالَ فَاَلْقَيْتُ عَلَيْهِ مِحْبَتِيْ فَمَا فَاْرَقْتُهُ حَتَّى دَفَنْتُهُ بِالشَّامِ مَيِّتًا ثُمَّ نَظَرْتُ اِلَى اَفْئَةِ النَّاسِ بَعْدَهُ فَاَتَيْتُ ابْنَ مَسْعُوْدٍ فَلَزِمْتُهُ حَتَّى مَاتَ (۱)

حضرت عمرو بن ميمون رضي الله عنه وايي : كله ، چي رسول الله صلى الله عليه وسلم معاذ رضي الله عنه يمن ته داستازي په توگه راو لېږى نو ما دسهار په لمانځه كې دده تكبير واورېدى ، چي اوازي يې ډك او دروند و نو زما مينه ورسره پيدا سوه او بيا دده مبارك دمرگ تر مهاله زه ځني جلا نه سوم تر داسي بريده ، چي ما په خپل لاس باندي په شام كې دفن كړ ، بيا په خلكو كې بڼه عالم وليدى نو زه ابن مسعود رضي الله عنه ته راغلم او دمرگ تر مهاله پوري ځني جلا نه سوم .

۱: ابوداود ، باب اذا اخر الامام الصلوة عن الوقت ، ج : ۱ ، ص : ۶۲ ، ومسنند احمد ،

ج : ۵ ، ص : ۱۳۱

په پورتنی روایت کی د حضرت میمون رضی اللہ عنہ وینا ، چي زه دمعاذ رضی اللہ عنہ سره ملگری وم تر هغه وخت پوري ، چي دی ژوندی و او بیا ، چي کله دی وفات سو نو ما ابن مسعود رضی اللہ عنہ ته حُکمه رجوع وکړه ، چي ابن مسعود رضی اللہ عنہ تر معاذ رضی اللہ عنہ وروسته ښه عالم و ، دده مبارک دغه وینا پردې باندي دلالت کوي ، چي لومړی باید هغه چا ته رجوع وکړل سي ، چي هغه تر ټولو ښه عالم وي تر هغه وروسته بیا هغه چا ته رجوع وکړل سي ، چي تر پاته خلکو ښه عالم وي مطلب داچي میمون رضی اللہ عنہ دمعاذ رضی اللہ عنہ په ژوند کی ابن مسعود رضی اللہ عنہ ته هیڅ رجوع نه کول دمساءلو زده کړه یې یوازي دمعاذ رضی اللہ عنہ څخه کول داچي میمون رضی اللہ عنہ یوازي دمعاذ رضی اللہ عنہ تقلید کوي او ابن مسعود رضی اللہ عنہ ته دده په ژوند کی نه ورځي همدا دشخصي تقلید معنا ده .

خو بېلابېل مثالونه

۵ : د اصحابانو رضی اللہ عنہم په څېر ډېرو تابعینو هم تقلید کړی دی ځینو تابعینو یو صحابي د ځان لپاره مقتدا گرځولی دی او ځینو بیا بل صحابي د ځان لپاره مقتدا گرځولی دی او دوی مبارکانو یې شخصي تقلید کړی دی لکه ، چي امام شعبي رضی اللہ عنہ فرمایي :
من سره ان یأخذ بالوثیقة فی القضاء فلیأخذ بقول عمرو رضی اللہ عنہ (۱)
ژباړه : که څوک په دې خوشالیري ، چي په قضا کی وثیقه واخلی نو د عمر رضی اللہ عنہ قول دي ټینگ ونیسي .
۶ : حضرت مجاهد رضی اللہ عنہ فرمایي :

۱ : اعلام الموقعین لابن القيم ، ج : ۱ ص : ۱۵

اذا اختلف الناس في شئ فانظروا ما صنع عمر فخذوه به. (۱)

ژباړه : کله ، چي دخلکوپه کومه مسئله کي اختلاف پيدا سي نو و دي گوري ، چي عمر رضي الله عنه په دغه اړه څه کړي دي همدغسي دي وکړي .

۷ : دابراهيم نخعي په اړه اعمش رضي الله عنه ليکي :

انه كان لا يعدل بقول عمر رضي الله عنه وعبدالله رضي الله عنه اذا اجتمعا فاذا اختلفا كان قول عبدالله رضي الله عنه اعجب اليه . (۲)

ژباړه : ابراهيم نخعي رضي الله عنه د حضرت عمر رضي الله عنه او عبدالله رضي الله عنه په قول عمل کاوه کله ، چي به دوی دواړه سره متفق وه خو کله ، چي به يې په منع کي اختلاف پېښ سو نو دابراهيم نخعي رضي الله عنه د عبدالله رضي الله عنه په قول عمل کول خوښ وه .

۸ : حضرت ابوتميمه رضي الله عنه فرمايي :

قدمنا الشام فاذا الناس مجتمعون يطيفون برجل ، قال قلت من هذا ، قالوا هذا افقه من اصحاب النبي صلى الله عليه وسلم هذا عمر والبكائي رضي الله عنه . (۳)

ژباړه : موږ شام ته راغلو که موکتل خلک پريو کس باندي شاوخوا راټول دي او پراگړخي ، دی وايي ، چي ماديوه چا څخه پوښتنه وکړه ، چي دا کس څوک دی؟ دوی راته وويل : دا په ژونديو اصحابانو کي ترټولو ښه فقيه دی .

۹ : امام محمد بن جرير طبري رضي الله عنه فرمايي :

لم يكن احد له اصحاب معروفون حرروا فتياه ومذاهبه في الفقه غير ابن مسعود رضي الله عنه وكان يترك مذهبه وقوله لقول عمر رضي الله عنه وكان لا يكاد يخالفه في شئ من مذاهبه ويرجع

۱ : اعلام الموقعين لابن القيم ، ج : ۱ ص : ۱۵

۲ : اعلام الموقعين لابن القيم ، ج : ۱ ص : ۱۳ ، ۱۴

۳ : اعلام الموقعين لابن القيم ، ج : ۱ ص : ۱۴

من قوله الي قوله وقال الشعبي كان عبدالله لا يقنت ، وقال : ولوقنت عمر لقنت
عبدالله. (۱)

ژباړه : د ابن مسعود رضي الله عنه پرته بل څوک داسې نسته ، چې دومره ډېر
شاگردان دي يې وي ، فتاواوي او فقهي مذاهد دي يې مدون سوي وي
، سره ددې ، چې ابن مسعود رضي الله عنه د حضرت عمر رضي الله عنه دومره تقلید کاوه
، چې خپله وينا يې د عمر رضي الله عنه د وينا په مقابل کې پرېښوول په هېڅ شي
کې يې ورسره مخالفت نه کاوه ، امام شعبي رحمته الله عليه فرمايي : ابن
مسعود رضي الله عنه قنوت نه لوستی ، که عمر رضي الله عنه لوستلی وای نو ده هم
خامخا لوستی .

پورته ، چې بيان سوه دا ټول د شخصي تقلید مثالونه وه البته يوه خبره
ديادولو وړ ده هغه دا چې تقلید دمقلد په اعتبار درجې لري ، ددغه
درجو په اعتبار سره کله داسې ، چې يو مقلد سره ددې ، چې دخپل امام
تقلید کوي مگر بيا هم په ځينو مسائلو کې ورسره اختلاف کوي ، دې ته
هم شخصي تقلید ويل کېږي لکه ځيني حنفي مشايخ ، چې دامام
ابوحنيفه رحمته الله عليه په خلاف يې ځيني ځايونه فتوا ورکړې ده ، خو بيا هم
دوی ته دامام ابوحنيفه رحمته الله عليه مقلدين ويل کېږي ، ددې خبرې پوره
تفصيل به انشاء الله وروسته راسي . دپورتنیو خبرو په نظر کې
نيولوسره ويلای سو ، چې ابن القيم رحمته الله عليه د تقلید په وړاندي ، چې
دا صاحبانو رضي الله عنهم او تابعينو دا اختلافاتو کوم مثالونه ويلی په هغو سره
زمور استدلال نه اغېزمن کېږي. (۲)

۱: اعلام الموقعين لابن القيم ، ج : ۱ ص : ۱۶

۲: علامه ابن القيم رحمته الله عليه ، چې د تقلید په خلاف کوم اوږد بحث کړی دی او زیاتي
نیوکي او اعتراضونه يې باندې وارد کړي دي ددغه اعتراضونه لپاره پوره تفصيل

حاصل داچي ډپورٽنيو روايتونو څخه داخبره په ثبوت رسيږي ،چي
داصحابانو رضي الله عنهم په زمانه کي په دواړه تقلیدونو يعني په شخصي او
مطلق دواړو سره عمل سوی دی ، داچي دوی مبارکانو دواړه ډوله
تقلید کړی دی نو حقیقت هم دادی ،چي هغه کس ،چي داصل په اعتبار
سره دقرآن او حدیث څخه مستقيما دمستلو استنباط نه سي کولای هغو
ته دا جايزه او صحيح ده ،چي دواړه ډوله تقلید وکړي ځکه حضرت شاه
والي الله محدث دهلوي رحمته الله عليه ليکي :

وليس محله فيمن لايدن الا بقول النبي صلى الله عليه وسلم ولايعتقد حلالا الا ما احله الله ورسوله
ولاحراما الا ما حرم الله ورسوله لكن لما يكن له علما بمقاله النبي صلى الله عليه وسلم ولابطريق الجمع
بين المختلفات من كلامه ولابطريق الاستنباط من كلامه اتبع علما راشدا علي انه مصيب
فيما يقول ويفتي ظاهرا متبع سنة رسول الله صلى الله عليه وسلم فان خالف ما يظنه اقلع من ساعته من
غير جدال ولا اصرار فهذا كيف ينكره احد مع ان الاستفتاء والافتاء لم يزل بين المسلمين
من عهد النبي صلى الله عليه وسلم ولا فرق بين ان يستفتي هذا دائما او يستفتي هذا حيناً وذلك حيناً بعد
ان يكون مجمعا علي ما ذكرناه. (۱)

ژباړه : کوم څوک ،چي دتقلید په اړه بد وايي دهغه اطلاق پر هغه چا نه
کېږي ،چي دالله جبار الله اور رسول الله صلى الله عليه وسلم دويڼاوو پرته دبل چا قول حجت
او دليل نه مني ، عقیده يې داوي ،چي فقط کوم څه ،چي الله جبار الله او
رسول صلى الله عليه وسلم حلال کړي دي هغه حلال دي او فقط کوم څه ،چي الله جبار الله او

لرونکي او قناعت ورکونکي جوابونه يې دهر جز لپاره په ج: ۲ ص: ۴ تر ۶ پوري په
انهارالسکن کي وگورئ ،چي داعلاء السنن مقدمه ده. همدا ډول وگورئ: الفائده
الثالثة دمولانا حبيب احمد کيرانوي تاليف ، ط: کرا، چي ، کال: ۱۴۷۸
۱: حجة الله البالغة ، ج: ۱، ص: ۵۶، ط: مکتبه سلفية لاهور، نېټه: ۱۴۶۵هـ ، عقد
الجيد ، ص: ۳۹، ط: مجتبابي ، دهلی ، نېټه: ۱۴۴۴هـ .

دهغه رسول ﷺ حرام کړي وي هغه حرام دي مگر داچې درسول الله ﷺ احاديث ورته معلوم نه وي ، نه درسول الله ﷺ دمتعارضو احاديثو په تطبيق پوهېږي ، نه درسول الله ﷺ دا حاديثو څخه دمسائلو داستنباط په طريقه پوهېږي نو ځکه ديوه داسي عالم تقليد وکړي ، چې هدايت لاره يې خپله کړې وي او په بنسټه دستتو متبع وي نوموړی کس دي دده عالم اتباع او پيروي ځکه وکړي ، چې دده په آند نوموړی عالم حق ته رسېدلی وي او دده په گومان نوموړی عالم پر هدايت او دستت متبع وي خو کله ، چې دده دغه گومان غلط ثابت سو نو دڅه جنک جگړې پرته دده دتقليد څخه لاس واخلي ، دداډول تقليد څخه څنگه انکار وکړل سي ؟ لکه دفتوا او فتوا ورکولو سلسله ، چې درسول الله ﷺ دزمانې څخه راپيل ده ، کله ، چې پوښتنه کول جايز سو نو بيا په دې کي هيڅ فرق نسته ، چې يو کس ديوه خاص عالم څخه پوښتنه کوي ، چې ورته شخصي تقليد ويل کيږي او داچې کله ديوه عالم ، څخه پوښتنه کوي او کله بيا په بله مسئله کي دبل عالم څخه پوښتنه کوي ، چې ورته مطلق تقليد وويل سي . البته داخبره لازمي ده ، چې په پوښتل سوي عالم کي به پورته ذکر سوي شرطونه موجود وي .

شخصي تقليد ته اړتيا

اصلاً د شخصي او مطلق دواړو تقليدونو څخه په يوه باندي عمل کول جايز دي ، خو داچې الله ﷻ ددې وروستۍ زمانې پر علماوو باندي خپل خاص رحمت کړی دی ، دوی ته يې داسي ذکاوت ، فکر او پوهه ورکړې ده ، چې دمعاصري زمانې بدلېدونکي حالات درک کولای سي او نظر ورباندي ورکولای سي ، دوی ديوه ځواکمن مصلحت پر بنسټ

باندي داسي پرېکړه کړې ده ،چي په دواړه ډوله تقلیدونو کي دي یوازي په شخصي تقلید عمل وکړل سي يعني داچي کله مقلد دیوه امام خبره عملي کوي او کله دبل امام خبره عملي ددې پرځای دي دیوه امام تقلید دي وسي .

اوس پوښتنه داده ،چي دغه ځواکمن مصلحت نو څه شي دی؟ دپورتني پوښتني په جواب کي باید لومړی داخبره وسي او په ذهن کي وساتل سي ،چي خواهش پرستي هغه سخته او ناوړه گناه ده ،چي ډېر وخت انسان تر کفره پوري رسوي ،همدا لامل دی ،چي په قرآنکریم کي په بېلابیلو ځایونو کي پر دې خبره باندي ټینگار سوی دی ،چي انسان باید په کلکه دخواهشت پرستي څخه ځان وساتي ،دقرآنکریم په ډېرو آیاتونو او احادیثو کي ددې خبري تلقین ورکړل سوی دی ،چي تاسو باید دخواهش پرستي څخه ځانونه وژغورئ .

دخواهش پرستي څخه یو ډول داهم ده ،چي یوڅوک بداو گناه حرام بولي مگر دخواهش پرستي په وجه په دغه گناه او حرام کارلاس پوري کوي دا ډول خواهش پرستي که څه هم لویه گناه ده مگر یوه ورځ نه یوه ورځ انسان پرخپله گناه باندي پښېمانه کېږي او توبه ایستونکی جوړېږي .

دخواهشت پرستي دوهم ډول دادی ،چي انسان دخواهشت پرستي په غلامۍ کي تر داسي بریده ورسېږي ،چي حلال حرام وبولي او حرام حلال وبولي او ددین څخه دلوبو گین جوړ کړي ، بنسکاره خبره ده ،چي دخواهشت پرستي دغه دوهم صورت زیات دروند او سخت تاوان لرونکی دی .د فقه شریفی علماوو ثابته کړې ده ،چي دخلکو دیانت ورځ تربلي دتیت والي پر لوري ځي که دمطلق تقلید اجازه ورکړل سي نو ډېر خلک به په قصده او ډېر خلک به دناپوهۍ په وجه په خواهشت

پرستی اخته سی. د مثال په ډول دامام ابو حنیفه رحمۃ اللہ علیہ پر مذهب د بدن خخه په وینه وتلو باندي اودس ماتیري او دامام شافعي رحمۃ اللہ علیہ پر مذهب د بدن خخه په وینه وتلو باندي اودس نه ماتیري، که، چیري د مطلق تقلید اجازه ورکړل سي نو یوکس به دگرمی په موسم کي دامام ابو حنیفه رحمۃ اللہ علیہ په مذهب وي په وینه سره به اودس ماتوي او نوی اودس به تازه کوي، دینخی په موسم کي به دامام شافعي رحمۃ اللہ علیہ په مذهب وي په وینه سره به اودس نه ماتوي او نوی اودس به نه تازه کوي، بې اودسه به پرلمانخه دریري، همدا ډول دامام شافعي رحمۃ اللہ علیہ مذهب دادی، چي که دیوچا پر بنخه باندي لاس ولگېدی اودس یې مات دی او دامام ابو حنیفه رحمۃ اللہ علیہ پر مذهب ددغه کس اودس نه دی مات. اوس خواهشت پرست یا ناپوه انسان به دخپلي اسانی په وجه په دغه خای کي دامام ابو حنیفه رحمۃ اللہ علیہ په مذهب وي، دامام شافعي رحمۃ اللہ علیہ له نظره به بې اوسه پرلمانخه باندي ودریري، مطلب داچي دکوم امام قول، چي ده ته اسانه وي هغه به عملي کوي او دکوم امام قول، چي ده ته گران وي دهغه خخه به مخ اړوي همدا ډول به دده نفس دهغه امام، چي دده طبیعت سره یې قول سم دی دهغه دقول پر صحت به شاهدي ورکوي، ددغه کار په کولو سره به نوموړی کس په غیر شعوري ډول په خواهشت پرستی اخته سوی وي او شرعی احکام به دنفساني خواهشات تابع محض گرځېدلي وي، که خدای مه کړه داسي وسي نو دداسي کړني په حرمت کي دمسلمان امت خخه هیچا اختلاف نه دی کړی، علامه ابن تیمیه رحمۃ اللہ علیہ دنوموړي کار خرابي په گوته کوي او فرمایي:

وقد نص الامام احمد وغيره ان ليس لاحد ان يعتقد الشيء واجبا او حراما ثم يعتقد غير واجب او حراما، ثم يعتقد غير واجب او محرم بمجرد هواه، مثل ان يكون طلبا لشفعة الجوار يعتقدها اما حق له ثم اذا طلبت منه شفعة الجوار اعتقدها اما ليس ثابتة او مثل من

يعتقد اذا كان اخا مع جد ان الاخوه تقاسم الجد فاذا صار جدا مع اخ اعتقد ان الجد
للقاسم الاخوة... فمثل هذا ممن يكون في اعتقاده حل الشيء وحرمة وجوبه وسقوطه
بسبب هواه هو مذموم مجروح خارج عن العدالة وقد نص احمد وغيره علي ان هذا
لا يجوز. (۱)

ژباړه : امام احمد او نورو داخبره څرگنده کړې ده ، چي چا ته ددې خبري
اجازه نسته ، چي شی دي واجب يا حرام وبولي او بيا دي دنفسي هوا په
غوښتنه هغه شی نه واجب او نه حرام وبولي ، د مثال په ډول کله ، چي
نوموړی کس د چا څخه د شفع غوښتنه کوي نو دی دامام ابو حنیفه رضی اللہ عنہ
مذهب اختیاري ، چي شفع دده حق دی او که دده څخه چا د شفع
غوښتنه وکړه نو دی دامام شافعي رضی اللہ عنہ مذهب اختیاري ، چي د شفع
حق ثابت نه دی . او یاد اچي که دیو سړي ورور مړ سي او نيکه يې هم
ژوندی وي نو دده دا عقیده وي يعني دهغه مذهب پیروان وي ، چي
ورور د نيکه سره ميراث وړلای سي او که دی خپله نيکه وي لمسی يې
مړ سي نو دده دا عقیده وي يعني دهغه مذهب پیروان وي ، چي د نيکه
سره ورور ميراث نه سي وړلای داسي کړنه يعني داچي دنفسي
خواهشاتو په سبب دیو شي حلالوالی يا حرام والی ثابتوي او يا دیو
شي دوجوب او جواز حکم کوي داسي کړنه بده ، غلطه او دعدالت څخه
دباندي کړنه ده ، امام احمد او داسي نورو علماوو په همدغه خبره سره
تصريح کړې ده او داکاريې ناجايز گڼلی دی .
په بل ځای کي ليکي :

۱: الفتاوى الكبرى لابن تيمية رضی اللہ عنہ ، ج : ۲ ، ص : ۲۳۷ ، ط : دارالکتب الحديث
مصر ، التزام مذهب والمسائل التي يذكر فيها وجهان .

يكونون في وقت يقلدون من يفسده وفي وقت يقلدون من يصححه بحسب الغرض والهوى ومثل هذا لا يجوز باتفاق الائمة.

ژباړه : داسي خلک يو وخت دداسي امام تقلید کوي ، چي نکاح فاسدوي او بل وخت بيا دداسي امام تقلید کوي ، چي نکاح صحيح کوي دخپل نفسي هواپه وجه باندي داسي کرڼه دتولو امامانو په آند نه ده جایزه .

خو کرڼي وروسته ليکي :

ونظير هذا ان يعتقد الرجل ثبوت شفعه الجوار اذا كان طالبا لها وعدم ثبوها اذا كان مشتريا فان هذا لا يجوز بالاجماع وكذا من صحة ولاية الفاسق في حاله نكاحه وبني علي فساد ولايته حال طلاقه لم يجز ذلك باجماع المسلمين ، ولوقال المستفتي المعين انا لم اكن اعرف ذلك وانامن اليوم التزم ذلك لم يكن ذلك لان ذلك يفتح باب التلاعب بالدين وفتح الذريعة الي ان يكون التحليل والتحریم بحسب الاهواء. (۱)

ژباړه : ددې مثال داسي دئ لکه يوسړی ، چي دشفع دعوه کوي نو دشفع پر ثبوت باندي عقیده لري خو کله ، چي بيا رانيونکی وي نو بيا دشفع دنه ثبوت عقیده لري ، داکار دامت په اجماع سره حرام اوناروا دئ ، همدا ډول کوم سړی ، چي دنکاح دقيام پر مهال دفاسق ولايت جايز بولي خو کله ، چي مغلظ طلاق حني واقع سي نو بيا دفاسق ولايت بې حايه بولي او نکاح فاسده بولي ، داکار دامت په اجماع سره حرام اوناروادئ او که کوم مستفتي ووايي ، چي دغه نوي لاره ماته پخوا معلومه نه وه اوس معلومات راته وسوزه اوس عقیده ورته لرم دا خبره هم دمنلوړ نه ده حکم په داسي کرڼه سره ددې لاره خلاصیږي ، چي په

۱: ايضا فتاوی ابن تیمیمه ، ج : ۲ ص : ۲۸۵ ، ۲۸۶ ، فيمن تزوج امرأة بولاية فاسق .

دين خلک بازی وکړي او ددې ذريعه جوړه سي ،چي حلال او حرام د هوا پر بنسټ باندي صورت ونيسي .

حاصل داچي دخپل نفساني خواهشاتو پر بنسټ يو شی ته کله حلال او کله حرام وييل او يا دخپل ځاني گټي په وجه باندي کله مذهب منل او کله نه منل لوی جرم او سخته گناه ده آن تردې ،چي هيڅوک ورته روا او جايز کار نه وايي .

که څه هم په دې اړه زيات نصوص راغلي دي او د علماوو څرگندوني هم په دې اړه خورا زيات دي خو موږ دلته يوازي دابن تيميه رحمه الله عليه په ويناوو باندي بسنه وکړه ځکه کوم کسان ،چي تقليد ته جايز کار نه وايي هغه هم دابن تيميه رحمه الله عليه علميت او لوړ منزلت پېژني ، که څه هم ابن تيميه رحمه الله عليه خپله هم شخصي تقليد نه مني مگر دا وايي ،چي څوک دخپلو خواهشاتو په وجه کله يوه مذهب ته ځي او کله بل مذهب دا کار د ټول امت په اجماع سره جايز نه دئ .

څرنگه ،چي داصحابانو رضي الله عنهم او تابعينو په زمانه کي دالله جبار وېره زياته وه په هغه وخت کي مطلق تقليد جايز و ، ځکه په هغه وخت کي دا وېره نه وه ،چي خلک دي دخپلو ځاني خواهشاتو په وجه کله يو شی حلال وبولي او کله دي يې حرام وبولي يعني داچي کله دي ديوه مجتهد خبره ومني او کله دي دبل مجتهد خبره ومني ، په هغه وخت کي پر مطلق تقليد باندي هيڅ بنديز نه و کوم چا ،چي به مطلق تقليد کاوه هيچا بد نه باندي وييل ، کله ،چي ددې وروستۍ زمانې فقهاوو وليدل ،چي دخلکو ديانت پر کمېدو دئ ، ورځ تربلي خلک دخپلو خواهشاتو تابع کېږي ، پر خلکو باندي خواهشات غالبه کېږي نو ځکه دغه فقهاوو ديوه انتظامي مصلحت په وجه باندي دا پرېکړه وکړه ،چي شخصي تقليد دي لازم سي او مطلق تقليد دي پاته کړل سي يعني مطلق تقليد

دی جایز نه سی که شه هم دغه پر پکړه یوه شرعی فتوا نه ده بلکي دیوه
انتظامي مصلحت پر بنسټ دغه پر پکړه سوې ده.

د شخصي تقلید دوجوب وجهه د صحیح مسلم شارح شیخ الاسلام
علامه نووي رحمۃ اللہ علیہ داسي لیکلي ده:

ووجهه انه لو حاز اتباع ای مذهب شاء لافضي الي ان يلتقط رخص المذاهب متبعا هواه
ويتخير بين التحليل والتحریم والوجوب والجواز وذلك يودي الي انحلال ربه التكليف
بخلاف العصر الاول فانه لم تكن المذاهب الواقيه باحكام الحوادث مهذبة وعرفت فعلى هذا
يلزمه ان يتجهد في اختيار مذهب يقلده علي التعین. (۱)

ژباړه: د شخصي تقلید دوجوب وجهه داده، چي که ددې اجازه ورکړل
سي، چي هر سړي دي دخپلي خوښي جواب سوې مسئله رااخلي په هر
مذهب کي، چي دده د طبیعت سره سم حل سوې وي په هغه دي عمل
کوي نو خلک به دخپلو نفساني هواوو تابع وگرځي، حلالوالی،
حراموالی، جواز او وجوب اختیار به دخلکو په لاس کي سي کوم شی
، چي په هر مذهب کي اسانه و هغه به عملي کوي او کوم شي، چي گران
وي هغه به نه کوي، په لومړيو وختو کي مطلق تقلید حکم جایز و، چي
په هغه وختو کي زیات نوي مسائلي نه وي حل سوې نو بناءً په اوس
وخت کي لازمي ده، چي هر شوک شخصي تقلید وکړي.

علامه نووي رحمۃ اللہ علیہ په خپله لیکنه کي ویلي دي، چي که دمطلق تقلید
بنکاره اجازه خلکو ته ورکړل سي نو خلک به دخپل طبیعت مطابق حلال
، حلال بولي او حرام به دخپل طبیعت مطابق حرام بولي، د شرعی
احکامو پابندي به بېخي له منځه ولاړه سي، دلانښه روښانتیا لپاره

۱: المجموع شرح المذهب، للنووي رحمۃ اللہ علیہ، ج: ۱ ص: ۹۱، ط: مطبعة العاصمة
قاهره، مقدمه، فصل في اداب المستفتي، مسئله نمبر: ۳.

ویلاي سو، چي د اصحابانو رضي الله عنهم د زمانې څخه تر اوسه پوري په زرهاوو علماء او مجتهدین راغلي دي د هریوه په مذهب کي داسي اساتتیاوي سته، چي دنورو په مذهبو کي بیا نه وي، همدا ډول ټول مجتهدین داسي نه دي، چي هیڅ غلطی ځني نه وي سوې بلکي د هریوه په مذهب کي داسي څو مسئلې سته، چي د امت د جمهورو علماوو له نظره خلاف وي. که دمطلق تقلید دروازه خلاصه پرېښوول سي او خلکو ته اجازه ورکړل سي نو یقینا به خلک د مجتهدینو د مذهبونو څخه دخپلي خوښي مسئلې راټولي کړي او بیا به عمل په کوي نو یقینا به هغه خبره سي کومه، چي امام نووي رحمته الله علیه ورته اشاره کړې ده، د مثال په ډول د امام شافعي رحمته الله علیه پر مذهب باندي شطرنج کول جایز دي، همدا ډول عبد الله بن جعفر ته د دې خبري نسبت کېږي، چي دده له آنده موسیقي جایزه وه. (۱)

د حضرت قاسم رحمته الله علیه څخه روایت دی، چي دده په آند صوري تصویره جایز دي. (۲)

امام اعمش رحمته الله علیه ته د دې خبري نسبت کېږي، چي دده پر مذهب باندي په روژه کي خوله بندول د سپیدو څخه نه بلکي دلمر ختو څخه پیلیږي. (۳)

۱: انحاف السادة المتقين، للزبيدي رحمته الله علیه، ج: ۶، ص: ۴۵۸، ۴۵۸

۲: نووي شرح مسلم، ج: ۲، ص: ۱۹۹، باب صورة الحيوان.

۳: روح المعاني للالوسي، ج: ۲، ص: ۶۷، سورة بقرة الاية ۱۸۷، د علامه الوسي رحمته الله علیه څخه داسي جمله رانقل سوې ده، چي ډېره دلچسپه ده: خالف الاعمش ولا يتبعه الا الاعمي.

حضرت عطاء بن ابی رباح رضی اللہ عنہ فرمایا: کہ داختر ورغ دجمعی دورخی سرہ برابر سی نو پہ دغہ ورغ بانڈی دماپنبن لمونخ نستہ او نہ دجمعی لمونخ ستہ بلکی ترماز دیگر پوری ہیخ لمونخ نستہ. (۱)

دداو دظاہری رضی اللہ عنہ او ابن حزم رضی اللہ عنہ خخہ داسی رانقل سوی دی ،چی شوک کہ دکومی بنخی سرہ نکاح کول غواری نو دهنی بنخی کتل داسی جایزدی ،چی لوخہ وی. (۲)

ابن سحنون رضی اللہ عنہ او خہ نورو علماوو تہ ددی خبری نسبت کبری ،چی ددوی لہ آندہ دنبخی سرہ پہ دبرہ کی وطی کول جایزدی. (۳)

حاصل داچی کہ ہر چا تہ اجازہ ورکول سی ،چی مطلق تقلید وکری نو ډپر خلک بہ داسی وی ،چی دخپل نفس دپیروی پہ وجہ بہ ہر ہغہ مسئلہ ،چی یی خوبنہ سی پہ ہغہ بہ عمل کوی بلکی دتہ لو مذہبونو خخہ بہ اسانہ ، اسانہ مسئلہ راہولی سی یو نوی دین او مذہب بہ خنی جوړ سی او ددغہ مذہب او دین بنستہ اینبودونکی بہ نفس او شیطان وی ، ددین خخہ بہ دلوبو یو شی جوړ سی داسی کپنہ دہیخ مذہب پہ رپنا کی جایزہ نہ دہ لکہ ،چی حضرت معمر رضی اللہ عنہ فرمایا :

لو ان رجلا اخذ بقول اهل المدينة في استماع الغناء واتيانه النساء في ادبارهن ، وبقول اهل مكة في المتعة والصرف وبقول اهل الكوفة في المسكر شر عباد الله. (۴)

۱: تہذیب الاسماء واللغات للنووی رضی اللہ عنہ ، ج : ۱ ، ص : ۳۳۴.

۲: تحفة الاحوذی للمبارکیوری ، ج : ۲ ، ص : ۱۷۰ ، فتح الملمہ ، ج : ۳ ، ص : ۴۷۶.

۳: تلخیص الحبیر للحافظ ابن حجر رضی اللہ عنہ ، ج : ۳ ، ص : ۱۸۶ ، ۱۸۷.

۴: تلخیص الحبیر للحافظ ابن حجر رضی اللہ عنہ ، ج : ۳ ، ص : ۱۸۷ ، کتاب النکاح ، نمبر

۱۵۴۲ ، عقد الجیدو ص : ۶۲.

ژباړه: که یو څوک د موسیقۍ د اورېدلو او د بڼو سره د لواطت اړونده د مدینې دخلکو څه خبرې ومني، د متعی او صرف اړونده دمکې دخلکو څه خبرې ومني، د منشیاتو اړونده دکوفې دخلکو څه خبرې ومني نو دغه کس به د الله ﷻ د شریرو بندگانو څخه وي.

همدا وجه ده، چې وروستیو فقهاوو شخصي تقلید لازمي گرځولی دی خو خلکو د دې لاره پیدا نه سي، چې حلال او حرام دخپلو طبیعتونو سره برابر وټاکي.

علامه عبدالرؤف مناري رحمۃ اللہ علیہ په دې اړه خورا تفصیلي بحث کړی دی نوموړی عالم د دغه مسئلې اړونده ابن الهمام رحمۃ اللہ علیہ قول رانقل کړی دی اولیکلي یې دي:

والغالب ان مثل هذا التزامات لكف الناس عن تتبع الرخص (۱)

ژباړه: غالبه داده، چې دغه التزامات له دې امله دي، چې خلک د نفسي غوښتنو پر بنسټ داسانېو دلټولو څخه منع کړل سي.

علامه ابواسحاق شاطبي رحمۃ اللہ علیہ په خپل کتاب الموافقات کې په دې اړه تفصیل واره بحث کړی دی او ویلي یې دي:

د بېلابیلو مذاهبو څخه اسانه شیان را جمع کول او بیا عمل په کول سخت ناروادی.

نوموړي عالم پر دغه موضوع باندي خورا زیات دلایل ویلي دي په لړ کې یې د مالکي مذهب دیوه مشهور عالم مازري رحمۃ اللہ علیہ پېښه رانقل کړې ده، چې دده مبارک څخه پر یوه غیر مشهور قول باندي دفتوا غوښتنه وسوه ده نه ومنل او په جواب کې یې وویل:

۱: فیض القدير، شرح جامع الصغير للمناوي رحمۃ اللہ علیہ، ج ۱: ص ۲۱۱

ولست ممن يحمل الناس علي غير المعروف المشهور من مذهب مالک رحمۃ اللہ علیہ، واصحابه لان الورع قل، بل کاد یعدم والتحفظ علي الديانات کذالك وکثرت الشهوات وکثر من يدعي العلم ويتحاصر علي الفتوي فيه فلو فتح لهم باب في مخالفت المذهب لاتسع الخرق علي الراقع، وهتكوا حجاب هيبة المذهب وهذا من المفسدات التي لاختفاء بها. (۱)

ژباړه: زه دهغو خلکو څخه نه یم، چي خلک دي ته اماده کړم، چي دامام مالک رحمۃ اللہ علیہ او دده دملگرو په غیر مشهورو اقوالو باندي عمل وکړي ځکه اوس خلک په تقوا کي کم راغلي دي بلکي تقوا بېخي له منځه تللي ده، دديندارۍ دساتني احساس کم سوی دی، دخلکو نفساني خواهشات زيات سوي دي، دعلم دعوه کونکي زيات سوي دي، په معاملاتوکي په فتوا ورکول کي تېز او دلاوره دي، له همدې امله که دمالکي مذهب څخه دمخالفت دروازه خلاصه سي نو داصلاح ترهڅي به فساد ډېر سي، دمذهب دویري (دبدبې)، چي کومه پرده غورږدلې ده هغه به څیري سي، دايو داسي فساد دی، چي دخلکو څخه هيڅ پټ نه دی او نه څوک ځني منکر کېدای سي.

علامه شاطبي رحمۃ اللہ علیہ زیاتوي:

فانظر كيف لم يستحج وهو المتفق علي امامته الفتوي بغير مشهور المذهب، ولا بغير ما يعرف منه بناء علي قاعدة مصلحة ضرورية، اذ قل الورع والديانة من كثير ممن ينتصب لبث العلم والفتوي، كما تقدم تمثيله فلو فتح لهم هذا الباب لانحلت عري المذهب بل جميع المذاهب. (۲)

۱: الموافقات للشاطبي، ج: ۴، ص: ۱۴۶، کتاب الاجتهاد

۲: الموافقات للشاطبي، ج: ۴، ص: ۱۴۶، ۱۴۷، کتاب الاجتهاد، الطرف الاول،

مسئله: ۳، فصل: ۵

ژباړه : تاسو وگورئ ! علامه مازري رحمۃ اللہ علیہ څنگه د مالکي مذهب په غیر مشهورو اقوالو باندې فتوا غلطه وبلل، دده مبارک دغه وینا د مصلحت او ضرورت د قاعدې پر بنسټ بڼا ده ځکه د ډېرو هغو خلکو څخه تقوا او دیانت کم سوی دی، چي د علم او فتوا په نشر او خپراوي کي بوخت دي، لکه مخکي، چي یې مثالونه تېر سوه، که دوی ته د مالکي مذهب د باندې اجازه ورکړل سي نو نه یوازې مالکي مذهب بلکي ټول مذهبنه به له منځه ولاړسي.

ابن خلدون رحمۃ اللہ علیہ د شخصي تقلید د سببونو په اړه داسي لیکلي دي :
 ووقف التقليد في المصارعة هؤلاء الاربعة ودرس المقلدون لمن سواهم وسد الناس باب الخلاف وطرقه لما كثر تشعب الاصطلاحات في العلوم ولما عاق عن الوصول الي رتبة الاجتهاد ولما خشي من اسناد ذلك الي غير اهله ومن لا يوثق برأيه ولا يدينه فصرحوا بالعجز والاعواذ وردوا الناس الي تقليد هؤلاء كل من اختص به من المقلدين وخطروا ان يتداول تقليدهم لما فيه من التلاعب. (۱)

ژباړه : په ټولو ښارونو کي د څلورو امامانو تقلید حصر کړل سوی دی دنورو امامانو تقلید له منځه تللی دی، خلکو د څلورو امامانو سره دا اختلافاتو دروازه بنده کړې ده یو لامل یې دادی، چي د علومو اصطلاحات په لاس راوړل خورا پېچل سوي دي او دا جهاد تر بریده رسېدل گران کار جوړ سوی دی، بل لامل یې دادی، چي که دا جهاد لاره خلاصه سي نو د نااهله خلکو په لاس به اجتهاد وړسي، که داسي وسي نو داسي خلک به دا جهاد څخه گټه پورته کړي، چي دهغوی رایه او نظر د اعتماد وړ نه وي همدا لامل و، چي علماوو دا جهاد څخه عجز

۱: مقدمة ابن خلدون رحمۃ اللہ علیہ، ص: ۴۴۸، ط: مکتبة تجاریه کبر مصر، کتاب: ۱، باب: ۹، فصل: ۷.

اعلان کړي، او خلک یې د څلورو امامانو شخصي تقلید ته را وبلل او دا یې هم خلکو ته وښوول، چي دوی دي مذهبهونه بدلول او رابدلول نه کوي یعنی داچي کله یو مذهب انتخابوي او کله دي بل مذهب انتخابوي داسي دي نه کوي ځکه که داسي کړنه جایز سي نو په دین به دبازیو کولو سبب جوړ سي، حاصل داچي د اصحابانو رضی اللہ عنہم په زمانه کي شفافیت او صفوف زیات و په هغه وخت کي مطلق تقلید کېدئ ځکه ددوی سره رسول الله صلی اللہ علیہ وسلم د ملګرتیا فیوضات وه او ددوی نفسونه بېخي مغلوب وه په ځانګړي ډول په شرعي احکامو کي پر دوی باندي بېخي ددې وېره نه وه، چي دوی دي د خواهشاتو پیروي وکړي، همدا وجه وه، چي په هغه وخت کي شخصي او مطلق دواړه تقلیدونه جایز وه ځکه په هغه کي د نفسي خواهشاتو پیروي وېره نه وه، وروسته، چي دغه وېره پیدا سوه نو تقلید یوازي په شخصي تقلید کي منحصر سو.

حقیقت دادئ، چي که داسي نه وای سوي یعنی یوازي د شخصي تقلید د لزوم پر پکړه نه وای سوي نو شرعي احکام به پر بې ساري ډولو باندي څرګند سوی وای په دین کي به داسي تفرق رامنځته سوی وای، چي حل به یې بیا ناشونی وای.

حضرت شاه ولي الله رحمته اللہ علیہ لیکي:

واعلم ان الناس كانوا في المائة الاولى والثانية غير مجتمعين علي التقليد لمذهب واحد بعينه وبعد المائتين ظهر فيهم المتذهب للمجتهدين باعيانهم وقل من كان لا يعتمد علي مذهب بعينه وكان هذا هو الواجب في ذلك الزمان. (۱)

۱: الانصاف في بيان سبب الاختلاف، ص: ۵۷ تر ۵۹، باب: ۴، ط: مجتبائي، كال: ۱۹۳۵، اردو ترجمه والا.

ژباړه : پوه سئ! په لومړۍ اودوهمه پېړۍ کي خلک پر يوه مذهب باندي راغونډ نه وه تر دوو پېړيو وروسته دټاکلي مجتهد دتقليد رواج پيل سو تر داسي بريده ،چي ډېر کم خلک داسي پيدا کېدل ،چي ديوه مذهب تقليد به يې نه کاوه .

ځينو خلکو ته داسوال پيدا کېږي ،چي کوم شی داصحابانو رضي الله عنهم په زمانه کي لازمي نه و اوس نوولي لازمي سي په دې اړه ده مبارک قناعت بخشه جواب ويلى دئ او فرمايلي يې دي :

قلت الجواب الاصيلي هو ان يكون في الامة من يعرف الاحكام الفرعية من ادلتها التفصيلية ، اجمع علي ذلك اهل الحق ومقدمة الواجب واجبة ، فاذا كان للواجب طرق متعددة وجب تحصيل طريق من تلك الطرق من غير تعين ، واذا تعين له طريق واحد وجب ذلك الطريق بخصوصه ... وكان السلف لا يكتبون الحديث ثم صار يومنا هذا كتابة الحديث واجبة لان رواية الحديث لاسبيل لها اليوم الامعرفة هذه الكتاب وكان السلف لا يشتغلون باللغو واللغة وكان لسائهم عربيا لا يحتاجون الي هذه الفنون ثم صار يومنا هذا معرفة اللغة العربية واجبة لبعده العهد عن العرب الاول وشواهد ما نحن فيه كثيرة جدا وعلي هذا ينبغي ان يقاس وجوب التقليد لامام بعينه فانه قد يكون واجبا وقد لا يكون واجبا .

ژباړه : ددغه پوښتني په جواب کي وایم ،چي په حقيقت کي خو بايد په امت کي داسي وي ،چي شرعي احکام ددلايلو سره په تفصيلي ډول پېژني څو خلک مسائلي ځني زده کړي او بيا عمل په وکړي ، پردې خبره باندي دټول امت اجماع ده البته دواجب لپاره مقدمه هم واجب دي يعني داچي که دواجب دادا لپاره ډيري لاري وي نو ديوې لاري په انتخاب سره دواجب غوښتنه پوره کېږي او که دواجب ادا لپاره يوه لاره وي نو دهمدې لاري لاسته راوړل هم واجب دي دمثال په ډول زمونږ اسلافو احاديث نه ليکل خو زمونږ په زمانه کي دا احاديثو ليکل واجب دي ځکه ددې پرته بله لاره نه پاته او نه دروايت لپاره بل مرجع کېدای سي

همداډول زموږ اسلاف په صرف ، نحو او دلغتو په علومو بوخت نه وه ځکه عربي ژبه دهغو مورنۍ ژبه وه ، دوی صرف ، نحو او داسي نورو علومو ته اړتیا نه درلوده مگر اوس د عربي ژبې زده کړه واجب گرځېدلې ده مگر موږ داسي نه یو ځکه موږ د عربو څخه ډېر لیري یو حتما پورتنیو فنونو ته اړتیا لرو .

ددې څخه دا معلومه سوه ، چي د زمانې تغیر او بدلون په وجو باتو کي هم بدلون راوستای یعنی داچي یو شی په یوه زمانه کي واجب نه وي وروسته بیا واجب سي لکه پورته ، چي یې مثالونه ذکر سول ددغه جملې څخه شخصي تقلید هم دی ، چي په تېره زمانه کي واجب نه و او اوس واجب گرځېدلی دی

شاه ولي الله رحمته اللہ علیہ لیکي :

فاذا كان انسان جاهل في بلاد الهند و ما وراء النهر وليس هناك عالم شافعي و لا مالكي و لا حنبلي و لا كتاب من كتب هذه المذاهب و جب عليه ان يقلد المذهب ابي حنيفة رحمته اللہ علیہ و يحرم عليه ان يخرج من مذهبه لانه حينئذ يخلع من عنقه ريقه الشريعة و يبقى سدى مهملا ، بخلاف ما اذا كان في الحرمين .^(۱)

ژباړه : ک ، چيري کوم ناپوه کس په هندوستان او يا ماوراء النهر کي وي او هلته نه شافعي ، نه مالکي او نه حنبلي عالم وي ، نه ددغه مذهبونو څخه کوم کتاب وي پر نوموړي کس باندي دامام ابو حنيفه رحمته اللہ علیہ تقلید واجب دی ، همدا ډول دده مبارک د مذهب څخه و تل ورته حرام دي ځکه په دغه حالت کي نوموړی کس د شريعت د پايبندي څخه بېخي ازادېږي او که په حرم شريف کي و بيا نو هر مذهب ، چي یې خوښ وي هغه اتتخابولای سي .

^۱: الانصاف ، ص : ۶۹ تر ۷۱ .

ددې وروستی زمانې علماوو، چي دشخصي تقلید په مت دکومو لویو گناهو نو مخه نیولی ده شاه ولي الله رحمته علیه اشاره ورته کړې ده او ليکلي يې دي:

وبالجملة فالمتذهب للمجتهدين سر الهمة الله تعالى العلماء وجمعهم عليه من حيث يشعرون او لا يشعرون.^(۱)

ژباړه: خلاصه داچي مذهب اتتخابول داسي یو پټ سردی، چي الله جباراً د علماوو په زړونو کي واچوئ او دوی يې په شعوري او غير شعوري توگه باندي متفق کړل.

په بل حای کي شاه ولي الله رحمته علیه ليکي:

ان هذه المذاهب الاربعة المدونة المحررة قد اجتمعت الامة او من يعتد به منها علي حواز تقليدها الي يومنا هذا وفي ذلك من المصالح ما لا يخفي لاسيما في هذه الايام التي قصرت فيها الهمة جدا واشربت النفوس الهوي واعجب كل ذي راي برايه.^(۲)

ژباړه: بېشکه دغه څلور مذهبونه، چي تدوين سوې دي او په ليکلي ډول پاته دي، ددغه مذهبونود تقلید پر جواز باندي دټول امت اجماع ده، په دغه کار کي، چي کومي ځانگړتيا وي سته بېخي بنکاره دي په ځانگړې توگه زموږ په زمانه کي، چي همتونه ټيټ سوې دي او خواهشت پرستی دخلکو په رگونو باندي ننوتلي دي کوم کسان، چي نظر لري هغه هريو پر خپل نظر باندي پرېکړه کوي.

د شخصي تقلید دلزوم یو څرکند مثال

^۱: الانصاف، ص: ۶۴

^۲: حجة الله البالغة، ج: ۱ ص: ۵۴. باب حکایة اهل الناس قبل المائة الرابعة وبعدها.

حضرت شاه ولي الله رحمته الله عليه فرمايلي دي:

په لومړيو پېړيو کي خلک ديوه ټاکلي مجتهد پر تقليد باندي راجمع نه وه وروسته بيا دشخصي تقليد پر کولو باندي متفق سوه او شخصي تقليد واجب وگرځېدئ ، يو بنکاره مثال يې دحضرت عثمان رضي الله عنه په زمانه کي دقرآن راجمع کېدل دي، دابن جرير رحمته الله عليه او نورومشهور نظرونو مطابق حضرت عثمان رضي الله عنه داوو حروفو څخه شپږ حروف له منځه يو وړل يوازي دقريشو حرف يې پرېښودئ نور ټول حروف يې وسوځل ، تاسو وگورئ درسالت په زمانه کي ، حضرت ابوبکر رضي الله عنه دخلافت په زمانه کي اودحضرت عمر رضي الله عنه په خلافت کي دپورتنی کار اجازه نه وه بلکي داوو قرئتونو څخه ، چي به هر چا غوښتي هغه به يې لوستلای سواي خو کله ، چي حضرت عثمان رضي الله عنه پوه سو ، چي که دغه اختلاف پاته سي نو ددغه اختلاف څخه به فتنه جوړه سي نوځکه يې ددې اقدام وکړ او هغه شپږ حروف يې له منځه يووړل او يو دقريشو حرف يې پرېښودئ او پرهمدې حرف باندي يې تلاوت لازم وگرځاوه.

حافظ ابن جرير طبري رحمته الله عليه دپورتنی خبري لامل داسي بيانوي:

فكذلك الامه امرت بحفظ القرآن وقرائته وخيرت في قرائته باي الاحرف السبعة شاءت قرئت ، لعله من العلال اوجبت عليها الثبات علي حرف واحد قرائته بحرف واحد ، ورفض القرائت بالاحرف الستة الباقية. (۱)

ژباړه : همدا ډول ټول امت ته امر کړل سوی و شو دقرآن حفظ وکړي او تلاوت يې وکړي خو په دې لاره کي اختيار ورکړل سوی و ، چي داوو حروفو څخه يې هر حرف خوښ وي پر هم هغه طريقه دي يې وايي خو

۱: تفسير ابن جرير طبري رحمته الله عليه، ج: ۱ ص: ۱۹

دځینو لاملونو په وجه پر امت باندي لازمه کړل سوه خو پریوه حرف باندي تلاوت وکړي او پاته شپږ حروف پریږدي.

داسي پوښتنه حتما پیدا کېږي، چې در رسول الله ﷺ په زمانه کې او ه واره حرفونه ویل جایز وه وروسته ناجایز سوه یوازي یوه طریقه جایز سوه نو کوم شی، چې در رسول الله ﷺ په زمانه کې جایز و هغه شی نو ولي وروسته ناجایز وگرځېدی؟

ددغه سوال په جواب کې ابن جریر طبري رحمۃ اللہ علیہ لیکي:

امت په لومړیو کې داوو واره حروفو اجازه ورکړل سوې وه، چې تلاوت باندي وکړي خو دغه کار پردوی باندي واجب یا فرض نه و، وروسته امت په دې کې مصلحت ولیدئ، چې یوازي یوه حرف پاته او نور له منځه ولاړ سي نو همداسي یې وکړل هغه یو حرف یې پرېښودئ او نور یې له منځه یو وړل.

ابن جریر طبري رحمۃ اللہ علیہ زیاتوي:

كان الواجب عليهم من الفعل مافعلوا اذا كان الذي فعلوا من ذلك كان هو النظر للاسلام واهله فكان القيام بفعل الواجب عليهم بهم اولي من فعل مالو فعلوه كانوا الي الجنایة الي الاسلام واهله اقرب منهم الي السلامة من ذلك.^(۱)

ژباړه: کوم کار، چې ددوی مبارکانو دنده وه هغه کار دوی ترسره کړ، کوم کار، چې دوی ترسره کړی دئ یعنی داوو حروفو څخه یې یو پرې ایښی دئ او نور یې له منځه وړي ددوی مبارکانو دغه کار داسلام او مسلمانانو لپاره زیات گټمن دئ تر هغه، چې دا کار یې نه وای ترسره کړی دهغه فتنه به داسلام او مسلمانانو لپاره زیاته وای.

^۱: تفسیر ابن جریر، ج: ۱، ص: ۲۲، مقدمة.

پورته بحث، چي ذکر سو دا دابن جریر رحمۃ اللہ علیہ دنظر سره برابر و خو ددې نظر پرته د حضرت عثمان رضی اللہ عنہ دکړني، چي داوو حرفونو څخه یې یو پرېښودئ په اړه بل نظر هم سته، چي امام مالک رحمۃ اللہ علیہ، علامه ابن قتیبه رحمۃ اللہ علیہ، ابوالفضل الرازي رحمۃ اللہ علیہ، علامه ابن الجزري رحمۃ اللہ علیہ او داسي نورو لوړو علماوو غوره کړی دی. دغه علماء وايي، چي حضرت عثمان رضی اللہ عنہ نور شپږ حروف لمنځه نه دي وړي بلکي هغه حروف اوس هم په تواتر سره سته، لوستل کېږي او محفوظ دي د حضرت عثمان رضی اللہ عنہ یوازنی کار داو، چي یو دقرآنکریم اړونده ده یو ټاکلی رسم الخط وټاکي. (۱)

دغه دوهم نظره زیاتو علماوو رجحان ورکړی دی په هر صورت که دغه نظر ومنل سي نو داهم دشخصي تقلید لپاره یو ښه مثال دی ځکه، چي د حضرت عثمان رضی اللہ عنہ تر دغه کار وړاندي قرآنکریم په ډول، ډول رسم الخطونو باندي لیکل کېدئ او ترتیب یې هم بېل، بېل و ده مبارک د خاص مصححت پر بنسټ دټولو رسم الخطونو څخه یو خاص رسم الخط وټاکي، خاص ترتیب یې ورکړ، دنورو رسم الخطونو جوازي یې له منځه یو وړئ او وې سوئل، یوازي ټاکلی رسم الخط یې پرېښوئ. (۲)

په هر صورت کي که حضرت عثمان رضی اللہ عنہ نور حروف لمنځه وړي وي یو یې پرې ایښي وي، که یې خاص رسم الخط ټاکلی وي په دواړو صورتو

۱: ددغه نظر دپوره تفصیل لپاره وگورئ: غرائب للنیشاپوري رحمۃ اللہ علیہ بهامش ابن جریر، ج: ۱ ص: ۲۱، فتح الباري، ج: ۹، ص: ۲۵، ۲۶. ط: بهیه
 ۲: ددغه موضوع دپوره تحقیق لپاره دي دشیخ الاسلام محمد تقی صاحب علوم القرآن کتاب وکتل سي.

کي دتقلید لپاره مثال دئ او دا حال په کټ مټ ډول مخته راغلی دئ ځکه داصحابانو رضی الله عنہم او تابعینو په زمانه کي شخصي تقلید واجب نه و ، وروسته علماوو دیوه خاص مصلحت پر بنسټ باندي شخصي تقلید لازم وگرځاوه همدا وجه ده ، چي دغه کار ته بدعت نه ویل کېږي ځکه دحضرت عثمان رضی الله عنہ پورتنی کړنه دتقلید دجواز لپاره بڼه دلیل دئ .

که ، چیري امت ته دیوې ځانگړي موخي لپاره څو لاري ورکړل سوي وي نو دوی دهغو لارو څخه یوه لاره وټاکي دخپلي زمانې داصلاحتو په نظر کي نیولو سره او دفساد دله منځه وړلو لپاره دا کار کولای سي ، چي یوه لاره وټاکي او نوري پرېږدي ، دشخصي تقلید اړونده په دې لړ کي نور څه نه دي سوي .

دڅلور مذهبونو تخصیص

کله ، چي دشخصي تقلید حقیقت او اړتیا څرگنده سوه نو یو بل سوال پیدا کېږي هغه داچي شخصي تقلید لازم سوه نو بیا ولي دڅلورو خاصو امامانو تخصیص وسو؟ ، چي خامخا به ددغه څلورو مذهبونو تقلید کېږي دبل مذهب تقلید جایز نه دئ حال داچي نور وتلي علماء هم سته لکه سفیان ثوري رضی الله عنہ ، امام اوزاعي رضی الله عنہ ، عبدالله بن مبارک رضی الله عنہ ، اسحاق بن راهویه رضی الله عنہ ، امام بخاري رضی الله عنہ ، ابن ابی لیلی رضی الله عنہ ، ابن شبرمة رضی الله عنہ ، حسن بن صالح رضی الله عنہ او داسي نور ډېر علماء او مجتهدین وه دهغو تقلید ولي نه کېږي ، چي ددغه څلورو خاصو امامانو تقلید کېږي؟ ددغه پوښتني جواب دادئ ، چي دپورتنیو علماوو ، چي نومونه یې دځینو ولیکل سوه او دځینو نومونه ، نه دي لیکل سوي دنه تقلید لامل یې مجبوریت دئ ځکه ددوی مبارکانو

مذهبونه په مدون او ليكلي ډول نه دي ساتل سوي ، که ددوی مذهبونه په مدون شکل باندي پاته وای نو يقيني خبره ده ، چي ددوی تقلید به هم داسي کېدای لکه ددغه څلور مذهبونو تقلید ، چي کېږي ، وجه يې هم داده ، چي ددغه علماوو نه کتابونه په مدون شکل پاته دي او نه يې د مذهب علماء سته نو ځکه ددوی دتقلید لپاره هيڅ لاره نه ده پاته . مشهور محدث علامه عبدالرؤف مناري رحمته الله عليه دامام ذهبي رحمته الله عليه څخه داسي نقل کړی دی :

ويجب علينا ان نعتقد ان الائمة الاربعة والسفيانين والاوزاعي وداود الظاهري واسحاق بن راهوية وسائر الائمة علي هدى ...وعلي غير المجتهد ان يقلدمذهبا معينا...لكن لايجوز تقليد الصحابة وكذا التابعين كما قاله امام الحرمين من كل من لم يدون مذهبه فيمتنع تقليده غير الاربعة في القضاء والافتاء لان المذاهب الاربعة انتشرت وتحررت حتي ظهر تقييد مطلقها وتخصيص عامها بخلاف غيرهم لانقراض اتباعهم وقد نقل الامام الرازي رحمته الله عليه اجماع المحققين علي منع العوام من تقليد اعيان الصحابة واكابرهم. (۱)

ژباړه : پر موږ باندي لازمه ده ، چي داسي عقیده ولرو ، چي څلور گوني امامان ، سفيان ثوري ، سفيان بن عينه ، امام اوزاعي ، داود ظاهري اسحاق بن راهوية او نور ټول امامان پر هدايت باندي دي ... کوم کس ، چي خپله مجتهد نه وي پر هغه کس باندي واجب ده ، چي ديوه خاص امام تقلید وکړي ... البته دحرمينو دامام په آند دهغه اصحابانو ، تابعينو او امامانو ، چي مذهب يې مدون نه وي تقلید يې نه دی جايز ، دڅلورو امامانو ماسوا دبل چا پر قول باندي په قضا او افتاء کي پرېکړه کول جايز نه دي ځکه څلور گوني مذاهب خپاره سوي ، ليکل سوي دي ،

۱: فيض التقدير ، شرح الجامع الصغير للمناوي رحمته الله عليه ج : ۱ ، ص : ۲۱۰ ، حديث اختلاف امتي رحمة

دعامو الفاظو تخصیصات او دمطلق الفاظ قیود یې څرگند سوي دي او دنورو مذهبونو پیروان له منځه تللي دي ، امام رازی رحمۃ اللہ علیہ پر دې خبره باندي دامت اجماع رانقل کړې ده ، چي عوام خلک دي داصحابانو او نورو مخورو اکابرینو دتقلید څخه منع سي .

پورتني خبره علامه نووي رحمۃ اللہ علیہ داسي رانقل کړې ده :

وليس له المذهب بمذهب احد من ائمة الصحابة رضي الله عنهم وغيرهم من الاولين وان كانوا اعلم واعلي درجة من بعدهم لانهم لم يفرغوا لتدوين العلم وضبط اصوله وفروعه فليس لاحد منهم مذهب مهذب محرر مقرر وانما قام بذلك من جاء بعدهم من الائمة الناحلين لمذاهب الصحابة والتابعين القائمین بتمهيد احكام الوقائع قبل وقوعها الناهضين بايضاح اصولها وفروعها كمالك رحمۃ اللہ علیہ ، وابي حنيفة رحمۃ اللہ علیہ .^(۱)

ژباړه : اصحابان رضي الله عنهم او دلو مړۍ پېړۍ وتلي او مخور علماء كه څه هم دعلم او مرتبې له اړخه تر وروستيو علماوو لوړ دي مگر دوی ته ددې زمانه نه ده برابره سوې ، چي دوی دي خپل علم تدوين کړي ، داصولو او فروعو مسائلې دي ضبط کړي همدا لامل دی ، چي هيچا ته ددې اجازه نسته ، چي په دوی کي دي ديوه تقليد وکړي ځکه په دوی کي يو هم داسي کس نه دی پيدا سوی ، چي ليکلی او ټاکلی مذهب دي ولري پر همدې بنسټ باندي دفقہ شريفي تدوين وروستيو علماوو ته پاته سوی دی داسي امامان ، چي داصحابانو رضي الله عنهم او تابعينو مذاهب يې دگل ، چين په څېر راټول کړل او داسي مسائل او احکام يې وضع کړل ، چي لاپېښ سوي نه وه ، دوی مبارکانو خپل مذاهب ، اصول او فروع څرگند او تدوين کړل لکه امام مالک رحمۃ اللہ علیہ او امام ابو حنيفه رحمۃ اللہ علیہ .

^۱ : المجموع شرح المذهب للنووي رحمۃ اللہ علیہ ، ج : ۱ ص : ۹۱ ، فصل في اداب المستفتي .

که څه هم پردې موضوع باندې د ډېرو علماوو اقوال سته مگر مور د لته یوازې د لټوالي او اختصار په وجه د دوو علماوو ویناوې رانقلوو ځکه دغه علماء د علم او دیانت په اعتبار سره تر نورو لوړ مقام لري نوموړي دوه علماء یو ابن تیمیه رحمۃ اللہ علیہ دی او بل شاه ولي الله محدث دهلوی رحمۃ اللہ علیہ دی.

علامه ابن تیمیه رحمۃ اللہ علیہ په خپله فتاوا کې لیکي:

وليس في الكتب والسنة فرق في الائمة المجتهدين بين شخص وشخص فمالك والليث بن سعد والاوزاعي والثوري هؤلاء ائمة في زمانهم وتقليد كل منهم كتقليد الاخر لا يقول مسلم انه يجوز تقليد هذا دون هذا ولكن من منع من تقليد احد هؤلاء في زماننا فانما يمنعه لاحد شيئين احدهما اعتقاده انه لم يبق من يعرف مذاهبهم وتقليد الميت فيه خلاف مشهور فمن منعه قال هؤلاء موتي ومن سوغه قال لا بد ان يكون في الاحياء من يعرف قول الميت الثاني ان يقول الاجماع اليوم قد انعقد علي خلاف هذا القول ... واما اذا كان القول الذي يقول به هؤلاء الائمة او غيرهم قد قال به بعض علماء الباقية مذاهبهم فلا ريب انه قوله مؤيد بموافقة هؤلاء ويعتضد به.^(۱)

ژباړه: د قرآن او حديث په اعتبار سره د مجتهدينو او امامانو ترمنځ کوم توپير نسته. امام مالک رحمۃ اللہ علیہ، سفيان الثوري رحمۃ اللہ علیہ، اوزاعي رحمۃ اللہ علیہ ليث بن سعد رحمۃ اللہ علیہ دغه ټول دخپلي زمانې امامان وه داسي يې تقليد کېږي لکه دنورو، چي تقليد کېږي هيڅ مسلمان داسي نه سي ويلای، چي په دغه امامانو کي ديوه امام تقليد جاييز نه دی او د بل امام تقليد جاييز دی البته دکومو امامانو تقليد، چي منعه کړل سوی دی د دوو وجوهاتو له امله سوی دی:

^۱: الفتاوى الكبرى لابن تیمیه رحمۃ اللہ علیہ، ج: ۲ ص: ۴۴۶، فيمن صلي خلف الصف منفردا.

لومړی داچي، چي دهغو امامانو پيروان پاته سوي نه دي، داسي څوک نسته، چي دهغو امامانو د مذهبونو په اړه دي ورته پوره معلومات وي، او د وفات سوي په تقلید کي د علماوو خپل منځی اختلاف خورا مشهور دی، څوک د وفات سوي امام تقلید جاي نه بولي او څوک، چي يې جايز بولي هغه وايي حتما به په ژوندو کي داسي څوک وي، چي د وفات سوي عالم په اقوالو پوره علم لري. داچي دچا د مذهب په اړه پوره معلومات نه وي نو د داسي چا نو څنگه تقلید وسي، دکومو امامانو مذهبونو ته، چي زیاته توجه سوي ده که څه هم دغه امامان وفات سوي دي يعني ژوندي نه دي خو تر دوی وروسته علماء يې د مذهب په اړه پوه او ژور معلومات لري او پيروان يې هم پاته دي له همدې امله د دوی تقلید لازمي دی.

دوهمه وجه دهغو علماوو د مذهبونو دنه پاتېدو داده، چي د امت اجماع د دوی د قول خلاف واقع سوي ده. کومه خبره، چي دهغه علماوو څخه پاته وي، چي د دې مجتهدينو د قول سره برابر وي نو د شک پرته د وروستيو علماوو وينا دهغه پخوانيو علماوو د وينا تائید کوي.

يو بل مخور او ستر عالم شاه ولي الله محدث دهلوي رحمته الله عليه په خپل کتاب عقد الجيد کي په دې اړه خورا تفصیلي بحث کړی دی او د دغه موضوع لپاره يې بېل باب ټاکلی دی او دهغه باب نوم دی: (باب تاکيد الاخذ بهذه المذاهب الاربعة والتشديد في ترکها والخروج عنها) د دغه باب پيل په لاندي الفاظو سوی دی:

اعلم ان في الاخذ بهذه المذاهب الاربعة مصلحة عظيمة وفي الاعراض عنها كلها مفسدة كبيرة ونحن نبين ذلك بوجوه... الخ (۱)

ژباړه : پوه سئ! دڅلور گونو مذهبونو په غوروالي کي لوی مصلحت پروت دئ، چي مخ ځني اړول ډېر لوی فساد منځته راوړي او دا موږ په څو وجوهاتو بيانوو:

تريورتني خبري وروسته شاه صاحب رحمته الله عليه ياد وجوهات په پوره تفصيل سره بيان کړي ، ددغه ټولو وجوهاتو دلته دعربي متن سره بيانول خورا اوږد کار دئ ځکه اوږدوالی منځته راوړي موږ يې دلته يوازي خلاصه بيانوو:

۱ : په شريعت دپوهاوي لپاره داسلافو پر ويناووباندي اعتمادکول دټول امت په اجماع لازمي دئ ، مگر دايوه خبره لازمي ده هغه داچي هغه وخت ددوی مبارکانوپر ويناووباندي اعتماد کېدای سي ، چي دغه ويناوي په صحيح سند ترموږپوري راسېدلي وي اوياپه صحيح ډول تدوين سوي وي ، داهم لازمي ده ، چي وروستيو علماوو ددوی پرويناووباندي شروحي کړي وي ، ددوی ويناوي يې څرگندي کړي وي او که ددوی يو نظر دڅو معناوو احتمال لري نويوه خاصه معنایې ځني ټاکلې وي اوتر بحث کولو وروسته يې راجح کول ځني معلوم کړي وي ، همدا ډول کله داسي وي ، چي ديوه مجتهد قول عام وي مگر دده دغه قول څخه کوم خاص صورت مراد دا وي ، چي يوازي هغه علماء په پوهيږي ، چي په دنوموږي مجتهد په مذهب کي برلاسی او معلومات ولري ، دا هم لازمي ده ، چي ددغه مذهب علماء به داسي صورتونه

۱: عقد الجيد في احكام الاجتهاد والتقليد ، ص : ۳۱ ، ط : مجتباتي، ډهلی دمولانا محمد حسن نانوتوي رحمته الله عليه ، داردو ترجمې سره.

واضح کړي او ټاکلي وي او د داسي مسائلو علتونه به يې څرگند کړي ، په کوم مذهب کي ، چي د اشرطونه موجود وي يعني دغه کارونه ورته سوي دهغه مذهب تقلید کېدای سي او که پورتنی کارونه ، نه وي ورته سوي دهغه مذهب تقلید نه سي کېدای ، مور ، چي اوس وگورو نو د څلور مشهورو مذهبونو پرته د بل مذهب لپاره پورته کارونه ، نه دي سوي ، يوازي زیدیه او امامیه ډلي د دې څخه مستثني دي ځکه هغوی بدعتیان (روافض) دي دهغوی تقلید کول او يا يې پر ويناووباندي اعتماد کول جایز نه دی.

۲: شاه ولي الله رحمته الله علیه د څلورگونو مذهبونو د تقلید دوهمه وجه داسي

بیان کړې ده:

رسول الله صلی الله علیه و آله فرمایي:

اتبعوا السواد الاعظم.

ژباړه: تاسو د سواد اعظم پیروي وکړئ.

داچي د څلورو مذهبونو پرته نور حق مذهبونه نسته نو ځکه د څلور مذهبونو پیروي کول د سواد اعظم اتباع ده او د دې څلورو مذهبونو څخه مخالفت د سواد اعظم څخه مخالفت دی.

۳: شاه والي الله رحمته الله علیه د څلورگونو مذهبونو د تقلید دریمه وجه داسي

بیان کړې ده:

که چيري د څلورو مذهبونو پرته دنورو مجتهدينو پر قول دفتوا اجازه ورکړل سي نو علماء سوء (خواهش پرسته علماء) به دخپلو نفساني خواهشاتو په وجه خپله وينا او فتوا دسلفو علماوو څخه يوه پخواني مشهور عالم ته منسوبوي او دا به وايي ، چي دا وينا فلانکی عالم کړې ده او دهغه څخه ثابته ده ، همدا لامل دی ، چي دکوم مذهب

د څرگنوالي لپاره، چې زيات شمېر علماء بوخت وي د داسي مذهب په پيروي کي پورتنی خطر موجود نه وي .
 پاته دي نه وي، چې په ټوله دنيا کي داسي نه ده بلکي د ځينو مجتهدينو ځينو اقوال پيدا کېږي مگر د دغه اقوالو په وړاندي د دې سخته وېره ده، چې دغه ويناوي به غلطې تعبير سوي وي نو ځکه ځان ځني ژغورل لازمي دئ څو د دې لاره ډب سي، چې خلک دخپلي خوښي پايله ځني وباسي. (۱)

دتقليد بېلابېلي درجې

الله ﷻ لره دي حمد وي دپورتني بحث څخه دا خبره ثابته سوه، چې دخلورو مذهبونو څخه ديوه مذهب تقليد کول لازمي دئ، يعني داچي دخلورو امامانو څخه ديوه امام پر شخصي تقليد باندي زيات ټينگار کېږي.

اوس موږ تاسو ته يو اړين او گټور وړانديز کوو، چې دتقليد ددرجو اړونده دئ يعني داچي تقليد بېلابېلي درجې لري او دتقليد دپلوالې له امله بېلابېل احکام لري، که ددغه درجو توپيرونسي نو زيات تاوانونه به رامنځته سي کوم خلک، چې پرتقليد باندي نيوکي او اعتراضونه کوي زماله آنده دوی دتقليد ددرجو ترمنځ توپير نه سي کولای او يا دتقليد درجې نه ورته معلومېږي نظر ځني اړوي موږ ددغه درجو بيان په لاندي ډول باندي کوو:

۱: عقد الجيد في احکام الاجتهاد والتقليد، ص: ۳۱، ۳۳، ط: مجتباتي، ډهلی
 دمولانا محمد حسن نانوتوي رحمته الله عليه، داردو ترجمي سره.

والله الموفق للءق والصواب.

دعوامو خلکو تقلید

ترتولو وړاندي دعوامو دتقلید درجه ده دلته په دې حای کي دعوامو خلکو څخه لاندي کسان مراد دي:

الف : هغه خلک ، چي د عربي ژبي او نورو اسلامي علومو اړونده هېڅ معلومات نه لري نور علوم لازم نه دي په هغه کي که معلومات لري او که يې نه لري خو دلته يوازي اسلامي علوم مراد دي .

ب : هغه کسان ، چي په عربي ژبه پوهيږي مگر په تفسير ، فقه ، حديث او نورو اړونده ديني علومو داسي نه پوهيږي ، چي پر استاد باندي يې ويلی وي او په حقيقي ډول په پوه وي .

ج : هغه کسان ، چي په رسمي ډول د اسلامي علومو څخه فارغه وي مگر په تفسير ، حديث او فقه کي پوره مهارت ، بصيرت او برلاسی نه لري .

پورته درې ډلي خلک ، چي ذکر سوه درې واړه ډلي دعوامو په لړليک کي داخل دي يعني داچي په تقلید کي دعوامو په څېر دي دتقلید په موضوع کي ددوی او دعوامو حکم يو دی . ددغه خلکو لپاره پرته له دې ، چي محض تقلید وکړي بله چاره نه لري ځکه په دوی کي هېڅ داسي استعداد نه سته ، چي دوی دي مستقيماً دقرآن او حديث څخه استنباط وکړي . يا دي دمتعارضو احاديثو تطبيق وکړي او بيا دي دترجيح فيصله وکړي له همدې امله پردغه کسانو باندي لازمه ده ، چي دوی ديوه مجتهد لمن ټينگه ونيسي دهغه څخه ديني احکام زده کړي او بيا عمل په وکړي ځکه دوی خپله اجتهاد نه سي کولای نوبله چاره نه

لري پرته له دې، چي تقلید وکړي لکه، چي علامه خطیب بغدادی رحمۃ اللہ علیہ لیکي:

اما من یسوغ له التقلید فهو العامی الذي لا یعرف طرق الاحکام الشرعیة فیجوز له ان یقلد عالما ویعمل بقوله ... ولانه لیس من اهل الاجتهاد فکان فرضه التقلید کتقلید الاعمی فی القبلة فانه لما لم یکن معه آله الاجتهاد فی القبلة کان علیه تقلید البصر فیها.^(۱)

ژباړه: داچي چاته تقلید جایز دی؟ هغه عام سړی دی هغه سړی، چي د شرعی احکامو طریقې نه ورته معلومېږي نو داسي کس ته پکار ده، چي دیوه عالم تقلید وکړي او بیا یې په وینا عمل وکړي... ځکه داسي کس دا اجتهاد کولو جوگه نه دی نو پرده باندي تقلید کول فرض دی لکه روند سړی، چي په قبله کي دلیدونکي کس تقلید کوي په داسي حال کي، چي درانده سره د قبلې پیدا کولو کومه آله شتون نه لري دداسي رانده لپاره لازمي ده، چي دلیدونکي کس د قبلې په تعین کي تقلید وکړي.

ددغه مرتبې لرونکي کس ته هیش جایزه نه ده، چي ددلائلو په بحث ځان مشغول کړي یا دا، چي راجح قول په خپل فکر سره پیدا کړي او بیا په هغه عمل وکړي ځکه داسي کس ددې جوگه نه دی، چي دمجتهدینو دلایل سره پرتله کړي او بیا پردې پرېکړه وکړي، چي دغه قول راجح دی او دامرجوح دی، دغه کس ته فقط دومره پکار ده، چي دکوم مجتهد شخصي تقلید وکړي او عمل په وکړي تر داسي بریده که داسي کس ته یو حدیث په مخه ورغلی، چي دده دامام دنظر سره مخالف و بیا هم دده لپاره لازمي او فرض ده، چي دخپل امام تقلید وکړي او حدیث په اړه

^۱: الفقیه المتفقہ للخطیب البغدادي، ج: ۱، ص: ۶۸، ط: دارالافتاء السعودیة، ریاض. نېټه: ۱۳۸۹هـ.

دي داسي فکر وکړي، چي زه د حديث په مفهوم پوه سوی نه يم او يا دي داسي فکر وکړي، چي زما دامام سره حتما داسي قوي دليل سته، چي تردې حديث قوي دئ.

که څه هم په بنکاره دا خبره ډېره عجيبه معلومېږي، چي مقلد دي د حديث عمل پرېږدي دمجتهد قول دي عملي کړي او د حديث دي تاويل کړي مگر د داسي مقلد لپاره، چي اوس موږ بحث کوو بله چاره نسته ځکه که دغه ډول مقلد په حديث عمل کولو باندي اجازه ورکړل سي او د دې اجازه ورکړل سي، چي هر کله دي دخپل امام قول د حديث څخه مخالف وليدئ دامام قول پرېږده په حديث عمل کوه نو يو لوی تاوان به رامنځته سي او پایلي به يې ډيري خطرناکه وي، بالاخره به دغه کس په يولوپه گمراهي کي لوېدلی وي ځکه دقران او حديث څخه دمسايلو استنباط خوار وسيع، عميق او پراخ فن دئ که ديو کس ټول عمر هم په دغه فن کي مصرف سي بيا هم ورته گرانه ده، چي دقران او حديث څخه دي دمسايلو استنباط وکړي ځکه ډېر وخت داسي پېښېږي، چي ديوه حديث څخه يو مفهوم ثابت سي مگر دقران او حديث دنورو دلايلو په رڼا کي بېخي بل مفهوم ثابت سي اوس نو که، چيري يو عام سړی د حديث په ليدلو سره د حديث په ظاهري معنا باندي عمل وکړي د دې څخه به ډول، ډول گمراهياني پيدا سي.

دلارو بناتتيا لپاره ويلاى سم، چي زما خپله تجربه ده، چي څوک دقران او حديث باندي په عميق ډول پوه نه وي او عميقه مطالعه يې نه لري د حديثو کتابونه مطالعه کړي او بيا عمل ورباندي کوي د داسي کس څخه به ستره اشتباه سوې وي لار ورکى او گمراه سوې به وي ځکه زما يودوست، چي تعليم لرونکی او دمطالعې سره يې هم زياته مېنه درلوده په ځانگړي ډول د حديثو مطالعه يې بېخي زياته کول، دده په ذهن کي

داشي کښېناستلی و ، چي که زه کوم حدیث پیدا کړم ، چي دحنفي مذهب څخه مخالف وي نو زه به په حدیث عمل کوم او مذهب به پرېږدم ، یوه ورځ یې زما په مخکي یو چاته وویل ، چي دانسان ددبري څخه ، چي کوم باد راووزي ، چي اواز او ښځونه لري اودس نه په ماتېږي ده ، چي دا خبره وکړه زه پوه سوم ، چي دا غریب په حدیث نه دی پوه سوی ما ډیري خبري ورته وکړې ده په جواب کي راته وویل ، چي زه څنگه ترحدیث تېر سم ما په حدیث کي لیدلي دي ، چي دغه ډول باد اودس نه ماتوي ، بیا ما په پوره تفصیل بیان ورته وکړ ، چي ته په حقیقت نه یې پوه سوی دحدیث مفهوم داسي نه دی لکه تا ، چي فهمولی دی ، ده په جواب کي راته وویل ، چي داخوزه دډېره وخته په دې عقیده ، چي دغه باد اودس نه ماتوي ، خدای خبر ، چي داسي ما څومره لمونځونه کړي وي یعنی څومره لمونځونه به مي بې اودسه کړي وي .

داچي نوموړی کس په دومره لویه غلطی اخته سوی و ، لامل یې داوو ، چي ده خوارکي دترمذي شریف لاندې حدیث لیدلی و :

عن ابي هريرة رضي الله عنه ان رسول الله ﷺ قال : لا وضوء الا من صوت او ريح .

ژباړه : دابي هريرة رضي الله عنه څخه روايت سوی دی ، چي رسول الله ﷺ فرمایلي دي یوازي دهغه باد څخه اودس سته ، چي ښځولري او یابوی ولري .

دپورتني حدیث ترڅنگ یې لاندې هم لیدلی دی :

اذا كان احدكم في المسجد فوجد ريحا بين اليته فلا يخرج حتى يسمع صوتا او ريحا. (۱)

۱: جامع الترمذي ، ج : ۱ ص : ۳۱ ، باب ماجاء في الوضوء من الريح .

ژباړه : کله ، چي ستاسو څخه يو کس دخپلو کوناتو په منع کي باد محسوس کړي نو تر هغه دي دمسجد څخه نه وزي شو ، چي ددغه باد برغي نه وي اورېدلی او يا يې بد بوی نه وي محسوس کړی . هغه زما دوست ددغه حديث دظاهر الفاظو څخه دامقصد ترلاسه کړی و ، چي څوک که دباد احساس وکړي نو تر هغه يې اودس مات نه دی شو ، چي ددغه باد برغي اورېدلی نه وي او يا يې بد بوی محسوس کړی نه وي ، حال داچي دټولو فقهاوو پر دې خبره اتفاق دی ، چي دغه حديث او ددغه حديث مفهوم دهغه چا لپاره دی ، چي وسواسي او ډېر ژر يې په اودس ماتېدو کي شک پيدا کړي نو ددغه کس لپاره دا حکم دی ، چي تر هغه پوري يې اودس نه ماتېږي شو ، چي دباد وتلو يې داسي يقين نه وي راغلی لکه ، چي يې برغ واورې او يا يې بوی محسوس کړي يعنې داچي څوک ددغه باد برغ واورې او يا يې بوی محسوس کړي نو يقيني خبره ده ، چي اودس يې ماتېږي ، هغه سپری ، چي وسواسي وي دهغه لپاره هم دا حکم دی ، چي هغه وخت يې اودس ماتېږي ، چي پوره يقين يې راځي . همدارول په يو بل حديث کي راځي ، چي ددغه مطلب بڼه څرنگوالی په راځي حديث په دې ډول دی :

اذا كان احدكم في الصلوة فوجد حركة في دبره احدث او لم يحدث فاشكل عليه فلا ينصرف حتى يسمع صوتا او يبجد ريحا. (١)

ژباړه : که ستاسو څخه يوه کس ته په لمانځه کي په کوناتو کي حرکت محسوس سو او داسي شک ورته پيدا سو ، چي دده به اودس مات

١: سنن ابي داود ، ج : ١ ص : ٢٤ ، باب من شك في الحدث .

سوی وی که یا؟ نو تر هغه پوري دي دلمانځه څخه نه گړځي يعني اودس يې نه دئ مات څو ، چي اوازي يې نه وي اورېدلی اويا يې بد بوی نه وي محسوس کړی .

همدا ډول په یو بل روایت کي راځي ، چي عبدالله بن زید رضی الله عنه فرمایلي : رسول الله ﷺ پورتنی جواب داسي چا ته ووايه ، چي وسواسي و دوسوسې په ناروغۍ باندي اخته و .

دا چي احاديث په بېلابیلو طريقو او الفاظو سره راځي نو ، چي ټولي طريقې او الفاظ سره راجمع سي هغه کس مطلب ځني اخستلای سي ، چي په حديثو کي مهارت او برلاسی ولري يوازي ، چي څوک په کتاب کي حديث ووايي او يا يې يوازي ترجمه ولولي په دې کار سره د حديث څخه څوک صحيح مفهوم نه سي اخستلای او نه حقيقي مطلب ځني پورته کولای سي .

همدا ډول که هر چاته دا اختيار ورکړل سي ، چي که تا داسي حديث وليدئ ، چي ستا مذهب ورسره مخالف و نو خپل مذهب پرېږده په دغه حديث عمل کوه کېدای سي ، چي دغه کس ته دي دترمذي شريف لاندي حديث هم تر نظر تير سي ، چي راغلي دي :

عن ابن عباس رضی الله عنه قال جمع رسول الله ﷺ بين الظهر والعصر وبين المغرب والعشاء بالمدينة من غير خوف ولا مطر ، قال فقيل لابن عباس رضی الله عنه ما اراد بذلك؟ قال : اراد ان لا تخرج امته. (۱)

ژباړه : دابن عباس رضی الله عنه څخه روایت دئ ، چي رسول الله ﷺ په مدينه منوره کي دمابسين او مازديگر لمونځه يوځای وکړه ، دمابنم او ماخوستن لمونځه يې يوځای وکړه ، هيڅ وېره او باران هم نه ، چا دابن

۱: ترمذي ، ج : ۱ ص : ۴۶ .

عباس رضی اللہ عنہ څخه پوښتنه وکړه ، چې رسول الله ﷺ ولي دا کار وکړي؟ څه حکمت يې پکښې و؟ ابن عباس رضی اللہ عنہ وفرمايل: در رسول الله ﷺ دا کار ددې لپاره و ، چې دده مبارک پرامت باندي څه تکليف رانسي .

د پورتنی حدیث د ښکاره الفاظو څخه داسي معلومېږي ، چې هر څوک کولای سي ، چې په کور کي وي د عذر ، ويري او سفر پرته د ماښپنبن لمونځ دماز ديگر په وخت کي دماز ديگر د لمانځه سره يوځای وکړي او د ماښام لمونځ د ماخوستن په وخت کي د ماخوستن د لمانځه سره يوځای وکړي .

کله ، چې څوک پورتنی حدیث تر نظر تير کړي او بيا خپل مذهب وگوري ، چې ددې حدیث سره مخالف وي نو دی وايي ، چې زه خپل مذهب نه منم زه په دې حدیث عمل کوم حال دا چې څلور واړه مذهبونه او اهل حدیث په يوه خوله پردې باور دي ، چې د عذر پرته جمع بين الصلاتين يعني د دوو لمونځونو په يوه وخت کي جمع کول ناجايز دي .

څرگنده خبره ده ، چې د قرآن او حدیث په رڼا کي نه يوازې دا حنافو بلکي د څلور واړه مذهبونو او اهل حدیثو له آنده پورته حدیث پر جمع صوري باندي محمول دی .^(۱)

حقيقت دادی ، چې د پورتنی حدیث مطلب دادی ، چې رسول الله ﷺ د ماښپنبن لمونځ په آخر وخت کي ادا کړ ، او دماز ديگر لمونځ يې په اول وخت کي ادا کړ ، ددې مطلب دا وو ، چې خپل امت ته دا تعليم ورکړي ، چې په لومړی وخت کي هم يو مسلمان لمونځ ادا کولای سي او په اخر کي يې هم ادا کولای سي خو د مسلمانانو څخه تکليف پورته سي

^۱ : تحفة الاحوذی للمبارکپوري ، ج : ۱ ، ص : ۱۶۶ ، ۱۶۷ .

، همدا ډول رسول الله ﷺ د ماښام او ماخوستن په لمونځونو کې پورته کړنه ترسره کړه، په ښکاره داسې معلومېږي، چې رسول الله ﷺ دوه لمونځونه پر يوه ځای باندې ادا کړه مگر په حقيقت کې يې په دوو وختونو کې ادا کړه همدې کار ته جمع صوري ويل کېږي.

پورته، چې دوه حديثونه ذکر سوه يوازې دنمونې لپاره وه که نه نو داسې ډېر احاديث سته، چې څوک په قرآن او حديث کې پوره مهارت نه لري او دا حديث وگوري نو خامخا به تېروتنه وکړي په غلطۍ به اخته سي، همدا لامل دی، چې علماء وايي: کوم کس، چې په ديني علومو کې پوره برلاسی نه لري هغه ته پکار ده، چې حديث مطالعه دماهر استاد دلارښوونې پرته ونه کړي.

تريورتنيو خبرو وروسته دا خبره هم درسره ياد لړۍ، چې ديوه مجتهد امام تقليد هغه وخت کېدای سي، چې دقرآن او حديثو په دلايلو کې تعارض محسوس سي، همدا وجه ده، چې کله په يوه مسئله کې دامام ابو حنيفه رحمته الله عليه او امام شافعي رحمته الله عليه ترمنځ اختلاف وي معلومه خبره ده، چې ددغه دوو امامانو دواړو سره دلايل سته.

دتقليد کولو موخه داده، چې که څوک دراجح او مرجوح دلايلو توپير نه سي کولای هغه ته پکار ده، چې مذهبونو څخه دي ديوه مذهب تقليد وکړي.

داچې په يوه اختلافي مسئله کې دامام ابو حنيفه رحمته الله عليه او امام شافعي رحمته الله عليه دواړو سره دلايل سته يعني هر يو دځان لپاره آيت يا حديث دليل لري نو ته، چې په ديني علومو کې پوره معلومات نه لري ناڅاپه پر هغه حديث برابر سوې، چې امام شافعي رحمته الله عليه دليل په ويلي دی تاته نو پکار نه ده، چې ته نو دامام ابو حنيفه رحمته الله عليه مذهب پرېږدې ځکه تاته مخکې هم دا معلومه، چې امام شافعي رحمته الله عليه خامخا يو دليل

لري داچي امام ابو حنیفة رضی اللہ عنہ دغه دلیل پرې ایښی دی خامخا بل دلیل لري هغه داسي دلیل دی، چي د امام شافعي رضی اللہ عنہ تر دلیل قوي او ټینګ دی ته نو داسي مه کوه، چي د دواړو امامانو دلایل دي نه وي مطالعه کړي خپل مذهب پرېږدي بلکي دلته، چي موږ دکومي درجې دمقلد بحث کوو هغه داسي مقلد دی، چي د دلایلو د توپیر او تمیز وړتیا نه لري یعنی دا نه سي معلومولای، چي د دواړو امامانو دلایل سره پرتله کړي او بیا دي یو دلیل قوي او راجح وبولي او بل دلیل دي ضعیف او مرجوح وبولي ځکه مخکي موږ وویل، چي د دغه درجې مقلد د توپیر او تمیز وړتیا نه لري نو ځکه ده لره پکار ده، چي یوازي دخپل امام تقلید وکړي او کله که یې داسي دلیل ولیدئ، چي دده دمذهب خلاف و ورته پکار ده، چي ووايي: دا داسي دلیل دی، چي زه یې پوره په مفهوم نه یم پوه سوی او یا یې په محمل باندي زما عقل نه دی رسېدلی.

ددې مثال داسي دی لکه، چي څوک ځان دیو هیواد په قانون پوهول غواړي نو داسي نه کوي، چي پر خپل سر باندي کتابونه مطالعه کړي بلکي دخپل سري کتابونو پرځای یو قانون پوه ته ورځي دهغه څخه زده کړه کوي، که دغه کس دیوه داسي قانون پوه څخه زده کړه کړې وي، چي دهغه پوهه منل سوې وي، پوښتونکي کس ته هم دا ثابت وي، چي دغه کس زما سره دوکه نه کوي بلکي په صحیح ډول قانون راته ښيي اوس نو که دغه قانون پوه ده ته د قانون دکوم ټکي وضاحت او څرنگوالی کړی وي نو دی پوره اعتماد باندي کوي، که نوموړي کس ته، چيري یو ځای کوم کتاب په لاس ورسې او په هغه کتاب کي داسي یوه جمله وويني، چي د قانون پوه د وینا سره په ټکر کي وي نو ده ته پکار نه ده چی دی دا ووايي، چي قانون پوه پر غلطه باندي دی ددې کتاب خبره صحیح ده بلکي ورته پکار ده، چي داسي فکر وکړي، چي د قانون پوه

خبره درسته ده اوزه په هغه عمل کوم داچي په دې کتاب کي دقانون دخبري خلاف وينا سوې ده نو اصلا زه ددې کتاب په جمله نه يم پوه سوی او صحیح مطلب مي نه دی ځني اخستی ځکه دقانون دکتابونو څخه هر څوک صحیح مطلب نه سي پورته کولای بلکي ددې کار لپاره پوره مهارت او تجربې ته اړتیا سته.

پورتنی مثال پر قرآن او حدیث باندي صادقیري یعنی داچي څوک دقرآن او حدیث څخه دشرعی احکامواستنباط کوي کلکه دې ته اړتیا لري ،چي په دیني علومو کي پراخ مهارت اوبرلاسی ولري همدالامل دی ،چي زموږ علماوو فرمایلي دي : عاموخلکو ته هیڅ اجازه نسته ،چي مستقیما دقرآن او حدیث څخه دمساؤلواستنباط وکړي بلکي دوی ته پکار ده ،چي فقیهو علماوو ته رجوع وکړي ، که فرضا یو عام سړي ته یوه مفتي غلطه فیصله ورکړي وي نو ددې مسئلې دغلطتیا گناه پر عام سړي نسته بلکي گناه یې پرمفتي ده او که عام سړی پر خپل سر باندي دحدیثونو مطالعه وکړي او دخپل سوال جواب مستقیما دقرآن او یا حدیث څخه واخلي او دی په خپله دغه جواب کي تېروتلې وي نو گناه یې پر ده باندي ده ځکه دقرآن او حدیث څخه مستقیما دمساؤلواستنباط دده کار نه و بلکي دده کار داو ،چي دیوه مفتي څخه دخپلي پوښتنې جواب وغواړي .

دپورتنی خبري دلاروښانتیا په موخه ویلای سو ،چي زموږ دجمهورو علماووله آنده په ښکر لگولو سره روژه نه ماتیري ، یو ناخبره کس دمفتي څخه دښکر لگولو په اړه پوښتنه وکړي ،چي روژه په ماتیري او که یا؟ مفتي صاحب په غلطی سره ورته وویل ،چي هو روژه ماته ده ، سړي فکر وکړ ،چي روژه دي ماته سوه ولاړی خوراک او څښناک یې وکړ ، دغه کس ،چي روژه یې ماته نه وه په قصدي توگه یې خوراک او

خینباک وکړ، په اړه یې هدایه ووايي، چي پر دغه کس باندي یوازي قضا سته او کفارو باندي نه سته وجهه یې داسي بیانوي:
لان الفتوا دلیل شرعي فی حقه.

ژباړه: ځکه ددغه عام سرې په اړه فتوا شرعي دلیل دی.
او که کوم کس دابوداود، ترمذی اونورو کتابونوهغه حدیث مطالعه کړي، چي رسول الله ﷺ په روژه کي تېرېدئ پر ښکر لگونکي یې سترگي وموښتي نو وې فرمایل:
افطر الحاجم والمحجوم. (۱)

ژباړه: دښکر لگونکي او ور لگونکي دواړو روژه ماته سوه.
که دپورتنی حدیث څخه څوک دا مطلب واخلي، چي په ښکر لگولو سره هغسي روژه ماتېږي نو نور شيان هم وخوري، امام ابی یوسف رحمته الله فرمایي، چي پر دغه کس باندي قضا او کفارو دواړه لازم دي ځکه پر دغه کس باندي دمفتي څخه پوښتنه کول لازم وه او ده پوښتنه ونه کړه. امام ابویوسف رحمته الله فرمایي:
لان علي العامي الاقتداء بالفقهاء لعدم الاهتداء في حقه الي معرفة الاحاديث. (۱)

۱: دا حدیث سندا صحیح دی مگر په صحیح بخاري کي یوبل حدیث هم راغلی دی، چي رسول الله ﷺ په خپله دروژې پر مهال ښکر لگولی دی. همدا ډول په نسائي کي هم یو حدیث راځي، چي ابوسعید خدری رضی الله عنه روایت کړی دی، چي رسول الله ﷺ روژه نیونکي کس ته دښکر لگولو اجازه ورکړې ده. دپورتنیو احادیثو پر بنسټ امام ابوحنیفه رحمته الله، امام مالک رحمته الله، امام شافعي رحمته الله او نور جمهور علماء وایي، چي د افطر الحاجم والمحجوم حکم یا خومنسوخ سوی دی اویا رسول الله ﷺ دڅه خاصی وجهي پر بنسټ څه خاصو کسانو ته اجازه کړې ده او دې ته ورته نوري یوشمېر جوهات هم راغلي دي. دلا زیاتو معلوماتو لپاره وگورئ: تحفة الاحوذی، ج ۲: ص ۶۴، ۶۵.

ژباړه : ځکه پر عامي باندي لازمه ده ، چي د فقهاوو تقلید وکړي ځکه دی دا حدیثو څخه د صحیح نتیجې ایستلو جوگه نه دی .
 خلاصه داچي د تقلید دغه لومړی درجه دعواومولپاره ټاکل سوې ده دوی ته پکار ده ، چي په هره مسئله کي دخپل امام تقلید وکړي ، په هر حالت کي دي دخپل امام په قول عمل کوي ، که یې داسي حدیث پیدا کړ ، چي دده دامام دوینا خلاف و نو داسي فکر دي وکړي ، چي زه ددې حدیث په صحیح مطلب او مفهوم نه یم پوه سوی ، زما مذهب ، چي کوم حدیث ددې مسئلې اړونده لري هغه حتما تر دغه حدیث قوي دی ، دعام سرې لپاره ددې پرته بله هیڅ چاره نسته او که داسي ونه سي نو په دین کي به ډېر سخت او شدید اختلافات پیدا سي او دادین به پر ډېرو برخو ووېشل سي .

د جید او متبحر عالم تقلید

د تقلید دوهمه درجه :

د تقلید دوهمه درجه د جید او متبحر عالم ده .
 د متبحر عالم څخه زموږ هغه څوک مراد دی ، چي دا جتهاد مرتبې ته که څه هم نه وي رسېدلی مگر په اسلامي علومو کي یې پوره مهارت او پوهه د تکره استادانو څخه تر لاسه کړې وي . د تالیف ، تصنیف او تدریس په کارونو کي مشغول وي ، تفسیر ، حدیث ، فقه او ددوی اړونده اصول یې په یاد وي ، د هر ډول مسئلې په څېړنه کي د پخوانیو

۱: هدایة ، ج : ۱ ، ص : ۲۲۶ ، باب مایوجب القضاء والكفارة .

مخورو علماوو دنظرياتو او ويناوو څخه ښه استفاده کولای سي ، همدارول ددوی دتصنيف دکړنلاري او استدلال څخه معلومات ولري . شاه ولي الله رحمته الله عليه دداسي عالم تقليد د (متبحر في المذهب) په نوم ياد کړی دی او په اړه يې ويلي دي :

فصل في المتبحر في المذهب وهو الحافظ لكتب مذهبه من شرطه ان يكون صحيح الفهم عارفا بالعربية واساليب الكلام ومراتب الترجيح متفطنا لمعاني كلامهم لا يخفي عليه غالبا تقييد ما يكون مطلقا في الظاهر والمراد منه المقيد واطلاق ما يكون مقيدا في الظاهر والمراد منه المطلق.^(۱)

ژباړه : متبحر في المذهب هغه کس دی ، چي دخپل مذهب کتابونه يې ياد وي ، شرط يې دادی ، چي صحيح الفهمه وي ، په عربي ژبه او دکلام په طريقو به پوهيږي ، دخپل مذهب دا قوالو دترجیح په مراتبو به پوهيږي ، دفقهاوو په ويناوو به ښه پوهيږي ، کوم کلام ، چي په ښکاره مطلق وي او په حقيقت هغه کي هغه کلام مقيد وي ده ته به يې معلومات کپري پټ به باندي نه وي او يا داسي وي ، چي په ښکاره مقيد وي خو په معنا کي مطلق وي ددې معلومات به هم ورته وي .

داسي کس که څه هم داجتهاد مرتبې ته دنه رسېدلو له امله مقلد بلل کپري مگر دخپل مذهب مفتي جوړېدای سي .

دپورتنی کس تقليد دعوامو خلکو دتقليد څخه په لاندي شيانو کي بېل دی :

۱ : دغه ډول عالم دعوامو په څېر يوازي په مذهب پوه نه وي بلکي دمذهب دپوهي ترڅنگ دمذهب په دلايلو هم لږترلږه پوه وي .

^۱ : عقد الجيد ، ص : ۵۱

۲: پورتنی عالم دیوه مفتي په حيث دخپل مذهب په ټولو بېلابېلو اقوالو خبر وي او ددې جوگه وي ،چي دخپل عرف او زمانې دمسائلو دحل لپاره دخپل مذهب يو قول اختيارولای سي اويا دیوه مذهب تشریح کولای سي، همدا ډول دهغه مسائلو حل دمذهب داصولو په رڼا کي کولای سي ،چي په پخوانيو کتابونو کي نه وې په اوس زمانه کي پيدا سوي وي.(۱)

۳: داسي عالم کولای سي ،چي کله ، کله دخپل مذهب دامام پرځای دبل مجتهد پر قول فتوا ورکړي ،چي شرايط يې د اصول الفقه او اصول الفتاوی په کتابونو کي موجود دي.(۲)

که ددوهمي درجې مقلد ،چي عالم دئ داسي حديث يې پيدا کړ ، چي دده دمذهب څخه خلاف و او ددې حديث په مقابل کي کوم بل قوي دليل هم نه و ، په دې اړه شاه ولي الله رحمته الله عليه ليکي :

اذا وجد المتبحر في المذهب حديثا صحيحا يخالف مذهبه فهل له ان ياخذ بالحديث ويترك مذهبه في تلك المسئلة؟ في هذه المسئلة بحث طويل واطال فيها صاحب خزانه الروايات نقلا عن دستور السالكين فلنورد كلامه بعينه.

ژباړه : که يو متبحر عالم داسي حديث پيدا کړ ، چي دده دمذهب څخه مخالف و ، په دغه وخت کي نودغه عالم کولای سي ،چي خپل مذهب پريردي که يا په دې مسئله کي خورا اوږد بحث دئ او صاحب خزانه په

۱: ددغه کارونو دمفصل اصول اوقواعدو لپاره وگورئ: شرح عقود رسم المفتي لابن العابدین اواصول فتوا ، دواړه.

۲: داصول الفتاوا ترڅنګ وگورئ: ردالمحتار للشامي ، ج ۲ ص: ۱۹۰، ۱۹۱، کتاب الحدود ، باب التعزير ، مطلب فيما اذا ارتحل الي غير مذهبه ، و جلد ۳ ، ص: ۲۰۰، کتاب السرقة ، مطلب يعذر العمل بمذهب الغير الخ

پوره تفصيل سره د دستور السالكين څخه را نقل كړې دى ، مور يې دلته په كټ مټ ډول را نقلوو .

تر پورتنۍ خبرې وروسته شاه ولي الله رحمۃ اللہ علیہ په تفصيلي ډول سره بحث كړې دى او فرمايلي يې دي :

ځيني علماء په دې آند دي ، چې متبحر عالم ته پكار ده ، چې دخپل مذهب تقليد وكړي ځكه دى لا دا جتهاد مرتبې ته نه دى رسېدلى ، بله وجهه داده ، چې كېداى سي دده امام داسي يو دليل ليدلى وي ، چې ده نه وي ليدلى .

د زياتو علماوو نظر دادى ، چې داسي متبحر عالم كي دخپل امام د حكم ټول اړخونه څېړلي وي ، ټول دلايل يې تر نظر تېر كړي وي نو ده لره پكار ده ، چې دقوي حديث په مقابل كي خپل مذهب پرېږدي خو دا خبره لازمي ده ، چې شرطونه به يې موجود وي شرطونه يې په لاندې ډول دي :

۱: لومړى شرط يې دادى ، چې خپله به يې د متبحر عالم او د علم ټول اړين شرطونه پوره كړي وي .

۲: دوهم شرط دادى : كوم حديث ، چې ده ليدلى دى دهغه اړوند به ده پوره باور تر لاسه كړى وي يعنې دا چې د ټولو محدثينو له آنده به هغه حديث صحيح وي ، ځكه ډېر وخت داسي وي ، چې ديوه حديث په سند كي اختلاف وي ځيني يې صحيح بولي او ځيني يې ضعيف بولي كوم مجتهدين ، چې يې صحيح بولي هغه عمل په كوي او كوم مجتهدين ، چې ضعيف بولي هغه عمل نه په كوي كه داسي حديث وي نو حتماً دده امام دخپل نظر مطابق پر نوموړي حديث باندي دضعف پرېكړه كړې ده او عمل يې نه دى باندي كړى په داسي حديث سره متبحر عالم خپل مذهب نه سي پرېښوولای ځكه دى دومره علم نه لري لكه مجتهد ، چې يې لري .

۳: دریم شرط دادئ، چي ددغه حدیث په خلاف به بل کوم آیت یا حدیث موجود نه وي.

۴: څلورم شرط دادئ، چي دغه حدیث به داسي څرگند وي، چي په معنا کي به یې هیڅ ناڅرگندتیا موجوده نه وي، بلکي ښه ښکاره معنا به یې وي ځکه ډېر وخت داسي وي، چي یو حدیث د څو معناوو احتمال لري او مجتهد په خپل بصیرت سره ددغه معناوو څخه یوه معنا ټاکلې وي، په داسي حالت کي څوک نه سي ویلای، چي دا حدیث د مذهب څخه مخالف دی بلکي په داسي حالت کي مقلد عالم نه سي کولای، چي ددغه حدیث بل مطلب واخلي، چي دده د مذهب دامام څخه مخالف وي ځکه د تقلید موخه داده، چي که یو آیت یا حدیث د څو معناوو لرونکی و، نو ددې پرځای، چي ته په خپل فکر او نظر سره ددغه معناوو څخه یوه ټاکې دیوه مجتهد نظر په دغه ځای کي ومنه او عملي یې کړه.

که دغه څلور واړه شرطونه موجود نه وه نو موږ داسي پرېکړه نه سو کولای، چي مذهب د حدیث څخه مخالف دی او نه عالم ته ددې اجازه سته، چي د مذهب تقلید پرېږدي او په حدیث عمل وکړي. (۱)

۵: دا خبره هم لازمي ده، چي پنځم شرط هم پکښي موجود وي، پنځم شرط دادئ، چي دغه حدیث به د څلور امامانو د نظر څخه مخالف نه وي ځکه که مخالف وي نو زیات تاوانونه او فسادونه لري، چي مخکي یې بیان وسو. (۲)

۱: پورته څلور شرطونه د حکیم الامت مولانا اشرف علي تهانوي رحمته الله علیه د کتاب الاقتصاد څخه اخستل سوي دي. کتاب الاقتصاد، ص: ۳۴ تر ۳۶، د څوارلسمي شبهي جواب، همدا ډول اوولسم مقصد، ج: ۴۳، ۴۴.

۲: دغه شرط د عقد الجید، ص: ۵۸ څخه اخستل سوی دی.

په دې اړه دشيخ الاسلام علامه نووي رحمته الله عليه اونورو ډېرو مخورو علماوو څرگندونې كړي دي ، شيخ الاسلام علامه نووي رحمته الله عليه ليكي :
قال الشيخ ابو عمرو فمن وجد من الشافعية حديثا يخالف مذهبه نظر ان كملت الات الاجتهاد فيه مطلقا ، او في ذلك الباب او المسئلة كان له الاستقلال بالعمل به ، وان لم يكمل وشق عليه مخالفة الحديث بعد ان بحث فلم يجد لمخالفته عنه جواب شافيا فله العمل به ان كان عمل به امام مستقل غير الشافعي ، ويكون هذا عذرا له في ترك مذهب امامه هنا ، وهذا الذي قاله حسن متعين. (۱)

ژباړه : شيخ ابو عمر (ابن الصلاح) فرمايي : كه يو شافعي مذهب كس داسي حديث پيدا كړ ، چي دده د مذهب څخه مخالف و ، دغه كس كه داجتهاد مرتبې ته رسېدلی و ، يا په دغه باب او ياپه دغه مسئله كي داجتهاد مرتبې ته رسېدلی و نو په دغه حديث باندي عمل كولاى سي او كه نه و رسېدلی ، پوره هلي ځلي يې و كړې دمخالفت لپاره يې كوم شافعي جواب پيدا نه كړ ، او دحديث مخالفت ورته گران معلومېدئ كولاى سي ، چي په دغه حديث عمل و كړي خو په دې شرط سره ، چي په دغه حديث باندي دامام شافعي رحمته الله عليه پرته بل مستقل امام هم عمل كړى وى نو دداسي چا لپاره به عذر سي ، چي په دغه مسئله كي خپل مذهب پرېږدي . علامه نووي رحمته الله عليه فرمايي : دشيخ ابو عمرو ابن الصلاح دغه خبره ډېره غوره ده بايد عمل په وسي .

حضرت شاه ولي الله رحمته الله عليه هم دغه خبره غوره گڼلې ده او فرمايلي يې دي :

۱: المجموع شرح مهذب ، ج : ۱ ، ص : ۱۰۵ ، مقدمة فصل في قول الشافعي اذا صح الحديث فهو مذهبي .

والمختار ههنا هو قول ثالث ، هو ما اختاره ابن الصلاح وتبعه النووي رحمهما الله وصححه الخ. (۱)

ژباړه : دريم قول غوره او بهتر دى ، نوموړى قول ابن الصلاح غوره كړى دى ، امام نووي رحمهما الله يې پيروي كړې ده او صحيح يې بللى دى . شاه ولي الله رحمهما الله تر پورتنۍ وينا وروسته د علامه نووي رحمهما الله بيان را نقل كړى دى او ليكلي يې دي :

داصول فقه د علماوو تر منځ په دې خبره كې اختلاف سته ، چي يو كس په ټولو احكامو كې مجتهد نه وي مگر په يوه مسئله او يا يو باب كې دا جتهاد مرتبه ورته حاصله سي . ځيني علماء په دې آند دي ، چي داسي نه سي كېداى بلكي يو كس ته ، چي دا جتهاد مرتبه رسيږي هغه وخت رسيږي ، چي په ټولو احكامو كې مجتهدانه نظر ولري ، ځيني علماء بيا په دې آند دي ، چي يو اجتهاد تجزيه قبلولای سي او وايي ، چي په يوه باب او يا يوه مسئله كې هم چاته دا جتهاد مرتبه رسېدلای سي لكه ، چي علامه تاج الدين رحمهما الله او علامه محلي رحمهما الله ليكي :

(والصحيح جواز تجزئ الاجتهاد) بان تحصل لبعض الناس قوة الاجتهاد في بعض الابواب كالفرائض بان يعلم ادلته باستقراء منه او من مجتهد كامل وينظر فيها .

ژباړه : صحيح خبره داده ، چي اجتهاد تجزيه قبلولای سي ، په داسي ډول ، چي ځينو خلکو ته دي دا جتهاد قوت په ځينو بابونو كې حاصل سي لكه په فرائضو كې ، چي دا جتهاد قوت حاصلېداى سي البته ، چي ده ته په لټون او استقراء سره ټول دلايل معلوم وي او يا ديوه مجتهد په مرسته يې پر دلايلو باندي احاطه كړې وي .

علامه بناني رحمهما الله د جمع الجوامع په شرحه كې ليكي :

۱ : عقد الجيد ، ص : ۵۷ ، فصل في المتبحر في المذهب .

ان الاجتهاد المذهبي قد يتجزء فرما يحصل لمن هو دون المجتهد الفتيا في بعض المسائل. (١)

ژباړه: يقيني خبره ده، چي اجتهاد تجزيه کېدای سي دهمدې خبري په نظر کي نيولو سره دغه مرتبه هغه چاته هم حاصلېدای سي، چي دمجتهد الفتيا تر مرتبې يې مرتبه ټيټه وي.

همدا ډول د اصول فخر اسلام بزدوي رحمته الله عليه په شرحه کي علامه عبدالعزیز بخاري رحمته الله عليه ليکي:

وليس الاجتهاد عند العامة منصبا لا يتجزء بل يجوز ان يفوز العالم بمنصب الاجتهاد في بعض الاحكام. (٢)

ژباړه: اجتهاد داسي منصب نه دی، چي تجزيه نه سي قبلولای بلکي کېدای سي، چي په ځينو مسئلو کي دا اجتهاد منصب يو عالم ته ورپه برخه سي او په بعضو مسئلو کي دي بيا دا اجتهاد مقام ورنه کرل سي.

امام غزالي رحمته الله عليه ليکي:

وليس الاجتهاد عندي منصبا لا يتجزء بل يجوز ان يقال للعالم بمنصب الاجتهاد في بعض الاحكام دون البعض. (٣)

ژباړه: زما په آند اجتهاد داسي منصب نه دی، چي تجزيه نه سي قبلولای بلکي کېدای سي، چي په ځينو مسئلو کي دا اجتهاد منصب يو

١: ددغه اوپورته دواړه عبارتونولپاره وگورئ: حاشية البناني رحمته الله عليه علي شرح جمع الجوامع، ج: ٢، ص: ٤٠٣، ٤٠٤، ط: المكتبة التجارية الكبرى مصر.

٢: كشف الاسرار لعبدالعزیز البخاري رحمته الله عليه، ج: ٣، ص: ١١٣٧، باب معرفة احوال المجتهدين.

٣: المستصفي للغزالي رحمته الله عليه، ج: ٢، ص: ١٠٣، القطب الرابع في حكم المستثمر وهو المجتهد.

عالم ته ورپه برخه سي او په بعضو مسئلو کي دي بيا دا جهاد مقام ورنه کړل سي.

علامه تفتازاني رحمۃ اللہ علیہ ليکي :

ثم هذه الشرائط انما هي في حق المجتهد المطلق الذي يفتي في جميع الاحكام ، وامام المجتهد في حكم دون حكم فعليه معرفة ما يتعلق بذلك الحكم. (١)

ژباړه : دغه شرائط دهغه چا لپاره دي ، چي مجتهد وي او په ټولو احكامو کي فتوا ورکوي او هغه مجتهد ، چي په يو حکم کي مجتهد وي په بل کي بيا مجتهد نه وي دهغه لپاره فقط په هغه خبرو علم پکار دی ، چي په اړونده مسائلو پوري تعلق لري.

دپورتنی خبري اړونده مولانا امير علي رحمۃ اللہ علیہ وايي :

قوله وامام المجتهد في حكم . الخ فلا بد له من الاطلاع علي اصول مقلده لان استنباطه علي حسبها فالحكم الجديد اجتهاد في حكم والدليل الجديد للحكم المروي تخريج. (٢)

ژباړه : هغه کس ، چي په ځينو مسائلو کي مجتهد وي هغه لره پکار ده ، چي دهغه چا داستنباط په اصول علم لري ، چي دی يې مقلد دی ځکه نوموړی کس دخپل امام تر تقلید لاندې استنباط کوي ، که ددغه اصولو مطابق کوم حکم صادر سي دې ته اجتهاد في الحكم وايي او که حکم دامام څخه رانقل سوی وي دليل يې وروسته ورته ويل سوی وي دې ته تخريج وايي.

علامه ابن الهمام رحمۃ اللہ علیہ هم دا خبره غوره گڼلې ده ، چي اجتهاد تجزيه کېدای سي ، ده په څرگندو الفاظو وييلې دي ، چي کوم څوک ، چي مطلق

١: التلويح مع التوضيح ، ج : ٢ ص : ١١٨ ، ط : مصر.

٢: التوشيح علي التلويح لمولانا امير علي رحمۃ اللہ علیہ ، ص : ٦٠٤ ، باب الاجتهاد ، ط : نولکشور.

مجتهد نه وي پر هغه باندي يوازي په مسائلو کي تقلید واجب دى، چي دى په هغه مسائلو کي دا اجتهاد مرتبې ته نه وي رسېدلى .
پورتنى عبارت امير بادشاه بخاري رحمته الله عليه د شرحي سره مل ليکلى دى (۱)
علامه زين الدين ابن نجيم رحمته الله عليه هم په کت مت ټول پورتنى خبره کړې ده. (۲)

پاته دي نه وي، چي علامه ابن امير الحاج رحمته الله عليه د علامه زلمکاني رحمته الله عليه څخه پرېکنده فيصله رانقل کړې ده او ليکي:
دا اجتهاد کلي شرايط لکه قوي استنباط، دکلام اسلوب، ددلایلو رد او قبول او داسي نور بنسټيز اصول تجزيه کېدای نه سي بلکي د جزوي اجتهاد لپاره يې وجود هم لازمي دى او دا کېدای سي، چي په مسئله کي د دلایلو پر پرېکړه دي تجزيه قبوله کړي او داهم ممکن دى، چي په ځينو مسائلو کي دي ټول شرايط راسي او په ځينو مسائلو کي رانه سي. (۳)

۱: (غير المجتهد المطلق يلزمه) عند الجمهور التقليد وان كان مجتهدا في بعض المسائل الفقه او بعض العلوم ... (كالفرائض) ... (علي القول بالتجزي) للاجتهاد اي يلزمه التقليد بناء علي القول بان الاجتهاد يتجزء فيجوز ان يكون شخص مجتهدا في بعض المسائل دون بعض (وهو الحق) اي القول بالتجزي وهو الحق وانه عليه الاكثر (فيما لا يقدر عليه من الاحكام) متعلق بالتقليد. تيسير التحرير لامير بادشاه البخاري رحمته الله عليه ج: ۴، ص: ۲۴۶، مصطفى الباني مصر، نېټه: ۱۳۵۱ هـ
۲: فتح الغفار بشرح المنار لابن نجيم مصطفى الباني مصر، سنه: ۱۳۵۵ هـ ج: ۳، ص: ۳۷.

۳: فما كان من الشروط كليا كقوة الاستنباط ومعرفة مجاري الكلام وما يقبل من الادلة وما يرد ونحوه فلا بد من اجتماعه بالنسبة الي كل دليل ومدلول فلا تتجزء

په هر صورت د اصولو د علماوو د پورتيانو څرگندونو په رڼا كې معلوم ميريږي ، چي يو متبحر عالم ته كه د يوې مسئلې ټول اړخونه معلوم وي ، د ټولو اړخونو د لايل يې ورته معلوم وي ، كه څه هم په ټولو شرعي احكامو كې د اجتهاد مرتبې ته نه وي رسېدلى خو په دغه يوه مسئله كې د اجتهاد مرتبې ته رسېدلى وي ، پردغه عالم لازم ده ، چي دخپل امام د پرېكړې خلاف پرېكړه وكړي او دا ووايي ، چي زما دامام پرېكړه د فلاني مشهور حديث خلاف ده بالاخره دخپل امام قول ترك كړي او په حديث عمل وكړي .

فقيه العصر حضرت مولانا رشيد احمد گنگوهي رحمته الله عليه داسي ليكي :
 غرض دادئ ، چي كه ددې امر ثبوت وسي ، چي دامام قول دقرآن يا حديث څخه خلاف دئ نو دامام قول پرېښودل په آيت يا حديث باندي عمل كول خو لازمي كار دئ مگر پوښتنه داده ، چي داڅېر نه به څنگه عوام خلك وكړي (يعني داچي عوام خلك دا كار نه سي كولاى دادمتبحر في المذهب عالم كار دئ [۱])

دپورتنۍ مسئلې بڼه تحقيق مولانا اشرف علي تهانوي رحمته الله عليه كړې دئ موږ په دې ځاى كې دده مبارك اړونده عبارت ټكي په ټكي رانقلوو كه څه هم عبارت اوږد سي پروا يې نه كوو ځكه دده عبارت د موضوع اصلي مغز دئ ، حضرت مولانا اشرف علي تهانوي رحمته الله عليه فرمايي :

تلك الاهلية وماكان خاصا بمسئلة او باب فاذا استجمعه الانسان كان فرضه في ذالك الجزء الاجتهاد . التقرير والتحرير لابن الامير الحاج ، ج : ۳ ، ص : ۲۹۴ .
 ۱ : سبيل الرشاد ، دمولانا گنگوهي رحمته الله عليه تاليف ، ص : ۳۰ او ۳۱ ، ط : ټهلى ، سنه :

۱۳۵۲ هـ س

که کوم عالم، چي ذکي الفهم، وسيع النظر او دقيق نظر لرونکی وي او ورته څرگنده سوه او يا عام سړي ته ديوه تقوا لرونکي عالم دڅېړني څخه دزړه له صدقه څرگنده سوه، چي دوهم لوري راجح دئ په دې ځای کي دي وکتل سي، چي مرجوح لوري هم کوم شرعي دليل لري او که يا؟ که يې دليل درلودئ په دې صورت کي که ددې وپره وه، چي په خلکو کي به فتنه، شر او فساد منځته راسي نو دژغورلو په موخه دي بيا هم په مرجوح قول باندي عمل وکړي او دليل يې لاندي حديث دئ:

حضرت عايشه رضي الله عنها فرمايي، چي رسول الله ﷺ وفرمايل: تاته نه ده معلومه، چي ستا قوم قريشو مکه مکرمه پر هغه بنياد نه ده جوړه کړې کوم، چي ابراهيم عليه السلام جوړه کړې وه؟ عايشه رضي الله عنها وايي: ما ورته وويل: اي دالله ﷻ رسول ﷺ! تاسو يې بېرته پر هغه طريقه جوړه کړئ کومه، چي دابراهيم عليه السلام طريقه وه؟ رسول الله ﷺ په جواب کي ورته وفرمايل: که دقريشو زمانه کفر ته نژدې نه وای نو ما به خامخا همداسي کړی وای خو زما سره دا وپره ده، چي که زه دغه کار وکړم خلک به دستي فکرمن سي او وبه وايي، چي وگورئ! کعبه شريفه يې ونړول نو زه داسي نه سم کولای.

تاسو په پورته حديث کي فکر وکړئ معلومه خبره ده، چي دکعبې جوړېدل پر ابراهيمي طريقه باندي راجح جانب دئ او نه جوړېدل يې مرجوح جانب دئ رسول الله ﷺ دفتني دويري څخه مرجوح جانب غوره کړ، او په همدې مرجوح جانب يې عمل وکړ او راجح جانب يې پرېښودئ.

همدا دحضرت عبدالله بن مسعود رضي الله عنه څخه روايت سوی دئ، چي ده مبارک يو وخت په سفر کي څلور رکعت له مونځ ادا کړ، چا پوښتنه ځني وکړه، چي تاسو خو پر حضرت عثمان رضي الله عنه باندي له دې امله نيوکه کول

، چي هغه به په سفر کي څلور رکعت له مونځ ادا کاوه او اوس تا خپله په سفر کي څلور رکعت له مونځ ادا کړ، دا ولي؟ ده مبارک په جواب کي وويل، چي دا کار مي ځکه وکړ، چي د شر څخه وېرېدلې نو په دې وجهه، چي شر او فتنه رامنځته نه سي نو ځکه مي څلور رکعت له مونځ ادا کړ.

په پورته روايت کي که وکتل سي معلومه خبره ده، چي د عبدالله بن مسعود رضي الله عنه په آند په سفر کي څلور رکعت له مونځ کول مرجوح قول دى او دوه رکعت له مونځ کول راجح قول دى ده مبارک له دې امله، چي فتنه رامنځته نه سي او شر پېښ نه سي په مرجوح قول يې عمل وکړ او راجح قول يې پرېښودى.

په هر صورت د پورته روايتونو څخه معلومېږي، چي که د شر او د فتنې د پېښېدو وېره وه نو په مرجوح قول باندي عمل کول هم جايز دى بلکي غوره او اولي کار دى.

که، چيري داسي و، چي په مرجوح قول باندي د عمل کېدو لپاره هېڅ لاره نه وه يعني داچي واجب پاتېدى د واجب پاتېدو گناه رامنځته کېدل، د مرجوح قول لپاره دقيقاس پرته بل دليل نه و او د راجح قول لپاره صحيح حديث د دليل په توگه موجود و په داسي حالت کي د شک پرته په صحيح حديث باندي عمل کېږي او تقليد په دغه وخت کي بېخي جايز نه دى ځکه اصل دين قرآن او حديث دى، د تقليد اصلي مقصد هم دادى، چي په قرآن او حديث باندي په صحيح ډول، سلامتي او اسانۍ سره عمل راسي، په داسي حالت کي، چي د راجح قول لپاره قوي، صريح او صحيح حديث موجود وي، د مرجوح قول لپاره هېڅ دليل موجود نه وي بيا هم په مرجوح قول باندي عمل کول او تقليد په وجهه ټينگ پر درېدل دهغه تقليد بلل کېږي، چي په قرآن حديث او د علماوو په ويناوو کي يې بدي بيان سوې ده، پاته دي نه وي، چي

یوه خبره دیادولو وړه ده هغه داچې په داسې مسئله کې ، چې تقلید پرېښودل سي دخپل امام په وړاندي گستاخي ، بې ادبي او یا په زړه کې بدگماني ، چې زما امام د حدیث څخه مخالفت کړی دی جایز کار نه دی ځکه کېدای سي ، چې دا حدیث ده ته رسېدلی نه وي ، یا په ضعیف سند سره ورته رسېدلی وي او یا ده په کومه شرعي قرینه ماول کړی وي له همدې امله دی معذور بلل کېږي ، بې ادبي ورسره کول او یا بدي خبري ورته کول جایز کار نه دی ، دا خبره هم باید یاده سي ، چې دامام په علمي کمال کې نقص پیدا کول هم بې ادبي ده ځکه داسې پېښ سوي دي ، چې لوړو او مخورو اصحابو ته تریو وخته پوري احادیث نه وه رسېدلي ، ددوی ددغه حدیثونو نه رسېدل ددوی علمي کمال کوم تاوان نه دی رسولی او نه چا ددوی پر علمي کمال باندي دنقص خبره کړې ده سره ددې ، چې ددوی علمي کمال منل سوی و .

همدا ډول هغه مقلد ته بدر د ویل جایز نه دي ، چې دخپل امام پر خبره کلک ولاړ وي ، کلک مقلد وي او دده گومان داوي ، چې دده دامام خبره د حدیث څخه مخالفه نه ده او دده سره هم دومره علم نه وي ، چې د حدیث او دخپل امام د قول ترمنځ دي توپیر وکړي ، په پوره تفصیل دي یې پوه سي ، دغه مقلد د حدیث صحت ته هم قایل وي مگر دده پر خپل امام باندي نېک گومان وي ، چې زما امام د شریعت حکم د قرآن او حدیث سره برابر کړی دی زه دخپل امام د قول پوره اطاعت کوم ، داسې مقلد ته بدر د ویل جایز نه دی ځکه دی هم په شرعي دلیل باندي متمسک دی او دایې هوډ دی ، چې د شریعت اتباع وکړي .

همدا ډول هغه چا ته هم بدر د ویل جایز نه دي ، چې دیوه قوي حدیث په وجه یې دخپل امام تقلید په یوه خاصه مسئله کې پرې ایښی وي ځکه

داسی اختلاف داسلافو علماوو څخه را روان دی ددغه اختلاف اړونده
علماوو ویلی دي :

خپل مذهب ظناً صواب گڼل او محتمل خطا گڼل، بل مذهب ظناً خطا
گڼل او محتمل صواب گڼل .

یعني داچي په غالب گومان باندي خپل مذهب حق گڼل او په لږ شک او
احتمال سره خطا گڼل ، بل مذهب په غالب گومان سره خطا گڼل او په لږ
شک او احتمال سره حق گڼل .

دپورته خبري څخه هغه نیوکه هم دفعه سوه ، چي ټول مذهبونه حق دي نو
بیا ولی پر یوه مذهب باندي عمل وکړل سي؟

لنډه داچي کله دا خبره ثابته سوه ، چي بل هم د صواب احتمال لري نو
دچا تضلیل ، تفسیق کول او یا د بدعتي او وهابي لقب ورکول جایزه
دي ، همدا ډول دهغو سره حسد او عناد جایزه دی ، دهغو غیبت کول ،
طعن او لعن پر ویل هم جایزه دي .

دایوه خبره لازمي ده هغه داچي که څوک په عقایدو کي مخالفت وکړي
او یا په اجتماعي اسلامي شیانو کي مخالفت وکړي او یا سلف
صالحینو ته بد رد ووايي داسي کس د اهل السنه والجماعت له ډلي
څخه وتلی دی ځکه اهل السنه والجماعت هغه کسان دي، چي په
عقایدو کي اصحابانو رضی الله عنہم پر طریقو روان وي ددوی مبارکانو
د عقایدو څخه هیڅ مخالفت نه کوي له همدې امله داسي څوک د اهل
سنه والجماعت څخه وتلی دی او د بدعتیانو په ډله کي داخل دی همدا
ډول هغه څوک هم ډېر بد دی ، چي په تقلید کي زیاتې کوي ، دقران او
حدیث په مقابل کي تقلید غوره کوي قرآن او حدیث پرېږدي ، ددغه

دواړه ډلو څخه په کلکه باید ځانونه وساتل سي او ددوی سره د مناظرې ، خبرو او استدلال څخه هم باید ځانونه وساتل سي. (۱)

حقیقت دادی ، چي مولانا تهانوي رحمۃ اللہ علیہ د الله جبار په مرسته داسي دا اعتدال لاره څپلې او بیان کړې ده ، چي که دزړه له کومي عمل په وکړل سي د مسلمانانو ډېري خپل منځي شخړي او جنجالونه به له منځه ولاړ سي .

د پورته شرطونو په شتون کي متبحر في مذهب عالم کولای سي ، چي په يوه مسئله کي ، چي قوي صريح او صحيح حديث دليل ولري دخپل امام څخه مخالفت وکړي ، سره ددې ، چي دغه عالم په دغه مسئله کي دخپل امام څخه مخالف سو خو بيا هم په ټوليزه توگه ورته مقلد عالم ويل کېږي ، لکه ، چي ډېرو حنفي علماوو په ډېرو مسئلو کي دامام ابو حنيفه رحمۃ اللہ علیہ قول پرې ايښی دنورو علماوو پر قول يې فتوا کړې ده د مثال په ډول امام ابو حنيفه رحمۃ اللہ علیہ فرمايي : دانگورو پرته که دنورو شيانو د شرابو څخه دومره قدر و څښل سي ، چي محض قوت په حاصل سي جايز دی ، دامام ابو حنيفه رحمۃ اللہ علیہ ددغه قول څخه فقهاء کرام مخالف دي دخپل امام قول يې پرې ايښی دی دنورو مذهبونو په رڼاکي يې دټولو شرابو پر حرمت باندي پرېکړه کړې ده او کوم شراب ، چي په کمه اندازه امام ابو حنيفه رحمۃ اللہ علیہ جايز کړي دي دوی حرام بللي دي ، همدا ډول دامام ابو حنيفه رحمۃ اللہ علیہ پر مذهب باندي زراعت (بزگري) جايز کار نه دی ، مگر دده مبارک ددې قول څخه احناف علماء او بنتي دي او پرېکړه

۱: الاقتصاد في التقليد والاجتهاد ، حضرت مولانا تهانوي رحمۃ اللہ علیہ تاليف ، ص: ۴۲ تر ۴۵ ، اوم مقصد .

يې کړې ده، چي په بزگري کي دحاصل متناسب (ټاکلې برخه) اخيستل روا کار دى.

دادوه مثالونه، چي ذکر سوه دا داسي مسئلې دي، چي دټولو متاخرينو علماوو پراتفاق دى که نه نو په انفرادي ډول داسي ډېري مسئلې سته، چي فقهاوو ديوه صحيح حديث په وجه خپل مذهب پرې ايښى وي او په حديث يې عمل کړى وي خو دا خبره ډېره لازمي ده، چي دا ډېر نازک کار دى هر چا ته دا پکار نه ده، چي ځان ته دي متبحر عالم ووايي او ځان دي ددې منصب څښتن او اهل وگڼي ځکه دا کار هر څوک نه سي کولای هيجاهه جايزه نه ده، چي دپورته شرايطو دپروا او رعايت پرته په شرعي احکامو کي لاس وهنه او تصرف وکړي.

مجتهد في المذهب

دریمه درجه:

دتقليد دريمي درجې ته مجتهد في المذهب تقليد ويل کېږي مجتهد في المذهب هغه چا ته ويل کېږي، چي داستدلال او استنباط په بنسټيزو مسائلو کي ديوه مجتهد په مطلق ډول سره مقلد وي مگر دهغو اصولو او قواعدو لاندې په کښته جزيي مسائلو کي ددې اهليت او وړتيا لري، چي په مستقيم ډول سره دقرآن، حديث او داصحابانو رضي الله عنهم داثارو څخه دمسائلو استنباط وکړي، له همدې امله داسي عالم دخپل امام سره په ډېرو فروعېي مسائلو کي اختلاف لري خو په ټوليزه توگه داصولو په لحاظ داسي چا ته مقلد ويل کېدای سي لکه په حنفي فقه کي امام ابويوسف رضي الله عنه او امام محمد رضي الله عنه، په شافعي فقه کي امام مزني رضي الله عنه او امام ابو ثور رضي الله عنه، په مالکي فقه کي امام

سخنون ﷺ او امام ابوالقاسم ﷺ ، په حنبلي فقه كي ابراهيم الحربي ﷺ او امام ابوبكر الاثرم ﷺ.

ابن العابدین ﷺ دپورتنيو علماوو دپيژندگلوۍ په اړه داسي ليكي :
الثانية طبقة المجتهدين في المذهب كابي يوسف ﷺ ومحمد ﷺ وسائر اصحاب ابي حنيفة ﷺ القادرين علي استخراج الاحكام عن الادلة المذكورة على حسب القواعد التي قررها استاذهم ، فافهم وان خالفوا في بعض احكام الفروع ولكنهم يقلدونه في قواعد الاصول. (۱)

ژباړه : دوهمه طبقه مجتهدين في المذهب دي لکه ابويوسف ﷺ ، امام امحمد ﷺ او دامام ابو حنيفة ﷺ نور اصحاب ، چي دا احكامو پر استنباط باندي ديا دو دلایلو په رڼا كي توانايي لري دهغو اصولو پر بنسټ ، چي استاذانو ورته ټاکلي دي ، دغه علماء که څه هم په فروعی مسائلو كي دخپلو امامانو څخه مخالف دي مگر دوی په اصولو كي دخپلو امامانو تقليد کوي او مقلدين ورته ويل کېږي.

همدا لامل دی ، چي مجتهد في المذهب ته د اصولو په لحاظ مقلد ويل کېږي او د فروعو په لحاظ مجتهد ورته ويل کېږي. همدا وجه ده ، چي دامام ابويوسف ﷺ او امام محمد ﷺ سره د دې ، چي حنفيان دي بيا هم دامام ابو حنيفة ﷺ سره په ډېرو فروعی مسائلو كي اختلاف لري.

۱: شرح عقود رسم المفتي لابن العابدین ، ص : ۴ ، ط : دارالاشاعة کرا ، چي ، سنة

د مجتهد مطلق تقليد

څلورمه درجه :

دا دتقليد وروستۍ او اخره درجه ده ، مجتهد مطلق هغه کس ته ويل کېږي ، چي په ده کي داجتهاد ټول شرطونه موجود وي ، نوموړی عالم دخپل علم او فهم په مټ کولای سي ، چي داستدلال اصول دقرآن او حديث څخه وضع کړي ، تر دغه اصولو لاندې کولای سي ، چي شرعي احکام دقرآن او حديث څخه استنباط کړي لکه امام ابوحنيفه رحمته الله ، امام شافعي رحمته الله ، امام مالک رحمته الله ، امام احمد بن حنبل رحمته الله او داسي نور وتلی علماء ، دغه علماء که څه هم په فروعې او اصولي مسائلو کي مجتهدين بلل کېږي مگر بيا هم دوی ته يو ډول مقلدين ويل کېږي ځکه کومه مسئله ، چي په څرگند ډول په قرآن او حديث کي واضح سوې نه وي نو دغه علماء ددې پرځای ، چي دخپلي رايې او قياس څخه کار واخلي او فيصله وکړي هڅه کوي ، چي دمبارکو اصحابانو رضي الله عنهم څخه داسي قول يا فعل پيدا کړي ، چي داړونده مسئلې حل پکښي وي ، که دوی ته ديا دې مسئلې دحل لپاره داصحابانو مبارکانو قول يا فعل په لاس ورغلی نو دوی دخپلي رايې او قياس پرځای ددغه اصحابانو رضي الله عنهم دقول يا فعل په رڼا کي فيصله کوي او ددې لپاره زيات شمېر مثالونه هم سته ، چي ځيني يې په لاندې ډول دي :

۱: لومړی مثال هغه مکتوب دی ، چي حضرت عمر رضي الله عنه دقاضي شريح په نوم ليکلی او استولی و ، امام شعبي رحمته الله دغه بيان په لاندې ډول کوي :

عَنِ الشَّعْبِيِّ عَنْ شَرِيحٍ : أَنَّ عُمَرَ بْنَ الْخَطَّابِ كَتَبَ إِلَيْهِ : إِنْ جَاءَكَ شَيْءٌ فِي كِتَابِ اللَّهِ فَأَقْضِ بِهِ وَلَا تُلْتَفِتْكَ عَنْهُ الرَّجَالُ ، فَإِنْ جَاءَكَ مَا لَيْسَ فِي كِتَابِ اللَّهِ فَأَنْظِرْ سَنَةً عَنْ رَسُولِ اللَّهِ -صلى الله عليه وسلم- فَأَقْضِ بِهَا ، فَإِنْ جَاءَكَ مَا لَيْسَ فِي كِتَابِ اللَّهِ وَلَمْ يَكُنْ فِيهِ سَنَةٌ مِنْ رَسُولِ اللَّهِ -صلى الله عليه وسلم- فَأَنْظِرْ مَا اجْتَمَعَ عَلَيْهِ النَّاسُ فَخُذْ بِهِ ، فَإِنْ جَاءَكَ مَا لَيْسَ فِي كِتَابِ اللَّهِ وَلَمْ يَكُنْ فِي سَنَةِ رَسُولِ اللَّهِ -صلى الله عليه وسلم- وَلَمْ يَتَكَلَّمْ فِيهِ أَحَدٌ قَبْلَكَ فَاخْتَرِ أَى الْأَمْرَيْنِ شِئْتَ : إِنْ شِئْتَ أَنْ تَحْتَمِدَ رَأْيَكَ ثُمَّ تَقَدَّمَ فَتَقَدَّمْ ، وَإِنْ شِئْتَ أَنْ تَأَخَّرَ فَتَأَخَّرْ ، وَلَا أَرَى التَّأَخَّرَ إِلَّا خَيْرًا لَكَ. (۱)

ژباړه : حضرت شريح رحمته الله فرمايي : ماته عمر رضي الله عنه يو ليک راو لېږي په ليک کي يې راته ليکلي وه : که ، چيري تاته کومه مسئله راسي نو که يې حل په قرآن کي و نو دقرآن په رڼا کي يې پرېکړه وکړه خو دخلکو شخصي رايي تا دقرآن دفيصلې څخه ونه باسي او که په قرآن کي دغه مسئله حل نه وه نو بيا درسول الله صلى الله عليه وسلم سنتو ته رجوع وکړه او دسنت رسول الله صلى الله عليه وسلم په رڼا کي پرېکړه وکړه ، که داسي مسئله درته راغله ، چي په قرآن او حديث کي يې حل نه و نو بيا يې پر داسي ډول باندي حل کړه ، چي مخکني خلک پر متفق سوي وي او عمل په وکړه ، که داسي مسئله درته راغله ، چي په قرآن او حديث کي نه وه او نه درتا وړاندي کوم چا په دې اړه پرېکړه کړې وه نو بيا يوه ددې دوو خبرو څخه ياد وساته ياداچي دغه مسئلې دخپلي رايي مطابق حل کړه او يا ځان ځني وساته او زه ستا لپاره دا وروستۍ خبره خوښوم .

۱: سنن الدارمي ، ج : ۱ ، ص : ۵۵ ، ح : ۱۶۹ ، باب الفتيا وما فيه من الشدة ، ط :
مدينة المنورة

تاسو وگورئ سره د دې ، چي حضرت شريح رضي الله عنه مطلق مجتهد و مگر بيا هم حضرت عمر رضي الله عنه هغه وخت دخپل نظر اجازه ورکړه ، چي داسلا فو خخه دارونده مسئلې په اړه څه شي نه وي نقل سوی .
په پورته ډول د عبدالله بن مسعود رضي الله عنه خخه هم روايت مخکي دمطلق تقلید په مثالونو کي تېر سوی دی .

۲ : همدا ډول په سنن دارمي کي عبید الله بن ابي يزيد رضي الله عنه فرمايي :
عَنْ عُبَيْدِ اللَّهِ بْنِ أَبِي يَزِيدَ قَالَ : كَانَ ابْنُ عَبَّاسٍ إِذَا سُئِلَ عَنِ الْأَمْرِ فَكَانَ فِي الْقُرْآنِ أَخْبَرَ بِهِ ، وَإِنْ لَمْ يَكُنْ فِي الْقُرْآنِ وَكَانَ عَنْ رَسُولِ اللَّهِ - صَلَّى اللَّهُ عَلَيْهِ وَسَلَّمَ - أَخْبَرَ بِهِ ، فَإِنْ لَمْ يَكُنْ فَعَنْ أَبِي بَكْرٍ وَعُمَرَ ، فَإِنْ لَمْ يَكُنْ قَالَ فِيهِ بِرَأْيِهِ . (۱)

ژباړه : د عبدالله بن عباس رضي الله عنه خخه ، چي به کله د يوې مسئلې پوښتنه وسوه نو که به دهغې مسئلې حل په قرآنکريم کي و نو ده به لومړی د قرآنکريم په رڼا کي دهغې مسئلې حل کاوه که به په قرآن کي نه و نو بيا به يې درسول الله صلى الله عليه وسلم دستنو مطابق هغه مسئله حل کول ، که به په سنتو کي دنبي صلى الله عليه وسلم هم نه وه نو بيا يې کتل که به د ابوبکر رضي الله عنه يا عمر رضي الله عنه خخه کوم قول يا فعل ثابت و دهغه په رڼا کي به يې حل کول ، که به د دوی مبارکانو خخه څه شي ثابت نه و نو بيا به يې په خپله رايه اجتهاد کاوه .

حضرت عبدالله بن عباس رضي الله عنه مطلق مجتهد و مگر ده لومړيتوب د ابوبکر رضي الله عنه او عمر رضي الله عنه قولونو ته ورکاوه او د دوی تقلید به يې کاوه ، که به دهغو خخه څه شی ثابت نه و بيا يې خپلي رايي او نظر ته رجوع کول .

۱ : سنن دارمي ، ج : ۱ ، ص : ۵۵ ، ح : ۱۶۸ ، باب الفتيا وما فيه من الشدة ، ط :
مدينة المنورة

۳: همدا ډول په سنن دارمي کي روايت دي:

.... عَنِ الشَّعْبِيِّ قَالَ: جَاءَهُ رَجُلٌ يَسْأَلُهُ عَنْ شَيْءٍ، فَقَالَ: كَانَ ابْنُ مَسْعُودٍ يَقُولُ فِيهِ كَذًا وَكَذَا. قَالَ: أَخْبِرْنِي أَنْتَ بِرَأْيِكَ. فَقَالَ: أَلَا تَعَجَّبُونَ مِنْ هَذَا؟ أَخْبِرْتُهُ عَنْ ابْنِ مَسْعُودٍ وَيَسْأَلُنِي عَنْ رَأْيِي، وَدِينِي عِنْدِي أَثَرٌ مِنْ ذَلِكَ، وَاللَّهِ لَأَنْ أَتَعْنَى أَغْنِيَهُ أَحَبُّ إِلَيَّ مِنْ أَنْ أُخْبِرَكَ بِرَأْيِي (۱)

ژباړه: حضرت شعبي رضي الله عنه ته يو کس راغلی دیوې مسئلې په اړه يې پوښتنه ځني وکړه، چي شعبي رضي الله عنه جواب ورکړ او ورته وې ويل، چي دابن مسعود رضي الله عنه نظر په دې اړه داسي دی، هغه سړي ورته وويل: په دې اړه ستا څه نظر دی؟ ده په جواب کي ورته وويل: تاسو ولي ودي کس ته تعجب نه کوئ؟ زه ورته دابن مسعود رضي الله عنه نظر وایم دی راته وايي په دې مسئله کي ستا څه نظر دی؟ په الله جبار قسم کوم، چي که ته ماته سندري ووايي ماته ددغه سندري اورېدل تردې ښه دي، چي زه خپل نظر ددغه مسئلې په اړه ووايم.

شعبي رضي الله عنه هم مطلق مجتهد و دامام ابو حنيفه رضي الله عنه استاد و مگر ده لومړيتوب دابن مسعود رضي الله عنه قول ته ورکاوه، دهغه تقليد ته يې تر خپل نظر زيات اهميت ورکاوه.

۴: امام بخاري رضي الله عنه په کتاب الاعتصام بالكتاب والسنة کي ددې آيت په تفسير کي، چي الله جبار فرمايي: (واجعلنا للمتقين اماما) دمجاهد رضي الله عنه قول تعليقا رانقل کړی دی، چي وايي: ائمة نفتدي بمن قبلنا ويقتدي بنا من بعدنا.

۱: سنن الدارمي، ج: ۱، ص: ۴۵، ح: ۱۰۹، باب تورع عن الجواب فيما ليس فيه كتاب ولا سنة، ط: مدينة المنورة

ژباړه : اې الله ﷻ! موږ داسي امامان جوړ کړي ، چي موږ په هغه چا پسي اقتدا وکړو ، چي تر موږ مخکي تېر سوي دي او په موږ پسي هغه کسان اقتدا وکړي ، چي تر موږ وروسته راځي .

حافظ ابن حجر رحمته الله فرمايي :

دمجاهد رحمته الله پورتنی قول ابن جرير رحمته الله ، فاريابي رحمته الله او نورو علماوو په صحيح سند سره روايت کړی دی .

ورپسي ابن حجر رحمته الله دپورتنی آيت دتفسير اړونده نور آثار هم رانقل کړي دي او بيا يې دابن ابي حاتم رحمته الله په حواله دسدي رحمته الله دا قول هم رانقل کړی دی ، چي فرمايي :

ليس المراد ان نؤم الناس وانما ارادوا اجعلنا ائمة لهم في الحلال والحرام يقتدون بنا فيه .

ژباړه : ددې مراد دا نه دی ، چي موږ دخلکو امامت وکړو بلکي مراد يې دادی ، چي اې الله ﷻ! موږ په حلال او حرام کي امامان جوړ کړي ، چي دوی په موږ پسي اقتدا وکړي .

ابن ابي حاتم رحمته الله دجعفر بن محمد رحمته الله دا قول هم رانقل کړی دی ، چي فرمايي :

معناه اجعلني رضا فاذا قلت صدقوا بي و قبلوا مني . (۱)

ژباړه : (دپورتنی آيت) معنا داده ، چي ماته په خلکو کي مقبوليت را کړي ، کله ، چي زه خبره وکړم خلک يې تصديق کړي او زما شخه يې قبوله کړي .

په هر صورت دپورتنی آيت دتفسير اړونده خو دنورو علماوو دا قوالو ذکر استطرادا وسو مگر اصلي مطلب داو ، چي حضرت مجاهد رحمته الله

۱: فتح الباري للحافظ ابن جرير رحمته الله ، ج : ۱۳ ، ص : ۲۱۰ ، ۲۱۱ ، ط : ميريه .

خوښه وگڼل، چي دی په پخوانیو خلکو پسي اقتداء او تقلید وکړي، دوروسته خلکو لپاره یې هم دا خوښه کره، چي هغوی دي په مخکنیو امامانو پسي اقتدا وکړي سره ددې، چي امام مجاهد رحمۃ اللہ علیہ مجتهد مطلق دی او دعامو علماوو او عامو خلکو لپاره دتقلید یو مثال دی.

پر تقلید باندي شکونه او نیو کي

په تېرو پانوی کي، چي په کوم ډول دتقلید حقیقت څرگند سوی دی، دقرآن او حدیث څخه، چي کوم مثالونه راوړل سوي دي، دتقلید اړونده، چي دمقلد کومي درجاتي او احکام بیان سوي دي که هغه په پوره ډول په ذهن کي ونیول سي نو کوم شبهات او اعتراضونه، چي پر تقلید باندي واردیږي هغه خپل دفعه کېږي او له منځه ځي خو بیا هم مناسبه داده، چي ځیني هغه اعتراضونه په خاصه توگه راوړل سي، چي په زړه کي زیات را وړاندي کېږي یا په عمومي توگه دمخالفو حضراتو پر ژبو باندي زیات جاري وي او هر وخت یې په شد او مد سره بیانوي.

په قرآنکریم کي دپلرونو او نیکه گانو تقلید

۱: لومړی اعتراض پر تقلید باندي دا کېږي، چي قرآنکریم دتقلید بدي په لاندې آیت کي بیان کړې ده:

وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا أَلْفَيْنَا عَلَيْهِ آبَاءَنَا أَوْ لَوْ كَانُوا آبَاءَهُمْ لَا يَعْقلُونَ شَيْئًا وَلَا يَهْتَدُونَ. (۱)

۱: سورة بقره، آية ۱۷۰

ژباړه : کله ، چې دوی ته وویل سي : دهغه احکامو پیروي وکړئ ، چې
 الله ﷻ نازل کړي دي ، دوی وايي موږ دهغه څه پیروي کوو ، چې زموږ
 دخپلو پلرونو او نیکونو تگ لاره وه ، که څه هم ددوی پلرونه په هېڅ شي
 نه پوهیږي او نه پر هدایت وي .

مخکي ، چې کومي څېړني د تقلید په اړه وسوې که هغو ته دوکتل سي
 او د انصاف په نظر غور باندې وسي په ښکاره توگه داشبه ليري کېږي
 ، چې (معاذ الله) دامامانو تقلید کونکي هم تردې آیت لاندې دي .

دلاسیپیناوي په موخه باید ووايو ، چې لومړی خو کوم آیت ، چې ذکر
 سوی دئ او په آیت کي ، چې کوم څوک ښودل سوي دي هغه مشرکان
 دي يعني داچي په دغه آیت کي بنسټيزي عقیدې ښودل سوي دي لکه
 توحید ، رسالت ، آخرت بیان او داسي نور ، کله ، چې به مشرکانو ته
 د توحید دعوت ورکړل سو دهغه احکامو دپلي کېدو دعوت به ورکړل
 سو کوم ، چې دالله ﷻ دلوري څخه نازل کړل سوي وه دوی به خپل
 پلرونه او نیکونه بهانه کړل ، چې زموږ دغه دشرک عقیده موږ ته
 دپلرونو او نیکونو څخه په میراث پاته ده ، موږ دهمدغه عقیدې پیروي
 کوو ، چې موږ ته راپاته ده ، د توحید عقیده موږ نه سو منلای حاصل
 داچي مشرکانو به ویل ، چې موږ په دغه بنيادي عقیدو کي لکه توحید
 او رسالت موږ دالله ﷻ دلوري څخه عقیده نه منو دخپلو پلرونو عقیده
 منو . زموږ په آند هم دا خبره ده ، چې په اسلامي دین کي په بنيادي
 عقیدو کي تقلید حرام دئ ، زموږ د فقه شریفی ټولو علماوو دا مسئله
 لیکلې ده ، چې په عقایدو او ضروري شيانو کي تقلید نه سي راتلای
 ځکه دا شيان نه دا جهاد محل کېدای سي او نه د تقلید ، د مثال په ډول
 امیر بادشاه بخاري رحمۃ الله علیه د تحریر اصول په شرح کي لیکي :

(فيما يحل الاستفتاء فيه) الاحكام الظنية لالعقلية المتعلقة بالاعتقاد فان المطلوب فيها العلم (علي) المذهب (الصحيح) فلا يجوز التقليد فيها بل يجب تحصيلها بالنظر الصحيح... (كوجوده تعالى).^(۱)

ژباړه : هغه مسائل ، چي پوښتنه پكښي كول جايز دي هغه ظني احكام دي ، نه هغه عقلي احكام دي ، چي په عقیده پوري اړه لري ځكه په دغه شيانو كي قطعي علم پكار دى ، همدا صحيح مذهب دى ، چي په اعتقاد كي تقليد جايز نه دى ، بلكي په دغه اعتقاد اتو كي اختيار او خپلواكي په صحيح استدلال اتو باندي پكار دى لكه دالله ﷻ وجود .

كوم تقليد ، چي په پورته آيت كي ياد سوى دى او بد تقليد ورته ويل سوى دى هغه تقليد دى ، چي زموږ امامانو هم ناجايز كړى دى او بد يې ورته ويلى دي لكه خطيب بغدادى رحمته الله عليه ، چي په اصول عقايد كي دغه تقليد ناجايز بللى دى او په پورتنى آيت باندي يې دليل ويلى دى.^(۲)

دوهمه خبره داده ، چي په پورتنى آيت كي الله ﷻ دتقليد بدى بيان كړې ده او ددغه تقليد دبدى لپاره يې دوه سببونه بنودلي دي لومړى داچي كافرانو دهغو احكامو څخه انكار كاوه كوم ، چي دالله ﷻ دلوري څخه نازلېدل ددغه نازل سوو احكامو پر ځاى يې دخپلو پلرونو اونيكه گانو باطل احكام منل يعنى دالهي احكامو څخه منكر وه كفري احكام يې منل ، دوهم سبب الله ﷻ دا بنودلى دى ، چي ددغه كافرانو پلرونه او نيكه گان د عقل او هدايت دواړو څخه خالي وه ، موږ ، چي كله تقليد كوو دغه دوه سببونه دواړه مفقود دي ځكه هيڅ يو مقلد داسي نه وايي

^۱: تيسير التحرير ، لامير بادشاه الحنفى رحمته الله عليه ج : ۴ ، ص : ۲۴۳ ، ذرياتو معلوماتو لپاره وگورئ: التقرير والتحبير لابن امير الحاج ، ج : ۳ ص : ۳۴۳ .
^۲: الفقه والمتفقه ، ج : ۲ ، ص : ۶۶ .

، چي مودې الهي احكام نه منو ، دالله ﷻ او رسول الله ﷺ خبره نه منو ، او پر خای يې دخپل مشريا امام خبره منو بلکي هر مقلد دخپل امام خبره دقرآن او حديث دشارح په توگه مني او بيا دهغه تشریح په رڼا کي په قرآن او حديث باندي عمل کوي ، همدا ډول دوهم سبب هم دلته مفقود دئ حکه کوم کسان ، چي دحق خښتنان دي هغوی بالکل ددې خبري څخه مخ نه اړوي ، چي هغه امامان ، چي تقلید يې کېږي که څه هم هر شومره اختلاف ورسره لري مگر ددغو امامانو عزت او منزلت ته په اهتمام سره قایل دي ، هيڅوک ددوی پر قدر او منزلت باندي سترگي نه پوتوي ، څوک ، چي ددوی تقلید دکافرانو دتقلید سره ايرېدي او دوی دکافرانو دگمراهانو پلرونو او نيکونو سره برابروي دا ډېره دظلم او گناه خبره ده.

۱۰ حبارو اورهبانو تقلید

۲: عینی خلک دامامانو پر تقلید باندي لاندی آیت دلیل وایي:

اتَّخَذُوا أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ. (۱)

ژباړه : دوی خپل علماء او تارک الدنيا زاهدان دالله ﷻ پر خای خپل خدايان گڼلي دي.

مخکي مودې پردې خبره باندي په تفصیل سره خبري کړي وې ، چي دیوه مجتهد تقلید په دې معنا نه دئ ، چي مجتهد دشرعی قانون بنسټ ایښودونکی دئ بلکي دمجتهد تقلید په دې معنا دئ ، چي نوموړی مجتهد دشرعی قانون شارح او تفصیل ورکونکی دئ نه داچي نوموړی

۱: توبه ، ایه : ۳۱.

مجتهد دقانون له سره جوړوي ، دداسي مجتهد اتباع په پورته معنا کېږي، مجتهد خپل ځان په ذاتي اعتبار سره واجب الاتباع نه بولي بلکي دقرآن او حدیث، چي ده کوم تشریحات او څرنگوالی کړی دی خلک دهغو تشریحاتو پیروي کوي، دغه مجتهد ته دشارع په سترگه نه گوري.

زما پر پورته تبصره باندي مولانا اسماعیل سلفي يو اعتراضیه مضمون لیکلی دی نوموړی عالم لیکلی دي، چي پورته تبصره په کت مت ډول هغسي ده لکه برېلویان، چي وایي: مور اهل قبور خدایان نه بولو، نه مزارونه او خانقاوي مستقل بالذات خدای بولو بلکي مور دلته مجازا خدای گڼو او یا دنائب عقیده لرو، او یا وایي، چي مور په دغه شیانو سره توسل کوو او یا وایي، چي دغه شیان واللہ جبار ته زمور شفاعت کوي او داسي نور خو دا ټوله شیان دشرک لاري خلاصوي، برېلویان دشرک دلارو دخلاصېدو لپاره ډول، ډول حیلې جوړوي نو په دې بنیاد پورته تبصره همداسي ده. (۱)

دپورتني سوال په جواب کي باید وویل سي، چي که برېلویانو د (بالذات) او یا (بالواسطه) استعمال غلط ځای کړی وي نو ددې معنا خو دانه ده، چي هر چا که د (بالذات) او یا د (بالواسطه) نوم یاد کړ، هغه نو دبرېلویانو په څېر کړنه کړې ده دلایله سپیناوي لپاره ویلای سو، چي علامه ابن تیمیة رحمۃ اللہ علیہ داسي څوک، چي دبرېلویت سایه لاهم باندي سوې نه وه هغه هم دغه اصطلاح یاده کړې ده او وایي:

۱: تحریک آزادي فکر، ص: ۱۳۸ دمولانا محمد اسماعیل سلفي لیکنه، مکتبه نذیریه، چیچا وطني.

انما يجب علي الناس طاعة الله ورسوله وهؤلاء اولو الامر الذين امر الله بطاعتهم ... انما تجب طاعتهم تبعا لطاعة الله ورسوله لاستقلالاً. (۱)

ژباړه: بېشكه دالله ﷻ او درسول الله ﷺ اطاعت پر خلكو باندي واجب دى، دعلم او او حكامو اطاعت هم الله ﷻ امر كړى دى... ددوى اطاعت دالله ﷻ او درسول الله ﷺ اطاعت تبعه دى، ددوى اطاعت مستقل بالذات نه دى.

علامه ابن تيمية رَحِمَهُ اللهُ بِهِ خَيْلَهُ مُسْتَقِلٌّ بِالذَّاتِ او بالواسطه اطاعت ياد كړى دى نو دې ته دبريلويانو په خبر فقره ويل كېږي.

علامه ابن تيمية رَحِمَهُ اللهُ بِهِ بَلْ حَايَ كِي فَرَمَايِي :

فطاعة الله ورسوله وتحليل ما احله الله ورسوله وتحريم ما حرمه الله ورسوله وايجاب ما اوجبه الله ورسوله واجب علي جميع الثقلين الانس والجن واجب علي كل احد في كل حال سرا وعلانية لكن لما كان من الاحكام ما لا يعرفه كثير من الناس رجح الناس في ذلك الي من يعلمهم ذلك لانه اعلم بما قال الرسول واعلم بمراده : فائمة المسلمين الذين اتبعوهم وسائل وطرق وادلة بين الناس وبين الرسول يبلغوهم ما قاله ويفهموهم مراده بحسب اجتهادهم واستطاعتهم ، وقد يخص الله هذا العالم من العلم والفهم ما ليس عند الاخر. (۲)

ژباړه: دالله ﷻ او درسول الله ﷺ اطاعت كول، كوم شيان، چي الله ﷻ او رسول الله ﷺ حلال كړي دي هغه حلال بلل، كوم شيان، چي الله ﷻ او رسول الله ﷺ حرام كړي دي هغه حرام بلل او هغه شيان، چي الله ﷻ او رسول الله ﷺ واجب بللي دي هغه واجب بلل - دغسي كړني پر انسان او پيري دواړو باندي واجب دي په پته او بنسكاره پر واجب دي مگر يوه خبره سته هغه داچي حيني داسي احكام سته، چي ډېر خلك نه

۱: فتاوى ابن تيمية رَحِمَهُ اللهُ بِهِ ، ج : ۲ ، ص : ۴۶۱.

۲: فتاوى ابن تيمية رَحِمَهُ اللهُ بِهِ ، ج : ۲ ، ص : ۲۳۹.

په پوهیږي نو هغه چا ته رجوع کوي ، چي هغه په دغو مسائلو باندي پوهیږي ځکه داسي علماء در رسول الله ﷺ په ویناو باندي ښه پوهیږي او مراد یې ښه ورته معلوم وي ، دمسلمانانو امامان ، چي دوی یې پیروي کوي په حقیقت کي دوی در رسول الله ﷺ او دخلکو ترمنځ دوسیلو حیثیت لري او درهنمود حیثیت لري ، دوی هڅه کوي ، چي مسلمانانو ته در رسول الله ﷺ لارښووني ورسوي او دخپل توان په اندازه دوی در رسول الله ﷺ د لارښوونو په اصلي مراد پوه کړي ، کله داسي وي ، چي الله ﷻ عینو خلکو ته داسي علم او فهم ورکړی وي ، چي دنورو سره نه وي .

تاسو ښه فکر وکړئ ، چي مقلدین له دې څخه زیات نور څه ووایي؟ د کتاب په پیل کي ، چي موږ دتقلید کوم حقیقت بیان کړی دی هغه یو وښته هم ددې څخه زیات نه دی .

حقیقت دادی ، چي دمستقل بالذات او بالواسطه ترمنځ توپیر کول هغه وخت غلط دی ، چي یوازې دغه توپیر دیوې بهانې په توگه استعمال کړل سي که نه نو پر بالواسطه باندي باید هغه احکام تطبیق کړل سي کوم ، چي پر بالواسطه باندي تطبیق کېږي . مقلدین بېخي ددې کار خلاف دي او یوازې دخولې خبره نه بلکي مخکي موږ پوره ددې خبري څرنګوالی وکړئ ، چي امامان بالذات واجب الاطاعة نه دي ، موږ دتقلید لپاره لاندي ټکي لازمي بللي دي :

۱ : ددین په بنسټیزو عقایدو کي تقلید جایز نه دی .

۲ : ددین ، چي کوم احکام دتواتر په طریقه سره ثابت دي په هغو کي دهیچا تقلید نه سي کېدای او نه جایز دی .

۳ : دقرآن او حدیث ، چي کوم نصوص قطعي الدلالت دي او څه معارض نه لري په هغه کي دهیڅ امام تقلید ته اړتیا نه سته .

۴: تقلید یوازې د دې لپاره دى، چې د قرآن یا حدیث د کوم متن څخه خو معناوي اخیستل کېږي نو په دغو معناوو کې د یوې د ټاکلو لپاره د دې پرځای، چې خپل ذهن او فکر په کار واچول سي دیوه مجتهد او امام نظر ومنل سي، اعتماد پر وسي او عمل باندي وکړل سي.

۵: د ټول مسلمان امت له آنده ټوله مجتهدین د گناه څخه پاک دي او د خطا څخه پاک نه دي ځکه کېدای سي د دوی په اجتهادي کړنو کې د خطا احتمال شتون ولري.

۶: که کوم متبحر عالم دیوه مجتهد خبره وويني، چې د صحیح او صریح حدیث څخه خلاف وي، معارض هم نه ولري نو د شرایطو په نظر کې نیولو سره، چې بیان یې په پوره ډول مخکې تیر سو - دغه عالم به د مجتهد خبره پریږدي او پرده باندي واجب ده، چې په هغه صحیح حدیث باندي عمل وکړي.

که د دغه خبرو سره بیا هم تقلید شرک وي او پردې کار باندي دا الزام لگول کېږي، چې مقلدینو خپل عالمان خدایان گڼلي دي او د شرک و عید ورته اورېدل کېږي نو بیا په دنیا کې کوم داسې کار سته، چې د شرک څخه خالي وي.

کوم کسان، چې تقلید نه کوي هغو ته هم هیڅ چاره نسته، چې په یو ډول نه په یو ډول، په یو حیثیت نه په یو حیثیت په تقلید اخته کېږي ځکه غیر مقلدین ټوله داسې نه دي، چې د مور دنس څخه عالم پیدا سوی دى، نه هر څوک عالم جوړېدای سي، که عالم هم سي نو هرځای ده ته د قرآن او حدیث ذخیره په لاس نه سي ورتلای لکه د غیر مقلدینو عام خلک، چې د خپلو علماوو څخه پوښتني کوي.

غیر مقلدینو، چې کومي فتاواوي نشر او خپرې کړي دي لومړی خو یې د ټولو مسائلو لپاره دلایل نه دي ویلي که یې ویلي هم وي نو عام

خلک ، چیري ددې فیصله کولای سي ، چي ددوی دغه دلایل صحیح دي او که صحیح نه دي له همدې امله دعلماوو پر فهم او ذکاوت باندي اعتماد کول همدا دتقلید نوم دی.

کوم خلک ، چي دغیر مقلدینو علماء دي هغه دي په انصاف سره دا خبره وکړي ، چي دوی دهرې مسئلې دحل لپاره دقرآن او حدیث څخه مسئله استنباط کولای سي ، دوی دومره توانايي لري ، چي دا کار ترسره کړي ، دوی که ددغه پوښتني په جواب کي پر حقیقت سترگي پټي نه کړي په انصاف جواب ووايي نو ددوی جواب به منفي وي . بنسکاره خبره ده ، چي دغه غیر مقلدین علماء خپله دقرآن او حدیث څخه دمسائلو استنباط نه سي کولای بلکي دوی هم دپخوانیو علماوو کتابونو ته رجوع کوي خو یوازي دومره توپیر لري ، چي دوی دحنفي ، مالکي ، حنبلي او شافعي علماوو پرځای دابن تیمیة ، ابن حزم ، ابن القیم او قاضي شوکاني په څېر علماوو ته مراجعه کوي ، دوی په هره مسئله کي ددغه علماوو څېرني رانقلوي او دمسللې حل په کوي ځکه دوی وایي ، چي پورتنی علماء دقرآن او حدیث ښه عالمان وه ، دوی وایي ، چي ددغه علماوو ویناوي دقرآن او حدیث سره ټکر نه لري .

همدا ډول که دغه غیر مقلدینو علماوو ته ددې زمانه مساعده ، چي دحدیثو ذخیره هرځای په لاس ورسې نو بیا ددوی سره خپله ځاني پوهه نسته بلکي دوی دحدیث دمعلومولو لپاره دجرح او تعدیل دامامانو تقلید کوي دمثال په ډول ځیني وخت غیر مقلدین علماء یو حدیث رد کړي او وایي ، چي دا حدیث ضعیف دی ، که دده څخه پوښتنه وسي ، چي ددې حدیث دضعف لپاره ته څه دلیل لري ؟ نو دی په جواب کي فقط دومري وایي ، چي فلاني محدث دا حدیث ضعیف بللی دی ، یا پر فلاني راوي باندي فلاني محدث جرح کړې ده کوم کسان ، چي دجرح

او تعدیل په کتابونو کې معلومات لري هغو ته معلومه ده ، چي هر وخت د جرح او تعدیل په کتابونو کې د جرح او تعدیل لپاره دلایل موجود نه وي بالاخره ددغه فن د عالمانو پر تحقیق باندي اعتماد کېږي ، کله داسي وي ، چي دیوه صحیح حدیث په مقابل کې بل په صحیح سند حدیث راغلی وي نو غیر مقلدین حضرات دغه دوهم حدیث له دې امله ردوي ، چي فلاني محدث دغه حدیث ته معلول یا مرجوح ویلي دي اوس نو که دغسي کرني ته تقلید نه ویل کېږي نو څه ورته ویل کېږي؟ که څوک په دغه موضوع کې پردوی باندي لاندنی آیت دلیل ووايي:

اَتَّخَذُوا أَحْبَابَهُمْ وَرُءْبَانَهُمْ أَرْبَابًا مِّنْ دُونِ اللَّهِ. (۱)

ژباړه : دوی خپل علماء او تارک الدنيا زاهدان دالله ﷻ پرځای خپل خدایان گڼلي دي.

غیر مقلدین به پرته له دې څخه ، چي په جواب کې لاندی خبره وکړي بله دلیل نه لري :

موږ ، چي دا حدیثو په صحت او ضعف کې د جرح او تعدیل د علماوو او نورو محدیثینو تقلید کوو یوازې یې له دې امله کوو ، چي دوی د فن ماهرین بولو مستقل بالذات ددوی اطاعت واجب نه بولو . حقیقت دادی ، چي دژوند یوه برخه هم د تقلید څخه خالي نه ده که ، چیري تقلید په پوره ډول منعه کړل سي نو ددین او دنیا دواړه کارونه به یوهم پر مخ ولاړ نه سي .

د حضرت عدی بن حاتم رضی الله عنه حدیث

۱: توبه ، آیه : ۳۱.

۳: کوم کسان، چي دتقلید خخه مخالف دي هغو لاندي دعدی بن حاتم رضی اللہ عنہ حدیث ددلیل په توگه زیات بیانوي:

عَنْ عَدِيِّ بْنِ حَاتِمٍ قَالَ أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ وَفِي عُنُقِي صَلِيبٌ مِنْ ذَهَبٍ فَقَالَ يَا عَدِيُّ اطْرَحْ عَنْكَ هَذَا الْوَلَنْ وَسَمِعْتُهُ يَقْرَأُ فِي سُورَةِ بَرَاءَةِ { اتَّخَذُوا أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ } قَالَ أَمَا إِنَّهُمْ لَمْ يَكُونُوا يَعْبُدُونَهُمْ وَلَكِنَّهُمْ كَانُوا إِذَا أَحْلَوْا لَهُمْ شَيْئًا اسْتَحَلُّوهُ وَإِذَا حَرَّمُوا عَلَيْهِمْ شَيْئًا حَرَّمُوهُ. (۱)

ژباړه: حضرت عدي بن حاتم رضی اللہ عنہ فرمايي: زه درسول الله صلی اللہ علیہ وسلم حضورته راغلم زما دسرو زرو صلیب په غاړه و، رسول الله صلی اللہ علیہ وسلم راته وفرمايل: اي عدي! دا بت وغورځوه او ما واورېدل، چي رسول الله صلی اللہ علیہ وسلم لاندي مبارک آیت لوستی:

اتَّخَذُوا أَحْبَارَهُمْ وَرُهَبَانَهُمْ أَرْبَابًا مِنْ دُونِ اللَّهِ. (۲)

ژباړه: اهل کتابو خپل علماء او تارک الدنيا زاهدان دالله جبارکالہ پرځای خپل خدايان گڼلي دي.

بيا رسول الله صلی اللہ علیہ وسلم وفرمايل: اهل کتابو دخپلو علماوو او راهبانو پرستش نه کاوه بلکي کله، چي به هغو کوم شي ورته حلال کړ، دوی به هم حلال ورته ويل او کوم شی، چي به علماوو او راهبانو ورته حرام کړ، دوی به هم حرام ورته ويل.

حقیقت دادی، چي ددغه حدیث دتقلید دامامانو سره هیڅ اړه نسته دراهبانو او امامانو توپیر په پوره ډول سره بیان سو لکه دمخکني اعتراض په جواب کي چي یې سپیناوی وسو خو دلته فقط دومره خبره

۱: رواه الترمذي، ح: ۳۰۲۰.

۲: توبة، آية: ۳۱.

زیاتول لازمي بولم، چي درسول الله ﷺ مبارک ارشاد دهغه اهل کتابو په اړه دئ، چي هغو دحلالو او حرامو واک او اختیار خپلو عالمانو او راهبانو ته ورکړی وو، هغو خپل راهبان او پادریان دخپل قانون شارح نه بلکي بالذات دقانون جوړونکي بلل او دا یې عقیده وه، چي ددوی پادریان او راهبان بېخي دهر ډول گناه څخه معصوم او پاک دي، دوی دحلالو او حرامو پوره اختیار خپلو پادریانو او راهبانو ته ورکړی و، دلاسیپناوي په موخه ویلای سو، چي انسائیکلوپیدیا برناتپانیکا دپاپ دصلاحیتونو په اړه داسي ليکي:

پاپ دعقایدو اړونده دمقتدر اعلي په حیثیت سره دهغه دلیل (AUTHORITY) او هغه دسپېڅلتیا (Infallblity) لرونکی دئ، چي ټولي کلیسا ته په مجموعي توگه حاصل دئ ځکه پاپ دقانون جوړونکی (legislstor)، همدا ډول دقاضي په څېر پوره اختیارات لري، چي دکلیساوو اجتماعي کونسل، چي یې لري. دپاپ اقتدار اعلي او حقوق لازمي دي په دې ډول، چي دی دهر ډول گناه څخه معصوم وگنل سي او دا حق ورکړل سي، چي دټولو عقیده والو دعقاید اختیار لرلای سي او تغیر پکښي راوستلای سي. (۱)

همدا ډول په پورتنی کتاب کي دپاپ دمعصومیت تشریح داسي سوې:

:ده

۱: انسائیکلوپیدیا برناتپانیکا، ج: ۱۸، ص: ۲۲۲، ۲۲۳. مقاله پاپ، سنه ۱۹۵۰.

(رومن کاتولیک چرچ) د پاپ په پوره معصومیت قایل دی ، بنسټیز مفهوم یې دادی ، چې پاپ کله د ټولو اهل عقیده لپاره کوم فرمان صادر کړي حتمي ده ، چې پاپ به هیڅ ډول غلطی نه وي کړي. (۱)

۱: تاسو وگورئ ، چې عیسایانو خپلو پاپانو ته کوم صلاحیتونه ورکړي وه او اوس یې هم ورکوي ، ایا ددې صلاحیتونو نسبت دمجتهدینو امامانو سره کېدای سي؟ (معاذ الله) هیڅکله نه. انساکلوپیدیا برناتیکا پاپ د پوره حجت په توگه مني او زموږ دامامانو قول هیڅکله په شریعت کې د حجت په توگه نه منل کېږي لکه د کتاب په پیل کې ، چې د تقلید په تعریف کې دا خبره بېخي څرگنده سوه .

۲ : پاپ په پوره توگه داسې اختیار لري ، چې د ټولو اهل عقیده لپاره داسې فرمان صادر کي ، چې په پوره ډول نافذ سي ددې برعکس مقلدین دمجتهدینو تقلید په عقایدو کې بېخي نه مني .

۳ : پاپ په خپل عیسایي مذهب کې د قانون جوړونکي په توگه منل سوی دی خو په اسلام کې مجتهد بېخي ددې حق نه لري ، چې قانون جوړونکی وبلل سي بلکې د شرعي قانون شارح بلل کېږي لکه مخکې ، چې یې پوره تفصیلي بیان تېر سو .

۴ : عیسویان خپل پاپان بېخي معصوم او پاک گڼي خو ټول مقلدین عقیده لري ، چې زموږ دامامانو اجتهاد هر ډول ، چې وي ددې امکان سته ، چې پکښې سهو او خطا راسي یعنی خپل امامان په یقیني ډول سره معصوم نه گڼي بلکې ظنایې معصوم گڼي .

۱: انسائیکلوپیدیا برناتیکا ، ج : ۱۸ ، ص : ۲۲۲ ، ۲۲۳ . مقاله معصومیت .

(AUTHORITY)

۵: په عیسوي مذهب کي پاپ پوره اختیار لري، چي دخپلو اهل عقیده په عقایدو کي تغیر راولي او بیا اهل عقیده هیڅ حق نه لري، چي یو ورېنسته مخالفت وکړي خو ددې څخه برخلاف زموږ په مذهب کي مقلد ته ددې مجال سته، چي په خاصو وختونو کي دخاصو شرطونو په وجود کي خپل مذهب پرېږدي لکه مخکي، چي یې بیان دتقلید ددرجو تر عنوان لاندې وسو.

که څوک پورته پنځه فرقونه مطالعه کړي نو ثابت به سي، چي زموږ دتقلید او دعیسایانو دتقلید ترمنځ دمخکي او اسمان فرق دی نو داچي دومره فرق سته نو بیا څنگه څوک پر موږ باندي دعدي بن حاتم رضی اللہ عنہ حدیث تطبیقوي دا بیا جلا خبره ده، چي څوک په تقلید کي دومره جامد وي، چي په هیڅ صورت کي دخپل امام خبره نه پرېږدي قرآن او حدیث یې بڼخي هېر وي خپل مجتهد قانون جوړونکی بولي اودخپل امام په اړه داسي عقیده لري لکه عیسویان، چي یې دپاپ په اړه لري په داسي حالت کي نو بیا هیڅ شک نسته، چي دعدي بن حاتم رضی اللہ عنہ حدیث پر داسي چا باندي صادق دی او هغه وعید دغسي کس لره هم سته.

د حضرت عبدالله بن مسعود رضی اللہ عنہ سپېڅلي وينا

۴: غیر مقلدین زیات ځایونه د عبدالله بن مسعود رضی اللہ عنہ حدیث هم ددلیل په توگه وړاندي کوي، چي دی مبارک فرمایي:

لا یقلدن رجل رجلا دینه ان آمن، آمن وان کفر، کفر.

ژباړه : خامخا دي یو کس د بل کس په دین کې داسې تقلید نه کوي ، چې هغه ایمان راوړي دی هم ایمان راوړي که هغه کافر سي نو دی هم کافر سي .

غیر مقلدین د تقلید په بدې کې د ابن مسعود رضی الله عنه پورته وینا بیانوي ، ددوی څخه زموږ سوال دادی ، چې دغه تقلید ، چې ابن مسعود رضی الله عنه بیان کړی دی دې ته څوک جایز تقلید وایي؟ ځکه دغه تقلید په ایمانیاتو کې دی او موږ وړاندي څو حُلي ويلي وه ، چې په ایمانیاتو کې تقلید کول جایز نه دی داچې د شرعي احکامو د معلومولو لپاره داسلافو تقلید دی په دې اړه خپله د عبدالله بن مسعود رضی الله عنه لاندې مبارک ارشاد مطالعه کړئ :

وعن ابن مسعود قال : من كان مستنًا فليسن . من قد مات فإن الحي لا تؤمن عليه الفتنة . أولئك أصحاب محمد صلى الله عليه وسلم كانوا أفضل هذه الأمة ... فاعرفوا لهم فضلهم واتبعوهم على آثارهم وتمسكوا . بما استطعتم من أخلاقهم وسيرهم فإنهم كانوا على الهدى المستقيم . (١)

ژباړه : کوم کسان ، چې اتباع کول غواړي نو دهغه چا پیروي دي وکړي ، چې وفات سوي دي ځکه پر ژوندو باندي ددې باور نه سي کېدای ، چې دوی به په فتنه کې نه اخته کېږي ، هغه کسان ، چې پیروي یې باید وسي هغه درسول الله صلی الله علیه و آله اصحاب دي ، درسول الله صلی الله علیه و آله اصحاب دده صلی الله علیه و آله دامت غوره خلک دي ... نو تاسو دهغو قدر وپېژنئ ، ددوی د آثارو پیروي وکړئ څو ، چې مو په توان وي ددوی داخلاقو او سیرت پوره پابندي وکړئ ځکه دوی هغه خلک دي ، چې پر سیده لاره باندي برابر دي .

١ : مشکوة المصابیح ، ج : ١ ، ص : ٣٢ باب الاعتصام بالكتاب والسنة .

دمجتهدينو امامانو ويناوي

۵: حيني غير مقلدين خلک د دليل په توگه دامامانو داخبره هم کوي ،چي مجتهدين امامان خپله داخبره کوي ،چي تاسو تر هغه بريده زموږ خبره مه منئ شو ،چي دليل مو نه وي معلوم کړي او که زموږ خبره د حديث څخه مخالفه وه پر دېواله يې وغورځوي نو بيا تاسو ولي ددوی خبره ټينگه نيولې ده او دليل يې نه معلوموي؟

دپورته خبري اړونده که په انصاف او حقيقت خوښوني سره نظر وسي نو معلومه خبره ده ،چي دامامانو خطاب هغه کسانو ته دئ ،چي هغوی خپله مجتهدين او داجتهاد شرطونه پکښي موجود وي ، هغه کسانو ته يې خطاب نه دئ ،چي هغوی داجتهاد دورتيا څخه محروم وي لکه شاه ولي الله رحمته الله عليه ،چي په دې اړه ليکي:

اما يتم فيمن له ضرب من الاجتهاد ولو في مسألة واحدة وفيمن ظهر عليه ظهورا بينا ان النبي صلى الله عليه وسلم امر بكذا ونهي عن كذا وانه ليس بمنسوخ اما بان يتبع الاحاديث واقوال المخالف والموافق في المسئلة او بان يرى جما غفيرا من المتبحرين في العلم يذهبون اليه ويرى المخالف له لا يمتنع الا بقياس او استنباط او نحو ذلك فحينئذ لاسبب لمخالفة حديث النبي صلى الله عليه وسلم الا نفاق خفي او حقد جلي. (۱)

ژباړه : دامامانو دا ويناوي دهغه چا په اړه صادقې ،چي په اجتهاد کولو کي څه وړتيا ولري که څه هم دده دغه وړتيا په يوه مسئله کي وي او هغه څوک ،چي ده ته درسول الله صلى الله عليه وسلم بيان څرگند وي ،چي رسول الله صلى الله عليه وسلم دفلاني شي امر کړي دئ او دفلاني شي څخه يې منعه کړې ده

۱: حجة الله البالغة ، ج : ۱ ، ص : ۱۵۵ ، باب حكاية الناس قبل المائة الرابعة وبعدها.

او دا ورته څرگنده وي ، چي در رسول الله ﷺ دغه حدیث منسوخ نه دی ، یا د ټولو حدیثو د څېړني وروسته ، د ټولو موافقو او مخالفو دلایلو دمعلوماتو وروسته دې پایلي ته رسېدلی وي ، چي ددې حدیث دنسخي لپاره هیڅ دلیل نسته ، او یا یوه لویه ډله د جیدو علماوو وویني ، چي عمل په کوي او ورته څرگنده سي ، چي ددې حدیث څخه مخالفت که څوک کوي د قیاس پرته بل هیڅ دلیل نه لري په داسي حال کي ، چي در رسول الله ﷺ د حدیث څخه مخالفت د پټ منافقت او بې عقلۍ پرته بل شی نه سي جوړېدای .

په هر صورت پورتنۍ خبره بېخي څرگنده ده ، چي نور څرنگوالي ته هیڅ اړتیا نه لري . که ، چيري دامامانو پورتنۍ خبره په دې معنا وي ، چي تقلید بېخي جایز نه دی نو ددوی خپل ژوند دداسي ډېرو پیښو څخه ډک دی ، چي خلکو به ددوی څخه پوښتني کولې دوی به دڅه دلیل پرته جوابونه ورکول که ، چيري تقلید ددوی په آند جایز نه وای نو دوی به ددې تقلید سبب نه جوړېدای .

همدا ډول ددوی نوري هم داسي ډېري ویناوي سته ، چي دهغو څخه په ښکاره څرگندیږي ، چي دوی دعامو خلکو لپاره تقلید لازمي بولي دساري په ډول ددوی مبارکانو څو ویناوي رانقلوو :

۱ : په کفایة شرح هداية کي لیکل سوي دي :

واذا كان المفتي علي هذه الصفة فعلي العامي تقليده وان كان المفتي اخطا في ذلك ، ولا معتبر بغيره هكذا روي الحسن عن ابي حنيفة رضي الله عنه وابن رستم رضي الله عنه عن محمد رضي الله عنه وبشر بن الوليد رضي الله عنه عن ابي يوسف رضي الله عنه . (۱)

۱ : کفایة شرح هداية ، کتاب الصوم ، ماخوذ من خیر التتقید ، مؤلفه حضرت مولانا خیر محمد صاحب رضي الله عنه

ژباړه : که ، چیري په مفتي کي دا صفت موجود وي يعني مجتهد وي نو په عامي سرې باندي يې تقلید لازم دی ، که څه هم مفتي خطا وتلی وي ، همدا خبره امام حسن رضی اللہ عنہ دامام ابو حنیفہ رضی اللہ عنہ څخه ، ابن رستم رضی اللہ عنہ دامام محمد رضی اللہ عنہ څخه او بشیر بن ولید رضی اللہ عنہ د ابویوسف رضی اللہ عنہ څخه را نقل کړې ده .

۲ : دامام ابویوسف رضی اللہ عنہ دا خبره مخکي تېره سوې ده ، چي دی فرمایي :

علي العامي الاقتداء بالفقهاء لعدم الاهتداء في حقه الي معرفة الاحاديث. (۱)

۳ : دامام احمد بن حنبل اړونده علامه ابن تیمیة رضی اللہ عنہ داسي نقل کړی دی :

ويامر العامي بان يستفتي اسحق رضی اللہ عنہ واباعبيد رضی اللہ عنہ واباثور رضی اللہ عنہ وابامصعب رضی اللہ عنہ وينهي العلماء من اصحابه كابي داود رضی اللہ عنہ وعثمان بن سعيد رضی اللہ عنہ وابراهيم الحربي رضی اللہ عنہ و ابي بكر الاثرم رضی اللہ عنہ و ابي زرعة رضی اللہ عنہ و ابي حاتم الجستاني رضی اللہ عنہ ومسلم رضی اللہ عنہ وغيره ان يقلدوا احدا من العلماء ويقول عليكم بالاصل بالكتاب والسنة (۲)

ژباړه : امام احمد بن حنبل رضی اللہ عنہ عامو خلکو ته امر کاوه ، چي د اسحق رضی اللہ عنہ ، اباعبيد رضی اللہ عنہ ، اباثور رضی اللہ عنہ او ابامصعب رضی اللہ عنہ څخه دمستلو پوښتني وکړي او خپل ملگري يې لکه ابي داود رضی اللہ عنہ ، عثمان بن سعيد رضی اللہ عنہ ، ابراهيم الحربي رضی اللہ عنہ ، ابي بكر الاثرم رضی اللہ عنہ ، ابي زرعة رضی اللہ عنہ ، ابي حاتم الجستاني رضی اللہ عنہ ، مسلم رضی اللہ عنہ او داسي نوريې د تقلید کولو څخه منعه کول او هغو ته به يې امر کاوه ، چي تاسوته واجب ده ، چي دقرآن او حديث څخه دمستلو استنباط وکړئ .

۱ : هداية ، ج : ۱ ، ص : ۲۲۶ ، باب مايوجب القضاء والكفارة .

۲ : فتاوى ابن تیمیة ، ج : ۲ ، ص : ۲۴۰ .

دعلامه ابن تیمیة رحمۃ اللہ علیہ دپورتنی عبارت څخه په څرگندو الفاظو معلومېږي، چې هغه کسان دتقلید څخه منعه کړل سوي دي، چې دامام احمد بن حنبل رحمۃ اللہ علیہ خاص شاگردان وه، جلیل القدره محدثین وه او په پوره ډول یې ددې وړتیا درلوده، چې خپله اجتهاد وکړي، هغه کسانو ته، چې دا اجتهاد وړتیا نه لري نه یوازې، چې دتقلید اجازه ورته سوي ده بلکې دتقلید کولو امر ورته سوی دی او دا ورته ویل سوي دي، چې تاسو شرعی مسئلې دیادو علماوو څخه پوښتنئ.

دعامو خلکو لپاره تقلید واجب دی دا وجوب یې داسې اتفاقي امر دی، چې دمعتزله ډلې پرته هیچا مخالفت ورسره نه دی کړی لکه، چې علامه سیف الدین آمدی رحمۃ اللہ علیہ لیکي:

العامة ومن ليس له اهلية الاجتهاد وان كان محصلا لبعض العلوم المعتبرة في الاجتهاد يلزمه اتباع قول المجتهدين والاخذ بفتواه عند المحققين من الاصوليين ومنع من ذلك بعض معتزلة البغداديين.^(۱)

ژباړه: عامي سړی او هغه چاته، چې دا اجتهاد وړتیا نه لري که څه هم په ځينو معتبرو علومو کې مهارت لري - واجب ده چې دمجتهدينو پيروي وکړي، په فتوا يې عمل وکړي، دمحققينو اصولينو علماوو همدا مسلک دی، البته ځينو بغداد والو معزلوو ددې کار منعه کړې ده.

علامه خطیب بغدادی رحمۃ اللہ علیہ وروسته تردې، چې دعامي سړي لپاره یې دتقلید وجوب بیان کړی دی لیکلي یې دي:

۱: احکام الاحکام للامدی رحمۃ اللہ علیہ ج: ۴، ص: ۱۹۷، قاعده نمبر: ۴، باب نمبر: ۳، مسئله نمبر: ۲، دزیاتو معلوماتو لپاره وگورئ: المستصفی للامام غزالي رحمۃ اللہ علیہ، ج: ۲، ص: ۱۲۴، فن نمبر: ۲، قطب نمبر: ۴.

وحكى عن بعض المعتزلة انه قال لا يجوز للعامة العمل بقول العالم حتى يعرف علة الحكم ... وهذا غلط لانه لا سبيل للعامة الي الوقوف علي ذلك الا بعد ان يتفقه سنين كثيرة ويخالط الفقهاء المدة الطويلة ويتحقق طرق القياس ويعلم ما يصححه ويفسده وما يجب تقديمه علي غيره من الادلة وفي تكليف العامة بذلك تكليف ما لا يطبقونه ولا سبيل لهم اليه. (۱)

ژباړه : د ځينو معتزلوو څخه داسي حكايت سوي دى ، چي عامي سړي ته د عالم په قول باندي عمل كول جايز نه دي څو ، چي دهغه حكم علت ورته معلوم سوي نه وي... او دامسلك غلط دى ځكه عام سړي بېخي ددې لاره نه لري ، چي پر علت باندي علم راوړي مگر وروسته تردې ، چي ډېر كلونه علم حاصل كړي او ډېره زمانه د فقهاوو كرامو سره واوسېږي ، د قياس طريقي زده كړي ، همدا ډول صحيح او فاسد قياس سره توپير كړي او دا ورته معلومه سي ، چي كوم دليل تر دوهم دليل مقدم دى دا ډول تكليفونو د عامو لپاره ناشوني دي او ددوى دتوان څخه وتلى كار دى.

يوه خبره د يادونې وړ ده هغه دا چي په كوم چا كې ، چي دا جهاد او صاف موجود وي ايا د عسي كس ته تقليد كول جايز دي كه يا؟ په جواب كې بايد وويل سي ، چي په دغه تقليد كې د علماوو اختلاف دى لكه علامه خطيب بغدادى رحمته الله عليه ، چي د سفیان ثوري رحمته الله عليه مسلك را نقل كړى دى ، چي دده له آنده دغه تقليد جايز دى ، دامام محمد رحمته الله عليه مسلك هم دادى ، چي يو څوك تر دده زيات عالم و تقليد كول يې جايز دي خو علامه ابن تيمية رحمته الله عليه بيا د داسي چا لپاره تقليد جايز نه بولي لكه سفیان ثوري رحمته الله عليه ، چي دى ، همدا ډول دامام شافعي او امام احمد بن

۱: الفقيه والمتفقه للخطيب البغدادي رحمته الله عليه ، ج : ۲ ، ص : ۶۹ ، ط : دارالافتاء رياض.

حنبل له آنده هم پورته تقلید یعنی دمجتهد لپاره تقلید کول ناجایز بولي. (۱)

مولانا عبدالحی لکهنوی رحمۃ اللہ علیہ د شمس لائمه حلوانی په ترجمه کې دا قول رانقل کړی دی، چې فرمایي:

وقد روي عن الامام الاعظم رحمۃ اللہ علیہ جواز التقليد المجتهد بمن هو اعلم منه. (۲)

ژباړه: دامام اعظم رحمۃ اللہ علیہ څخه روایت سوی دی، چې مجتهد ته د داسې چا تقلید جایز دی، چې هغه ترده زیات عالم وي.

ددغه موضوع پوره تفصیل د اصول فقه په کتابونو کې موجود دی. (۳)
حاصل دا چې هغه څوک، چې مجتهد وي دده لپاره تقلید کول جایز دي او که نه دي؟ په دې موضوع کې د علماوو ترمنځ اختلاف سته او دا چې غیر مجتهد به تقلید کوي په دې موضوع کې د ځینو معتزلوو پرته بل هیچا اختلاف نه دی کړی بلکې د عام سړي لپاره تقلید کول بېخي لازم دی.

عام سړی به څنگه مجتهد پېژني؟

۶: موږ د کتاب په پیل کې ویلي وه، چې د دواړو ډولونو تقلید حقیقت دادی، چې څوک خپله مستقیماً د قرآن او حدیث څخه د مسائلو استنباط

۱: فتاوی ابن تیمیة رحمۃ اللہ علیہ، ج: ۲، ص: ۲۴۰.

۲: التقليقات السنية علي تراجم الحنفية، ص: ۹۶، دخير التنقيد څخه اخیستل سوی.

۳: لکه فواتح الرحمت شرح مسلم الثبوت، ص: ۱۳۰. المستصفي للغزالي رحمۃ اللہ علیہ، ج: ۲، ص: ۱۲۱، فن نمبر: ۱، قطب نمبر: ۴.

نه سي کولای نو هغه به دبل عالم ، چي دغه کار کولای سي تقلید به یې کوي او دده پر فهم ، بصیرت او استنباط به اعتماد کوي .

پر دې خبره باندي ځينو خلکو دانیوکه کړې ده ، چي څوک دیو چا تقلید کوي یعنی یو عام او ناپوه سړی ، چي کله دیو چا تقلید کوي نو دی به څنگه معلوموي ، چي دغه کس یقیناً عالم او مجتهد دی او ددې وړتیا لري ، چي دقرآن او حدیث څخه مستقیماً دمسئلو استنباط وکړي؟^(۱)

دپوتني سوال په جواب کي یوازي مور د امام غزالي رحمته الله علیه لاندې عبارت رانقلوو او لاندنی عبارت د جواب لپاره کافي بولو :

فان قيل... العامي يحكم بالوهم ويغتر بالظواهر وربما يقدم المفضل على الفاضل فان جاز ان يحكم بغير بصيرة فليظنر في نفس المسئلة وليحكم بما يظنه ، فلمعرفة مراتب الفضل ادلة غامضة ليس دركها من شان العوام؟ وهذا سوال واقع ولكننا نقول : من مرض له طفل وهو ليس بطبيب فسقاه دواء لبراهه كان متعديا مقصرا ضامنا ولو راجع طبيبا لم يكن مقصرا ، فان كان في البلد طبيبان فاختلفا في الدواء فخالف الافضل عد مقصرا ويعلم فضل الطبيين بالتواتر الاخبار وبادعان المفضل له وبتقدمه بامارات تقيدته غلبة الظن فكذلك في حق العلماء يعلم الافضل بالتسامع وبالقرائن عن نفس العلم ، والعامي اهل له فلا ينبغي ان يخالف الظن بالتشهي ، فهذا هو الاصح عندنا ولا ليق بالمعني الكلي في ضبط الخلق وبلحام التقوي والتكليف .^(۲)

ژباړه : که دانیوکه وسي ، چي عام خلک په اوهامو فيصلې کوي او په ظاهري شیانو باندي دوکه کېږي ، کله داسي هم وي ، چي مفضل تر فاضل غوره گڼي اوس نو که دبصیرت پرته دپړېکړې اجازه ورکړل سي

^۱ : تحریک ازادي فکر ، دمولانا محمد اسماعیل سلفي رحمته الله علیه لیکنه . ص : ۱۴۰

^۲ : المستصفي للامام الغزالي رحمته الله علیه ، ج : ۲ ، ص : ۱۲۶ ، ط : مصر ، سنة ۱۳۵۶ ، قبيل الفن الثالث من القطب الرابع .

نو په اصل مسئله کې هم په خپل ظن او گومان سره فیصله کوي ځکه د اصل مسئلې په درک کې ډېرو پېچلو او گرانو دلایلو ته اړتیاسته او دا کار عوام خلک نه سي کولای؟

دپورته سوال په جواب کې باید ووايو ، چي که ديو سړي زوی ناجوره سي ، خپله طبيب نه وي او په خپله رایه او نظر باندي زوی ته دوا ورکړي په دغه وخت کې نوموړی کس ته ظالم او تېری کونکی ويل کېږي ک ، چيري يې زوی ته بدې پایلي ورسېدې دی يې مسؤل دی خو که دغه سړی خپل ناروغه زوی طبيب ته بوزي بيا پرده باندي هيڅ الزام اونیوکه نسته ، همدا ډول ک ، چيري په بناړ کې دوه طبيبان وي ، یو طبيب تکړه وي ، بل کمزوری وي او په خپل منځ کې په نظر کې اختلاف ولري په دغه کې که نوموړي سړي دتکړه طبيب پرځای خپل ناروغه زوی کمزوري طبيب ته وروستی بيا تر نیوکی او الزام لاندي دی ، داچي عام سړي ته به تکړه طبيب څنگه معلومېږي بنکاره خبره ده ، چي دتکړه طبيب تکړه والی په مشهورو او متواتر خبره سره معلومېږي اويا داچي یو طبيب دهغه بل طبيب نظر او خبره ومني دستي معلومېږي ، چي هغه طبيب تکړه دی ، چي خبره يې ومنل سوه ، دطبيب دمعلومېدو لپاره دغه دوې علامې دي ، دې ته ورته نوري هم ډېري علامې لري ، چي یو عام سړی دتکړه طبيب مهارت او پوهه ځانته په معلوموي .

دعلماوو اړونده هم دغسي پرېکړه ده يعني داچي ديوه عالم مهارت او تکړه والی دده دمشهورو او متواترو نښو څخه څرگنديږي ، عام سړي ته لازمه نه ده ، چي دعالم دعلم دي پوره تحقيق وکړي اونه هم کولای سي ، همدا لامل دی ، چي که عام سړي ته یو عالم په خپل گومان او نظر بڼه ورغلی نو ده ته دنفسي خواهشاتو پر بنياد باندي دهغه عالم څخه

مخالفت پکار نه دی همد ا طریقہ زمور په آند صحیح ده او د الله ﷻ
 دمخلوق د قابو کولو لپاره او ددوی په شرعی احکامو کي د پابندی
 لپاره زمور په آند دغه ډېره غوره طریقہ او مناسب طرز العمل دی.

ایا تقلید کول عیب دی؟

۷: د کتاب په پیل کې موږ ډېر داسې روایتونه رانقل کړي وه، چې دا خبره یې ثابتول، چې تقلید کول د اصحابانو په زمانه کې هم رواج و، د اصحابانو په زمانه کې، چې به کوم کس اجتهاد نه سوای کولای نو هغه اصحابانو مبارکانو ته به یې رجوع کول، چې هغوی به ښه فقهاء وه او اجتهاد به یې کولای سوای.

پر پورتنۍ خبره باندي ځیني کسان اعتراض کوي او وایي، چې تقلید کول اصلاً یو عیب دی ځکه تقلید هغه وخت کېږي، چې څوک علم لږ لري که څوک دغه کار یعنی تقلید اصحابانو ته ثابتوي په حقیقت کې دا یو عیب دی، چې اصحابانو مبارکانو ته یې ثابتوي، که څوک دا کار کوي، چې اصحابانو ته تقلید ثابتوي دا کومه تحفه نه ده، چې دوی یې اصحابانو ته ثابتوي بلکې دایو عیب دی (معاذلله) اصحابانو ته، عیب ثابتول پکار نه دي ځکه څرنگه، چې ټول اصحابانو عادلان وه همدا ډول ټول اصحابان فقهاء هم وه دوی هیڅ کم علمه نه وه او نه یې تقلید ته اړتیا درلوده. (۱)

حقیقت دادی، چې پورتنۍ نیوکه یوه جذباتي نیوکه ده ځکه دانسان لپاره مقلد جوړېدل یا تقلید کول څه د عیب خبره نه ده ځکه الله ﷻ د فضیلت او عزت معیار تقوا ښودلې ده او فرمایلي یې دي: (إِنَّ أَكْرَمَكُمْ عِنْدَ اللَّهِ أَتْقَاكُمْ) یعنی په تاسو کې عزت والا هغه څوک دی، چې د الله ﷻ څخه زیات ویريږي، الله ﷻ د عزت معیار افقهکم

۱: تحریک ازادي فکر، ص: ۱۳۳ تر ۱۳۵.

او اعلمکم نه دی ویلی ، دانسان دفضیلت لپاره دا لازمی نه ده ، چي خامخا به دی مجتهد جوړیږي بلکي دانسان دفضیلت لپاره تقوا لازمی ده او تقوا دفضیلت معیار دی ، علم او فقه لازمی نه دي یعنی داچي که په چا کي یو شرط دا جهاد موجود نه سي لاهم یوه زړه عیب نه باندي لگیږي ددين په اعتبار سره ، اصحابان ټوله تقوا لرونکي وه بلکي ټوله په پوره تقوا سره فایز وه همدا لامل دی ، چي دوی ته تر انبیاء وروسته غوره مخلوق ویل سوی دی خو تر کومه بریده ، چي د فقه او علم اړونده خبره ده نو څوک ، چي دا دعوه کوي ، چي اصحابان ټوله د علم خښتنان وه دا دعوه دقرآن او حدیث څخه بېخي مخالفه ده ځکه الله ﷻ فرمایي :

فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا

رَجَعُوا إِلَيْهِمْ لَعَلَّهُمْ يَحْذَرُونَ ﴿١٢٣﴾

ژباړه : ولي ددوی څخه یوه ډله دهر قوم څخه نه وزی څو په دین کي پوهه لاسته راوړي تر بېرته راتگ وروسته خپل قوم ووېروي بنایي خپل قوم به دا الله ﷻ دنا فرمانی څخه وساتي .

په پورتنی آیت کي الله ﷻ اصحابانو ﷺ ته امر کړی دی ، چي په تاسو کي دي یوه ډله په جهاده بوخته سي او بله ډله په علم او پوهه کي بوخته سي ، دا الله ﷻ ددغه وینا څخه په څرگند ډول معلومیږي ، چي په اصحابانو ﷺ کي یوه ډله په جهادي کارونه باندي اخته وه علم حاصلولو ته فارغه نه وه او بله ډله بیا په علمي کارونو اخته وه ، یعنی داچي یوې ډلي به علم نه درلودی دغه توپیر الله ﷻ خپله کړی دی او

١ : سورة توبة الآية ١٢٣

کوم شی، چي دالهي منشاء سره موافق وي هغه ته عیب ویل ستره گناه ده، مود دداسي گناه څخه په الله ﷻ سره پناه غواړو.

همدا ډول په سورة نساء کي لاندنی آیت، چي الله ﷻ فرمایي:

لَعَلَّمَهُ الَّذِينَ يَسْتَنْبِطُونَهُ مِنْهُمْ. (النساء، آیه ۸۳)

دپورتني آیت په تفسیر کي مخکي ویل سوي وه، چي په اصحابانو ﷺ کي ځينو ته داستنباط اهل ویل سوي وه او هغه اشخاصو ته، چي اهل یې نه وه هغو ته امر سوی و، چي دوی ته دي رجوع وکړي یعنی داچي الله ﷻ خپله په قرآنکریم کي ځينو ته داستنباط اهل ویلي دي او ځينو ته یې داستنباط اهل نه دي ویلي.

همدا ډول رسول الله ﷺ فرمایلي دي:

وعن ابن مسعود قال : قال رسول الله صلى الله عليه وسلم : " نضر الله عبدا سمع مقالتي فحفظها ووعاها وأداها فرب حامل فقه غير فقيه ورب حامل فقه إلى من هو أفقه منه (۱) ژباړه : رسول الله ﷺ فرمایي : الله ﷻ دي هغه کس خوشاله کړي، چي زما یوه خبره واورې، وې ساتي او یاديې کړه بیا یې نوروته ورسول، ډېر وخت داسي وي، چي څوک ددین خبره زده کړه مگر دی خپله فقیه نه وي، ډېر وخت بیا داسي وي خپله څه زده کړي داسي چاته یې ورسوي، چي هغه ترده زیات پوه وي.

پورتني حدیث مخامخ او سیده واصحابانو ﷺ ته خطاب دی، په پورتني حدیث کي دوي خبري څرگندي سوي دي لومړی خبره داده، چي ډېر وخت داسي کېدای سي، چي څوک حدیث یاد کړي مگر خپله فقیه (عالم) نه وي، دوهمه خبره داده، چي څوک که فقیه يعني عالم نه وي نو

۱: رواه ابو داود و ابن ماجه، واحمد و ترمذي، والدارمي عن زيد بن ثابت. مشکوة، ج ۱: ص ۳۵، کتاب العلم، الفصل الثالث.

ددې معنا دانه ده ، چې دغه کس نو عیب لرونکی دی ځکه رسول الله ﷺ دغسي کس ته خپله دخوشالی دعا کړې ده .

حقیقت دادی ، چې در رسول الله ﷺ دمبارک مجلس څخه ډېر خلک برخمن سوي او مستفید سوي دي خو دا خبره هم باید دیاد څخه ونه باسو ، چې در رسول الله ﷺ په مجلس کي دابوبکر ؓ او عمر ؓ په څېر خلک هم وه ، دحضرت اقرع بن حابس ؓ او حضرت سلمة بن صخره ؓ په څېر پاک نفسه او سپېڅلي انسانان هم وه ، حضرت اقرع بن حابس ؓ او حضرت سلمة ؓ که څه هم ددوی په پاکۍ اوسپېڅلتیا کي هیڅ شک نسته ، دومره لوی مقام لري ، چې تردوی وروسته په زرهاوو علماوو او سپېڅلي انسانان دي تر قربان وي مگر دوی په علم او مقام کي دداسي اصحابانو ؓ سره په یو شان نه وه لکه حضرت ابوبکر ؓ او حضرت عمر ؓ ، که څوک دوی ته دحضرت ابوبکر ؓ ، حضرت عمر ؓ ، حضرت عثمان ؓ او حضرت علي ؓ سره برابر مقام ورکوي دا ښکاره ضلالت دی .

دل اسپیناوي په موخه باید وویل سي ، چې داصحابانو ؓ شمېر یوسل څلوریش زره دی مگر ابن قیم ؓ دوینا مطابق یوازي ددوی څخه دیوسل او دېرشو په شاوخوا کي اصحابانو څخه دفتوا ورکول ثابت دي (۱)

دافکر هم په څرگند ډول غلط دی او داصحابانو ؓ دمزاج څخه هم لیري دی ، چې گویا داصحابانو ؓ لپاره یو دبله پوښتنه کول عیب و ،

۱: اعلام الموقعین ، ج : ۱ ، ص : ۹

بلکي اصحابانو ﷺ به يو دبله پوښتني سره کولې لکه مخکي ، چي يې ډېر مثالونه تېر رسول ، هم هلته دي دغه مثالونه وکتل سي .
 په اصحابانو ﷺ کي دالله ﷻ څخه وېره دومره زياته وه ، چي کله به په يوه مسئله کي شکمن سوه نو هغه مسئله يې دهر چا څخه پوښتله په دې پوښتنه کي يې هيڅ دريغ نه کاوه آن تردې ، چي ځينو اصحابانو ﷺ دتابعينو څخه هم علم زده کاوه دمثال په ډول علقمة بن قيس نخعي راجعاً ﷺ يو تابعي دئ دابن مسعود راجعاً ﷺ شاگرد دئ مگر داسي تابعي دئ ، چي ډېرو اصحابانو ﷺ دمسلو په زده کړه کي ده ته رجوع کول. (۱)

په هر صورت داصحابانو ﷺ په اړه ، چي دتقليد کولو کوم مثالونه مخکي تېر رسول هغه له دې امله نه منل ، چي که يې ورته ثابت کړو نو دا به معاذ الله پر اصحابانو ﷺ باندي عيب سي داسي فکر غوره او صحيح کار نه دئ. (۲)

۱: تذكرة الحفاظ للذهبي راجعاً ﷺ وحلية الاولياء لابي نعيم راجعاً ﷺ.

۲: يادونه : داصحابانو ﷺ په اړه ، چي دفته او غير فقه کوم توپير وسو هغه يوازې ددې لپاره وسو ، چي دغير مقلدينو ځانگړی اعتراض په دفع سو ، چي نه علم داصحابانو په اړه عيب نه دئ او کومه خبره ، چي عيسي بن ابان راجعاً ﷺ کړې ده ، چي دغير فقه صحابي حديث که دقياس څخه مخالف و دقبول وړ نه دئ دغه خبره زياتو محقيقينو علماؤ رد کړې ده .

شخصي تقليد او خواهش پرستي

۸: مخکي موږ وويل ،چي په حقيقت کي شخصي او مطلق تقليد دواړه جايز دي او دواړه د اصحابانو رضي الله عنهم څخه ثابت دي يعني داچي يو څوک کولای سي ،چي مطلق تقليد وکړي او که شخصي تقليد کول غواړي هم يې کولای سي پر دې خبره باندي ځينو خلکو داسي عجيب او غريب اعتراض کړی دی ،چي په ټول پاکستان ،چي زيات خلک حنفيان دي يعني د حنفي مذهب پيروان دي ، په پاکستان کي ،چي کوم دموسیقی او نڅا کړني ترسره کېږي ددې ټولو مشري د حنفيانو په لاس کي ده يعني داچي کومي ناروا کړني په پاکستان کي ترسره کېږي کنترول او ضبط يې زيات ځايونه د حنفيانو په لاس کي دي ، که شخصي تقليد په رښتيني ډول د خواهشت پرستي علاج وي نو بيا به ولي دغسي ناروا کړني ځای پرځای کېدلای؟^(۱)

د پورتنۍ نيوکي اړونده په پوره ادب سره عرض کوو ،چي کوم کس ،چي د الله جبار او رسول صلی الله علیه و آله د احکامو په خلاف گناه کولو او ناروا کړنو ترسره کولو ته ملا ترلې وي ، په دې باور وي ،چي زما کړني گناوي دي خو زه يې کوم ، د داسي خواهش پرستي علاج نه په تقليد سره کېږي او نه بېله تقليده کېږي او س لويه بدبختي داده ،چي خلکو تردې لوړو خواهش پرستيو ته ملا ترلې ده هغه داچي ډېر خلک په دې هڅه کي دي ،چي سود ، قمار ، بې حجابۍ ، شراب او داسي نورو حرامو کړنو ته په اسلام کي روا والی ثابت کړي ، په پوره زور او توان سره

۱: تحريک ازادي فکر ، ص : ۱۴۶

ددې لپاره زيار باسي، چي موسيقي، نڅا، شرابو او بې حجابۍ لپاره په خپل نظر سره كوم شرعي دليل پيدا كړي، په ټوله اسلامي نړۍ كې ددې كړنو لپاره زيارونه ايستل كېږي آن تردې، چي په زياتو ځايونو كې لوی، لوی ادارې ددې لپاره خلاصي سوي دي، چي دخپلې په پايله كې دپورته ناروا كړنو لپاره كومه شرعي لاره پيدا كړي او دغه هڅي هغه وخت راپيل سوې، چي لومړۍ يې تقليد ته شا كړه يعني داچي لومړۍ يې تقليد منعه وباله او بيا يې هڅه وكړه، چي دتقليد ددېوال تر نږدو وروسته په خپل فكر څه داسي دلايل پيدا كړي، چي دهغه په مټ دناروا كړنو لپاره كومه كمزورې لاره پيدا كړي دا هر څه هغه وسوه، چي خلكو تقليد منعه وباله، دپخوانيو علماوو تقليد ته يې شرك او كفر ووايه او خلكو ته يې دا په نظر كې وركړل، چي اسلام دتقليد پرځای خلكو ته دنظر ازادي بنيي.

حقيقت دادی، چي تر كومه پوري په اسلامي نړۍ كې شخصي تقليد رواج و، خلكو يوازي دشخصي تقليد لاره نيولې وه تر هغه مهاله پوري هيچا دپورتنيو ناروا كړنو دحلالوالي لپاره دلاوري نه سواي كولاى بلكي دغه ناروا لاره ددوی پر وړاندي په تپه تړلې وه، كله، چي په اسلامي نړۍ كې دتقليد دحرمت پروپاگنډ پيل سو، تقليد ته حرام او شرك وويل سوه نو ټولو ملحدينو ته دتحريف لاره خلاصه سوه، زيات شمېر اسلامي شعائر دملحدينو بنكار وگرځېدل.

تقلید او نوي پیدا سوي مسئلې

۹: پر شخصي تقلید باندې یوه نیوکه او اعتراض دا کېږي، چې که څوک شخصي تقلید کوي نو په شخصي تقلید سره پر انسانانو باندې کړۍ راتنگیږي هغه په دې ډول، چې کومي نوي مسألې منځته راځي دهغو حل نه کېږي؟

د پورته اعتراض په جواب کې باید ووايو، چې مخکې موږ د تبحر في المذهب په موضوع کې دا خبره څرگنده کړې وه، چې د عام سړي او د تبحر في المذهب د تقلید تر منځ توپیر سته لکه، چې د شخصي تقلید تر عنوان لاندې یوه څانگه (د اجتهاد في المسائل) هم ده یعني داچې کومي مسئلې، چې نوي پیدا کېږي ددغو مسئلو حل د مجتهدینو علماوو د اصولو په رڼا کې د قرآن او حدیث څخه استنباطېږي او د اجتهاد دغه لړۍ، چې دنوو مسئلو اړونده ده په اوس زمانه کې هم جاري ده، حاصل داچې دنوو مسئلو د حل لپاره هیڅکله کوم خنډ نه دی واقع سوی او نه به په راتلونکي کې واقع کېږي.

همدا ډول د زمانې او عرف د بدلېدو په صورت کېدای سي، چې دیوه مذهب علماء د غور او فکر څخه وروسته، چې د معاصر خاص اجتهاد اصول پکښې موجود وي - مسئلې ته تغیر ورکړي، که داسې وي، چې کومه مسئله د مسلمانانو د شرعي اړتیا له امله د دې متقاضی وي، چې په مسئله کې بدلون راسي نو دیوه مجتهد له خوا، چې د اجتهاد اصول او ځانگړتیاوي پکښې موجودي وي کولای سي، چې یاد مجتهد همدغه مسئلې ته بدلون ورکړي او د مجتهد پر قول دي پرېکړه وسي البته، چې هغه اصول پکښې موجود وي کوم، چې د اصولو په

کتابونو کي ذکر سوي دي لکه ،چي په زیاتو ځایونو کي حنفي علماوو دامام ابوحنيفه رحمۃ اللہ علیہ دقول په خلاف فتوا ورکړې ده دمثال په ډول دامام ابوحنيفه رحمۃ اللہ علیہ پر مذهب باندي دقرآنکریم پر ورزده کړه باندي اجرت اخستل حرام دي خو متاخرينو علماوو دزمانې دتغیر بدلون او شرعي اړتیا له امله خپل مذهب پرېښودئ دقرآنکریم دورزده کړي لپاره يې مزدوري جايزه وبلل همدا ډول دامام ابوحنيفه رحمۃ اللہ علیہ له آنده مفقود الخبر ، عنین او متعنت نه سي کولای ،چي مېرمن ځان ځني خلاص کړي خو متاخرينو علماوو په دې ټولو مسئلو کي دامام مالک رحمۃ اللہ علیہ پر مذهب باندي فتوا ورکړې ده ،چي تفصيل يې مولانا اشرف علي تهانوي رحمۃ اللہ علیہ په کتاب (الحلیة الناجزة للحلیة العاجزة) کي موجود دی.

په معاصر وخت کي هم که په کومو مسئلو کي دا خبره محسوسه سي ،چي کومه رېښتيني خبره ددې تقاضا کوي ،چي تغیر دي پکښي راسي نو متبحر علماء کولای سي ،چي دخلور مذهبونو څخه ديوه مذهب په رڼا کي فتوا ورکړي خو دا خبره اړينه ده ،چي تلفيق رانسي يعني داچي دکوم امام مسلک نيم گړی وا نه خستل سي بلکي دهغه مذهب ټول شرايط په نظر کي ونيول سي ، هر اړخيزه معلومات دي يې راغونډ کړل سي او په پرېکړه کي دي دهغه مذهب علماوو ته رجوع وکړل سي ، دهغو څخه دي پوره تفصيلات واخيستل سي لکه ،چي دالحیلة الناجزة دتصنيف په وخت کي داسي سوي دي ، دوهمه خبره داده ،چي دخپل ځاني فکر پر ځای لازمه داده ،چي دمبحر في المذهب علماوو سره مشوره وکړل سي او دهغو دمشورې په رڼا کي فيصله وسي .

حاصل داچي شخصي تقليد دمسلمانانو دټولنيزو اړتياوو لپاره خنډ نه دی بلکي دتقليد په دايره کي داسي اصول ټاکل سوي دي ،چي

مسلمانان په غور ، دقت او پوره احتیاط سره د علماوو په مشورو سره خپلي مسائلي حل کړي. (۱)

حنفي مذهب او په حديث باندي عمل

۱۰: پر حنفي مذهب باندي يو اعتراض او نيوکه دا هم کېږي ، چي د حنفي مذهب حديث يعني هغه حديث ، چي حنفي مذهب تمسک او استدلال په کوي هغه زياته برخه ضعيف وي ؟

ددغه نيوکي په جواب کي بايد ووايو ، چي ددغه نيوکي بنسټ پر تعصب باندي ولاړ دى حکم که پر حقيقت باندي سترگي پټي نه سي او په رښتيني ډول باندي دا حنافو علماوو کتابونه وکتل سي نو دغه اعتراض به بېخي پر حنفي مذهب باندي وارد نه سي په ځانگړي ډول که لاندي کتابونه وکتل سي :

۱. شرح معاني الآثار للطحاوي رَحْمَةُ اللهِ عَلَيْهِ

۲. فتح القدير لابن الهمام رَحْمَةُ اللهِ عَلَيْهِ

۳. نصب الراية للزيلعي رَحْمَةُ اللهِ عَلَيْهِ

۴. الجوهر النقي للمارديني رَحْمَةُ اللهِ عَلَيْهِ

۵. عمدة القاري للعيني رَحْمَةُ اللهِ عَلَيْهِ

۱: د مسلمانانو درښتيني اړتيا په صورت کي دنورو مجتهدينو پر نظر باندي دفتوا ورکول مثالونه دي وکتل سي : رد محتار ج : ۲ ، ص : ۵۵۶ ، باب الرجعة ، مطلب التحليل ، همدا ډول کتاب الشهادة ، ج : ۴ ، ص : ۴۲۰ ، کتاب الحدود ، حد السرقة ، ص : ۲۱۸ ، فتاوى عالمکيري ، باب ثامن ، ج : ۳ ، ص : ۲۷۵ ، کتاب القضاء الحيلة الناجزة للحلية العاجزة ، دمولانا اشرف علي تهانوي رَحْمَةُ اللهِ عَلَيْهِ تاليف ، فيض القدير شرح الجامع الصغير ، للمناوي رَحْمَةُ اللهِ عَلَيْهِ ج : ۱ ، ص : ۲۱۰ حديث اختلاف امتي رحمة.

۶. فتح الملهم لمولانا العثماني رحمته الله عليه
 ۷. بذل المجهود لمولانا السهارنپوري رحمته الله عليه
 ۸. اعلاء السنن لمولانا ظفر احمد العثماني رحمته الله عليه
 ۹. معارف السنن لمولانا البنوري رحمته الله عليه
 ۱۰. فيض الباري شرح البخاري
- په پورتنیو کتابونو کې حنفی مذهب دقرآن او حدیث پر بنسټ پوره دلائل په اصولي او تشریحي ډول سره بیان سوي دي. پاته دي نه وي، چې خو خبرو یادولو اړین دي، چې دلاندنیو خبرو څخه عبارت دي:
- ۱: دا خبره لازمي ده، چې د حدیث صحت او نه صحت یوازې په بخاري او مسلم پوري معلق نه دی یعنی دا چې په صحیحینو کې کوم حدیث نه و هغه نو ضعیف دی بلکې د حدیث د قوت او ضعف دار مدار پر دې باندې دی، چې د دغه حدیث سند د اصول حدیث د شرایطو سره برابر دی که یا؟
- د بخاري رحمته الله عليه او مسلم رحمته الله عليه څخه ماسوا نورو هم په سلگونو محدثینو احادیث را نقل کړي دي دهغو څخه، چې هر یو د اصول حدیث د شرایطو سره برابر سو هم هغه حدیث صحیح دی دا خبره هم دیادولو وړه ده، چې کوم حدیث، چې د صحیحینو څخه ماسوا بل کتاب راوړی وي هغه دي مرجوح وبلل سي دا خبره بېخي صحیح نه ده ځکه کله داسي وي، چې یو حدیث د صحیحینو څخه پرته بل کتاب راوړی وي مگر د سند په معیار کې تر صحیحینو لوړ وي د مثال په ډول ابن ماجه په صحاح سته کتابونو کې شپږم نمبر دی مگر داسي حدیثونه پکښي سته، چې د صحیح سند له اړخه د صحیحینو تر حدیثونو لوړ دي. (وگورئ: ماتمس اليه الحاجة)

همدا لامل دئ کوم حدیث، چي په صحیحینو کي نه وي یا په شپږگونو صحیحو کتابونو کي دا حدیثو نه وي هغه دي ضعیف وبلل سي، داسي نه ده بلکي که کوم حدیث د صحیح سند له اړخه پیاوړی و همغه حدیث صحیح دئ او کوم حدیث، چي پیاوړی نه وي همغه حدیث ضعیف دئ، که، چيري دغه معیار په نظر کي و نیول سي نو ډېر هغه اعتراضات، چي ظاهرینه خلکو پر حنفي مذهب باندي کړي دي هغه به له منځه ولاړ سي.

۲: دوهمه خبره داده، چي دمجتهدینو علماو ترمنځ، چي په مسائلو کي کوم اختلافات سته دهغو بنسټیز سبب دادئ، چي ددوی داستدلال طرز او داستنباط طریقې بېله، بېله ده دمثال په ډول دځینو مجتهدینو طرز استدلال داسي دئ، چي که په یوه مسئله کي احادیث متعارض سي نو په هغه حدیث دي عمل وسي، چي سندی ډېر قوي وي که څه هم نور احادیث سندا قوي موجود وي، ځيني علماء بیا ددغو متعارضو احادیثو تشریح داسي کوي، چي دغه متعارض احادیث بیا سره هم آهنگ سي که څه هم دکمي درجې صحیح یا حسن حدیث اصلي وگنل سي او د صحیح حدیث معنا خلاف الظاهر سي، دځینو مجتهدینو طریقې بیا داسي وي، چي په هغه حدیث عمل کوي کوم، چي اصحابانو او تابعینو عمل په کړی وي او په نورو کي تاویل کوي.

حاصل داچي دمجتهدینو داستدلال او استنباط طریقې بيلي دي پر هیچا باندي ددې تور نه سي لگېدای، چي ده نو قوي حدیث پرې ایښی دئ او په ضعیف حدیث یې عمل کړی دئ.

امام ابو حنیفه رحمۃ اللہ علیہ د حدیثو ترمنځ د تطبیق کوښښ کړی دئ، که څه هم ځيني به داسي احادیث وه، چي مرجوح به وه خو، چي دکوم حدیث معارض به نه و په هغه به ده عمل کاوه که څه هم هغه حدیث به د قیاس

څخه مخالف و لکه ده مبارک، چي په لمانځه کي د قهقهې خدا په کولو داودس د ماتېدو پرېکړه کړې ده، په عسلو کي يې د زکاة د واجېدو پرېکړه کړې ده او داسي نوري مسئلې هم سته، چي ده مبارک په ضعيفو حديثونو باندې عمل کړی دی او قياس يې پرې ايښی دی.

۳: دريمه خبره داده، چي د حديثو قوت او ضعف ټاکل دا هم يوه اجتهادي معامله ده همدا لامل دی، چي د جرح او تعديل د علماوو ترمنځ اختلاف سته د مثال په ډول يو حديث د يوه امام له آنده صحيح وي خو د بل امام له آنده بيا ضعيف وي دغه معلومات هغه وخت کېدای سي، چي څوک دا حديثو کتابونه مطالعه کړي. ډېر وخت داسي وي، چي يو حديث امام ابو حنيفه رحمته الله عليه صحيح بولي، د اعتماد وړ يې بولي او عمل باندې کوي مگر بل امام بيا هغه حديث ضعيف بللی وي او عمل نه باندې کوي، دا چي امام ابو حنيفه رحمته الله عليه خپل مجتهد دی نو دنورو مجتهدينو ويناوي پرده باندې حجت نه سي کېدای.

۴: ډېر وخت داسي وي، چي امام ابو حنيفه رحمته الله عليه ته کوم حديث په صحيح سند رسېدلی وي مگر ترده وروسته بيا کوم ضعيف راوي هغه حديث رانقل کړی وي نو ځکه د وروسته امامانو لخوا دغه حديث ته ضعيف ويل سوي وي په داسي کړنه سره پر امام ابو حنيفه رحمته الله عليه باندې الزام نه سي لگېدای.

۵: کله داسي وي، چي کوم حديث ته د يوې خاصې طريقې په وجه ضعيف ويل سوي وي خو داغه حديث په بله طريقه سره په قوي سند سره راغلی وي لکه د (من کان له امام فقراة الامام له قراة) حديث، چي ځينو د يوې ځانگړې طريقې له مخي ضعيف بللی دی خو داغه حديث په مسند احمد بن مېن رحمته الله عليه کي په صحيح سند سره رانقل سوی دی.

۶: کله داسي وي ،چي يو حديث ضعيف وي مگر دېلابېلو طريقو او اسانيدو له لاري روايت سوى وي، دېلابېلو اطرافو او اړخونو له خوا راويانو روايت كړى وي دغه حديث ته محدثين حسن لغيره وايي، كه شو ك په دغه حديث باندي عمل وكړي نو دا الزام باندي لگېداى نه سي، چي گوياده په ضعيف حديث باندي عمل وكړ.

۷: کله داسي وي ،چي يو حديث ضعيف راوي رانقل كړى وي مگر داخبره اړينه ده بايد وويل سي ،چي هر ضعيف راوي خامخا ضعيف حديث نه رانقلوي كله داسي وي ،چي كوم ضعيف راوي قوي حديث رانقل كړى وي هغه په دې ډول ،چي پر قوت باندي يې قوي قرينه موجوده وي ددغه قوي قرينې په وجه دغه حديث منل كېږي دمثال په ډول يو حديث ضعيف وي مگر ټولو اصحابانو او تابعينو لكه حديث ،چي امر كوي همغسي عمل يې كړى وي لكه د (لاوصية لوارث) حديث ،چي ضعيف راوي رانقل كړى دى مگر داچي ټولو اصحابانو او تابعينو عمل په كړى دى نو حكه امامانو او مجتهدينو منلى دى او دعمل كولو جوگه يې بللى دى.

کله خولا داسي هم وي ،چي ځيني محدثين ضعيف حديث ته پر صحيح حديث باندي ترجيح ورکړي دمثال په ډول درسول الله ﷺ لور بي بي زينب ؓ لومړى دابوالعاص په نکاح کښي وه ابوالعاص لومړى کافر و وروسته مسلمان سو کله ،چي دى مسلمان سو نو دعبداالله بن عمر ؓ دروايت له مخي ،چي رسول الله ﷺ خپله لور ابوالعاص ته ورکړه نوې نکاح يې ورتړل او نوى مهر يې هم ورته وټاکى ، دعبداالله بن عباس ؓ په روايت کي راځي ،چي رسول الله ﷺ نوې نکاح نه ده ورتړلې او نه يې نوى مهر ورته ټاکلى دى بلکي پر هغه زړه نکاح يې پرېښودل يعنې داچي بي بي زينب ؓ دابوالعاص ؓ سره په هغه زړه

نکاح کي پاته سوه، اوس نو که پورتنیو دوو حدیثونو ته وگورو لومړی حدیث ضعیف دی او دوهم حدیث صحیح دی ددغه دوو حدیثونو په اړه دامام ترمذی رحمۃ اللہ علیہ غوندي لوړ محدث داسي پرېکړه کړې ده، چي دوهم حدیث، چي ضعیف دی دې ته یې پر لومړی حدیث، چي قوي دی ترجیح ورکړی ده لامل یې دادی، چي په دوهم حدیث باندي دټولو اصحابانو او تابعینو عمل و. (۱)

امام ابوحنیفه رحمۃ اللہ علیہ هم کله ددغسي قوي قرائنو په وجه په ضعیف حدیث عمل کړی وي نو پر ده باندي دا الزام نه سي لگېدای، چي ګواکي ده نو په ضعیف حدیث باندي عمل کړی دی.

۸: کله داسي وي، چي دامام ابوحنیفه رحمۃ اللہ علیہ په مذهب باندي پوره پوهاوی نه وي راغلی نو حکم دستي پرېکړه وکړي، چي دامام ابوحنیفه رحمۃ اللہ علیہ مذهب د حدیث څخه مخالف دی حال دا چي دده مبارک مذهب د حدیث سره عین مطابق وي، داسي غلطی ویناوي دځینو اهل علمو څخه سوي دي لکه مشهور سلفي عالم مولانا اسماعیل سلفي رحمۃ اللہ علیہ، چي دحنفیانو په مذهب کي یې دتعدیل الارکان پر حکم باندي اعتراض کړی دی اعتراض یې په لاندي ډول دی:

یو سړي درسول الله صلی اللہ علیہ وسلم په حضور کي لمونځ ادا کړ، نوموړي کس په رکوع او سجده کي تعدیل او ارام ونه کړ، رسول الله صلی اللہ علیہ وسلم درې ځلي ورته وویل:

صل فانک لم تصل .

۱: وگورئ: جامع الترمذی باب نکاح الزوجین المشرکین اذا اسلم احدهما، دغه مثال مثال دامام ترمذی رحمۃ اللہ علیہ دنظر مطابق وړاندي کړل سو او دحنفي مذهب موقف هم لږ ددغه نظر سره توپیر لري.

ژباړه: لمونځ وکړه تا لمونځ نه دئ کړی.

یعني داچي ستا لمونځ دصحت له پلوه لمونځ نه دئ درسول الله ﷺ دپورتنۍ لارښوونې پر بنسټ شوافع، اهل حدیث او حیني نور علماء دافکر کوي، چي که په رکوع او سجده کي اطمنان رانسي هغه لمونځ صحیح نه دئ او دامام ابوحنيفة رحمته الله علیه پر مذهب که درکوع او سجده ي توپير وسي نو لمونځ يې صحیح دئ دامام ابوحنيفة رحمته الله علیه پر دغه وينا باندي دوی داسي اعتراض کوي، چي دده مبارک دغه وينا دحدیث مخالفه ده ځکه په حدیث کي په خرگند ډول وهغه لمانځه ته لمونځ نه وويل سوه، چي په رکوع او سجده کي يې اطمنان نه و. (۱)

پورته اعتراض، چي څوک کوي په حقیقت کي دغه کس دحنفي مذهب صحیح ترجماني نه کوي ځکه حنفي مذهب هم دا وايي، چي که چا په رکوع او سجده کي اطمنان ونه کړ، دهغه کس لمونځ بېرته راگرځول لازمي دئ، اعتراض کونکي هم دا وايي، چي که چا په رکوع او سجده کي اطمنان ونه کړ، لمونځ يې بېرته راگرځول لازمي دئ که دامام ابوحنيفة رحمته الله علیه قول هم داسي سي لکه دوی، چي وايي نو بيا دوی ولي اعتراض کوي؟ خو يوه خبره ديا دولو وړ ده هغه داچي امام ابوحنيفة رحمته الله علیه په لمانځه کي دفرضونو او واجبونو ترمنځ فرق کوي هغه په دې ډول، چي دی مبارک وايي: کوم شی، چي په قرآن او يا متواتر حدیث باندي ثابت وي هغه فرض دئ لکه رکوع، سجده او داسي نور، کوم شی، چي په احاد اخبار ثابت وي هغه واجب دئ لکه دتعديل دارکانو، فرض او واجب دواړه په عمل کي يو شی دي يعني

۱: تحریک ازادي فکر، ص: ۳۲

داچي که فرض پاته سي نو لمونځ کونکی به لمونځ بېرته راگرځوي او که واجب پاته سي نو هم به لمونځ کونکی بېرته لمونځ راگرځوي يوازي فرق يې دومره دی، چي که چا فرض په لمانځه کي پرېښودئ دغه کس ته تارک الصلوة يعنې دلمانځ پرېښودونکی ويل کېږي، ټول لمونځ يې ولاړی بېرته به يې راگرځوي او که چا واجب پرېښودئ تارک الواجب يعنې دواجب پرېښودونکی ورته ويل کېږي يعنې داچي پرده باندي واجب ده، چي ديوه واجب دپرېښودو له امله به لمونځ بېرته راوگرځوي، دا خبره دحديث څخه خلاف هم نه ده ځکه دحديث په وروسته برخه کي خپله ددغه خبري څرگندونه سوې ده ځکه په جامع ترمذي کي راغلي دي، چي کله رسول الله ﷺ وهغه کس ته وفرمايل:

صل فانك لم تصل .

ژباړه: لمونځ وکړه تالمونځ نه دی کړی.

اصحابانو ﷺ، چي دا خبره او اورېدل نو ډېره گرانه ورته معلومه سوه، چي څوک دلمانځه تخفيف کوي هغه ته دي تارک الصلوة وويل سي، دلېر وخت وروسته رسول الله ﷺ وهغه کس ته دلمانځه صحيح طريقه وروښوول او دارکانو پر تعديل باندي يې ورته ټينگار وکړ او بيا يې ورته وفرمايل:

فاذا فعلت ذلك فقد تمت صلوتك وان انتقصت منه شيئا انتقصت من صلوتك.

ژباړه: کله، چي دي دغسي وکړل نو لمونځ دي پوره سواو که دي کوم شی ځني کم کړ نو ستا په لمانځه کي هم کموالی رامنځته کېږي. حضرت رفاعه ﷺ، چي دپورتني حديث راوي دی فرمايي:

وكان اهون عليهم من الاولی انه من انتقض من الاولی انه من انتقص من ذالك شیئا
انتقص من صلاته ولم تذهب كلها. (۱)

ژباړه: رسول الله ﷺ، چي وروستی خبره وکړه اصحابانو ﷺ ته تر لومړۍ خبرې اسانه معلومه سوه یعنې داچې که چا کمی وکړ نو په لمانځه کې یې کمی پیدا کېږي او ټوله لمونځ یې نه ځي. که دپورتنې حدیث وروستی برخې ته وکتل سي نو په څرگند ډول باندي دحنفیانو دعمل څرگنوالی او تائید کوي.

دلاسپیناوي په موخه باید ووايو، چي حنفیان خو په پورتنې حدیث باندي بېخي عمل کوي بلکي تر نورو لانه په دې حدیث عمل کوي هغه خبره بېخي غلطه ده، چي وايي حنفیان دپورتنې حدیث څخه په څرگند ډول مخالفت کوي داچې حنفیان په پورتنې حدیث عمل کوي مخالفت نه ځني کوي پورته واضح سوه او داچې تر نورو یې ښه کوي هغه په دې ډول، چي حنفیان دحدیث په لومړۍ برخه هم عمل کوي او دپای په برخه یې هم عمل کوي ځکه دحدیث په لومړۍ برخه کې راځي، چي که چا په لمانځه کې تعدیل ونه کړ، لمونځ به بېرته راگرځوي حنفیان هم دغسي عمل کوي او وايي، چي څوک په لمانځه کې تعدیل ونه کړي هغه به بېرته لمونځ راگرځوي، همدا ډول دحدیث په پای کې راځي، چي که چا په لمانځه کې تعدیل ونه کړ، ټوله لمونځ یې نه ځي بلکي په لمانځه کې یې نیمگړتیا پیدا کېږي حنفیان هم داسي وايي، چي که چا په لمانځه کې تعدیل ونه کړ، تارک الصلوة نه ورته ویل کېږي بلکي تارک الواجب ورته ویل کېږي یعنې داچې پر ده

۱: جامع الترمذي باب ماجاء في وصف الصلوة

باندي ددغه لمانځه بېرته راگرځول دواجب دپربښودو له امله واجب دي.

که پورتنۍ پوره تشریح څوک په نظر کي ونیسي نو دا به ورته معلومه سي، چي که څوک پر حنفي مذهب باندي دا الزام لگوي، چي هغوی دحدیث څخه مخالفت کوي نو دا الزام به په ښکاره پر حنفي مذهب باندي زیاتوی وي.

په هر صورت ډېر وخت داسي وي، چي په حنفي مذهب باندي څوک پوه سوی نه وي او پوره څېړنه یې نه وي کړې نو ځکه اعتراض ورته پیدا سي يعني داچي زیات وخت دا اعتراض منشاء نه تحقیق له امله وي. که پورته څو اصول په نظر کي ونیول سي، دحنفیانو دمذهب پوره تحقیق به وسي، دلایل یې وڅېړل سي نو ټولي غلط فهمیاني به لمنځه ولاړي سي، چي وایي، چي دحنفي مذهب دلایل ضعیف دي، یا داچي احناف پر احادیثو باندي قیاس مخکي کوي.

حقیقت دادی، چي یو مجتهد ددې حق لري، چي دامام ابوحنيفة رحمته الله علیه سره په یوه مسئله کي اختلاف وکړي او یا دي دده یو دلیل ونه مني مگر که څوک دامام ابوحنيفة رحمته الله علیه پر مذهب باندي علي الاطلاق دضعف پرېکړه کوي او یا علي الاطلاق دا خبره کوي، چي په حنفي مذهب کي قیاس ته تر حدیث ترجیح ورکول کېږي داسي کړنه تر لوی ظلم کمه نه ده.

دا خبره ثابته ده، چي ډېرو وتلو مجتهدینو دامام ابوحنيفة رحمته الله علیه ستاینه کړې ده خو دلته یوازې دیوه داسي عالم وینا رانقلوو، چي په قرآن، حدیث او تصوف کي منل سوی کس دی، حنفي هم نه دی بلکي شافعي عالم دی نوموړی عالم علامه عبدالوهاب شعراني رحمته الله علیه دی، دی مبارک که څه هم حنفي عالم نه دی بلکي شافعي عالم دی خو دهغه

کسانو يي سخته غندنه کړې ده ، چي پر امام ابو حنيفه رحمته الله عليه او يا دده پر فقهي مذهب باندي نيوکي او اعتراضونه کوي .

علامه عبدالوهاب شعراني رحمته الله عليه په خپل کتاب الميزان الكبرى کي خو فصلونه دامام ابو حنيفه رحمته الله عليه د دفاع لپاره وضع کړي دي ، نوموړی عالم فرمايي :

اعلم يا اخي اني لم احب عن الامام في هذه الفصول بالصدور احسان الظن فقط ، كما يفعل بعضهم وانما احبت عنه بعد التبع والفحص في كتب الادلة ... ومذهبه اول المذاهب تدوينا و آخرها انقراضا كما قاله بعض اهل الكشف ... وقد تتبعت اقواله واقوال اصحابه لما الفت كتاب الادلة المذاهب فلم اجد قولاً من اقواله واو اقوال اتباعه الا وهو مستند الي آية او حديث او اثر او الي مفهوم ذالك او حديث ضعيف كثر طرقة او الي قياس صحيح علي اصل صحيح ، فمن اراد الوقوف فليطالع كتابي المذكور .^(۱)

ژباړه : اې وروره ! پوه سه ما ، چي په دغه فصلونو کي دامام ابو حنيفه رحمته الله عليه له لوري خخه کوم جوابونه ورکړي دي له دې امله نه دي ، چي زما باندي حسن ظن او يا حسن عقيدت دی لکه ، چي دځينو خلکو هم دغسي عادت وي بلکي ما ، چي کوم څه وي لي دي هغه مي د کتابونو او دلايلو دپوره لټون وروسته وي لي دي ... څرگنده خبره ده ، چي دامام ابو حنيفه رحمته الله عليه مذهب تر ټولو مخکنی مدون سوی مذهب دی او ځيني دکشف خبستان په دې باور دي ، چي تر ټولو وروسته به له منځه ځي ... ما ، چي کله د فقهي مذاهبو پر اقوالو باندي کتاب وليکئ نو دامام ابو حنيفه رحمته الله عليه او دده دپيروانو داقوالو تتبع وکړه نو ما دده مبارک او دده دپيروانو په ويناوو کي داسي خبره پيدا نه کړه ، چي دلاندي شرعي حجتونو خخه دي مخالف وي :

^۱ الميزان الكبرى للشعراني رحمته الله عليه ، ج : ۱ ، ص : ۶۳ ، ۶۴ ، ط : مصطفى الباني مصر .

ياداچي دغه خبره به دقرآن سره موافقه وه ، يادا ،چي دحديث سره به موافقه وه ، ياداچي دکوم اثر سره به موافقه وه ، ياداچي دقرآن ، حديث او اثر دمفهوم سره به موافقه وه ، ياداچي دکوم داسي ضعيف حديث سره به موافقه وه ، چي په ډېرو طريقو سره به روايت سوى و ، ياداچي دصحيح قياس سره به موافقه وه ، چي د صحيح اصل څخه به متفرع و ، که څوک غواړي پوره معلومات لاسته راوړي نو په دې اړه دي زما مذکور کتاب مطالعه کړي .

تر پورتنی عبارت وروسته علامه عبدالوهاب شعراني رحمته الله عليه دهغه کسانو په اړه مستقل فصل ايښی دی ، چي پر امام ابو حنيفه رحمته الله عليه باندې الزام لگوي ، چي دی تر حديث قياس ته حق اوليت ورکوي ، ددغه موضوع په اړه علامه عبدالوهاب شعراني رحمته الله عليه ليکي :

اعلم ان هذا الكلام صدر من متعصب علي الامام متهور في دينه غير متورع في مقاله غافلا عن قوله تعالي : ان السمع والبصر والفؤاد كل اولئك كان عنه مسؤولا... الخ.

ژباړه : پوه سئ! داخبري هغه څوک کوي ، چي دامام ابو حنيفه رحمته الله عليه سره تعصب لري ، په خپل دين کي دلاوره وي ، په خبره کي احتياط نه کوي او دالله جبرئيل ددې ارشاد څخه غافله وي ، چي فرمايي : بېشکه دقيامت په ورځ دسترگي ، غوږ او زړه ټولو څخه پوښتنه کېږي .

علامه عبدالوهاب شعراني رحمته الله عليه وروسته دا قصه هم ليکلې ده ، چي يوه ورځ حضرت سفيان ثوري رحمته الله عليه ، مقاتل بن حيان رحمته الله عليه ، حماد بن سلمه رحمته الله عليه او حضرت امام جعفر صادق رحمته الله عليه امام ابو حنيفه رحمته الله عليه ته راغلل ددې لپاره ، چي دهغو اتهاماتو حال ځان معلوم کړي کوم ، چي دامام ابو حنيفه رحمته الله عليه په اړه ځيني خلکو ويل : کله ، چي دوی مبارکان امام ابو حنيفه رحمته الله عليه ته راغلل نو پوښتنه يې ځني وکړل ، چي ستا په اړه ځيني خلک داسي وايي ، چي ته قياس تر احاديثو مخکي کوي؟ ده

مبارک په جواب کي ورته وفرمايل: قياس خوزه تر قرآن او حديث نه مخکي کوم بلکي تر اثيريې لاهم وروسته کوم، بيا امام ابو حنيفه رحمته الله عليه ودغو مبارکانو تر غرمې پوري دخپلي تگ لاري اړونده معلومات ورکړل، وروسته دغه مبارکان ولاړسول او وې فرمايل:

انت سيد العلماء فاعف عنا فيما مضى منا من قيعتنا فيك بغير علم.

ژباړه: ته د علماوو سرداريې مور ته دهغه بدگمانۍ په اړه عفوه وکړه کومه، چي مور مخکي دنه پوهاوي له امله درلوده.

علامه عبدالوهاب شعراني رحمته الله عليه بيا يو فصل ايښي دى ددې لپاره، چي دهغه خلکو خبري رد کړي، چي هغوى دامام ابو حنيفه رحمته الله عليه پر مذهب باندي ددلايلو دضعف الزام لگوي، دغه ترديد يې په مفصل او واضح ډول کړى دى وروسته يې بيا يو فصل ايښي دى په دې فصل کي يې ليکلي دي، چي دامام ابو حنيفه رحمته الله عليه مذهب په ديني لحاظ محتاط ترين مذهب دى، علامه عبدالوهاب شعراني رحمته الله عليه په دې اړه ليکلي دي:

فاني بحمد الله تتبعت مذهبه فوجدته في غاية الاحتياط والورع.

ژباړه: الله جبرئيل الله لره دي حمد وي ما دامام ابو حنيفه رحمته الله عليه دمذهب دمسايلو تنوع وکړه ما ته دا خبره ثابته سوه، چي دده مذهب محتاط ترين مذهب دى او دتقوا شخه ډک مذهب دى.

دعلامه عبدالوهاب شعراني رحمته الله عليه دغه خو ويناوي مو دنمونې په ډول رانقل کړې دي پوره تفصيل لپاره د علامه عبدالوهاب شعراني رحمته الله عليه کتاب ميزان الكبرى په دغه موضوع کي مطالعه کړئ^(۱)

^۱: الميزان الكبرى، ج: ۱، ص: ۶۳ تر ۷۵

امام ابو حنیفه رحمۃ اللہ علیہ او علم حدیث

۱۱: پر امام ابو حنیفه رحمۃ اللہ علیہ باندی عینی خلک دا سطحی نیوکه ہم کوی ، چي دامام ابو حنیفه رحمۃ اللہ علیہ دا احادیثو ذخیره نه وه یعنی دا چي ده مبارک په حدیثونو کي ډېر معلومات نه درلودئ بلکي په احادیثو کي کمزوری و .

حقیقت دادئ ، چي دپورتنی اعتراض بنسټ هم پر تعصب او کم علمی باندی ولاړ دئ ځکه ډېر علماء کرام د امام ابو حنیفه رحمۃ اللہ علیہ نه یوازي په فقه کي دده په جلالیت باندی قایل دي بلکي ده ته په حدیثونو کي هم په علمی جلالیت باندی قایل دي ، نه یوازي ، چي حنفی علماء دا وایی بلکي دنورو مذهبونو علماء هم د امام ابو حنیفه رحمۃ اللہ علیہ په علمی لوړوالي باندی اعتراف کوي ، دهغو ټولو علماوو ویناوي دلته رانقلو گران کار دئ یوازي دنمونې لپاره دلته دشو محدثینو ویناوي رانقلوو :

۱ : حضرت ابن جریح رحمۃ اللہ علیہ د فقه او حدیث مشهور امام دئ او دامام شافعی رحمۃ اللہ علیہ مذهب زیاته برخه دده څخه اخذ سوې ده ، دده په اړه ابن حجر رحمۃ اللہ علیہ نقل کوي ، چي کله ده ته د امام ابو حنیفه رحمۃ اللہ علیہ دوفات خبر ورورسېدئ نو ده ډېر خفگان څخه یې وویل :

اي علم ذهب. (۱)

ژباړه : څنگه علم ولاړئ .

۲ : مکي بن ابراهيم رحمۃ اللہ علیہ دامام بخاري رحمۃ اللہ علیہ استاذ دئ دامام بخاري رحمۃ اللہ علیہ زیاته برخه ثلاثیات هم دده څخه روایت کړل سوي دي ،

۱: تهذيب التهذيب ، ج : ۱۰ ، ص : ۴۵۰ .

دی د امام ابوحنیفه رحمۃ اللہ علیہ شاگرد و، امام مزنی رحمۃ اللہ علیہ د امام ابوحنیفه رحمۃ اللہ علیہ په اړه تهذیب الکمال کی وایی:
 کان اعلم اهل زمانه (۱)

ژباړه: امام ابوحنیفه رحمۃ اللہ علیہ دخپلي زمانې تر ټولو ښه عالم و. پاته دي نه وي، چي دمقدمينو علماوو له آنده دعلم لفظ دحدیث علم ته استعمالیږي نو ځکه کوم شهادتونه، چي د امام ابوحنیفه رحمۃ اللہ علیہ دعلم لپاره سوي دي هغه دعلم حدیث لپاره دي.

۳: حضرت شعبة بن الحجاج رحمۃ اللہ علیہ په حدیثو کې دامیر المؤمنین لقب لري، په جرح او تعدیل کې تر ټولو مخکي امام بلل کېږي هغه د امام ابوحنیفه رحمۃ اللہ علیہ په اړه وایی:
 کان والله حسن الفهم جيد الحفظ.

ژباړه: په الله تعالى قسم کوم، چي امام ابوحنیفه رحمۃ اللہ علیہ ښه فهم او ښي حافظې والا و.

کله، چي حضرت شعبة رحمۃ اللہ علیہ ته د امام ابوحنیفه رحمۃ اللہ علیہ دوفات خبر ورسېدئ هغه وفرمایل:

طفئ عن الكوفة نور العلم، اما هم لا يرون مثله ابدا. (۲)
 ژباړه: دکوفي څخه دعلم څراغ مړ سو اودکوفي خلک به بيا د امام ابوحنیفه رحمۃ اللہ علیہ په څېر ښه عالم دتل لپاره نه وويني.

۴: امام ابوداود رحمۃ اللہ علیہ د امام ابوحنیفه رحمۃ اللہ علیہ په اړه وایی:
 کان ابا حنيفة رحمۃ اللہ علیہ اماما. (۱)

۱: تهذیب التهذیب، ج: ۱۰، ص: ۴۵۱.

۲: الخيرات الحسان لابن حجر المكي، ص: ۳۲، ۷۱، داتجاء الوطن د ۸ او ۱۷ صفحې څخه اخستل سوی دئ.

ژباړه: امام ابوحنيفه رحمته الله عليه امام و.

۵: يحيي بن معين رحمته الله عليه د جرح او تعديل امام دى د امام

ابوحنيفه رحمته الله عليه په اړه وايي:

كان ابوحنيفه رحمته الله عليه ثقة لا يحدث بالحديث الا بما يحفظه.

بل حای فرمايي:

كان ابوحنيفه رحمته الله عليه ثقة في الحديث.

همدا ډول يحيي بن معين رحمته الله عليه د يحيي بن سعيد القطان رحمته الله عليه دا

اعتراف رانقل كړى دى:

قد اخذنا باكثر اقواله. (۲)

ژباړه: مورپه ډېرو حايونو كې د امام ابوحنيفه رحمته الله عليه په اقوالو عمل

كوو.

په يو بل حای كې راځي چې د يحيي بن معين رحمته الله عليه څخه پوښتنه وسول

، چې ايا دامام ابوحنيفه رحمته الله عليه احاديث سته؟ ده په جواب كې ورته

وفرمايل:

نعم ثقة ، ثقة. (۳)

ژباړه: امام ابوحنيفه رحمته الله عليه ثقة دى ، ثقة دى.

پورته ويناوي يوازي دنمونې په توگه راوړل سوې كه نه نو داسي

ويناوي بېخي زياتي دي ، چې د امام ابوحنيفه رحمته الله عليه په اړه ويل سوي

دي.

۱: تذكرة الحفاظ للذهبي رحمته الله عليه ، ج : ۱ ، ص : ۱۶۰.

۲: تهذيب التهذيب ، ج : ۱۰ ، ص : ۴۵۱.

۳: مناقب الامام الاعظم للموفق ، ج : ۱ ، ص : ۱۹۲.

امام ابو حنیفہ رحمۃ اللہ علیہ خپله دا حدیثو یو کتاب د (کتاب الاثار) په نوم تالیف کړې دی، چي هغه مخکني دا حدیثو کتابونه لکه موطا امام مالک، مصنف عبدالرزاق، مصنف ابن ابی شیبه او داسي نور کتابونه لاهم نه وه تالیف سوي.

امام زرنجي رحمۃ اللہ علیہ فرمائي: امام ابو حنیفہ رحمۃ اللہ علیہ په کتاب الاثار کي تر څلوېښت زرو زیات منتخب احادیث را نقل کړي دي. (۱)
د امام ابو حنیفہ رحمۃ اللہ علیہ د پورتنی کتاب تر څنګ نورو جلیل القدر محدثینو د امام ابو حنیفہ رحمۃ اللہ علیہ اولس مسانید هم راجمع کړي دي، چي هر یو یې تر مسند امام شافعي کم نه دی، په دغه محدثینو کي یو حافظ ابن عدي رحمۃ اللہ علیہ دی، دی په احادیثو کي تکړه نقاد دی، دده په لومړیو کي پر امام ابو حنیفہ رحمۃ اللہ علیہ باندي بدگومان و، وروسته، چي حقیقت ورته معلوم سو نو دمخکنيو بدگومانو د کفارې لپاره د امام ابو حنیفہ رحمۃ اللہ علیہ مسند مرتب کړ.

په هر صورت په احادیثو کي د امام ابو حنیفہ رحمۃ اللہ علیہ مقام ډېر لوړ دی دومره تفصیل پکښي سته، چي ټول دلته لیکل ناشوني دي (۲)
په اخره کي مور د مشهور اهل حدیث عالم نواب صدیق حسن خان رحمۃ اللہ علیہ هغه شاهدي را نقلوو، چي د امام ابو حنیفہ رحمۃ اللہ علیہ په اړه یې کړې ده، ده د امام ابو حنیفہ رحمۃ اللہ علیہ په اړه لیکلي دي:
وكان عالما عاملا زاهدا عابدا ورعا تقيا كثير الخشوع دائم التضرع الي الله تعالى.

۱: الامام الاعظم للموفق، ج: ۱، ص: ۹۵، ۹۶، ط: دکن، سنه: ۱۳۲۱هـ

۲: په دې موضوع کي دي د تفصیل لپاره په اردو ژبه کي دمولانا احمد کاندهلوي رحمۃ اللہ علیہ کتاب امام اعظم اور علم حدیث وکتل سي، او په عربي ژبه کي دي مولانا ظفر احمد عثمانی کتاب اتجاء الوطن وکتل سي.

ژباړه: امام ابو حنيفه رحمۃ اللہ علیہ باعمله عالم و، زاهد او عبادت کونکی و، پرهیزگاره، زيات خشوع کونکی او تل اللہ سبحانہ و تعالیٰ ته عاجزي کونکی و. د امام ابو حنيفه رحمۃ اللہ علیہ تر ډېرو فضايلو او مناقبو ليکلو وروسته يې ليکلي دي:

ومناقبه وفضائله كثيرة، وقد ذكر الخطيب البغدادي في تاريخه منها شيئا كثيرا، ثم اعقب ذلك بذكر ما كان الاليق تركه والا ضراب عنه، فمثل هذا الامام لا يشك في دينه ولا في ورعه وتحفظه، ولم يكن يعاب بشئ سوى قلة العربية. (١)

ژباړه: د امام ابو حنيفه رحمۃ اللہ علیہ مناقب او فضائل ډېر دي، چي خطيب بغدادی رحمۃ اللہ علیہ په خپل تاريخ کي ډېر ليکلي دي، وروسته يې حيني داسي خبري ليکلي دي، چي پرېسودل او اعراض حني کول بڼه دي، د امام ابو حنيفه رحمۃ اللہ علیہ په ديانت، پرهیزگاری او تحفظ کي شک نسته او پرده باندي هيڅ عيب نه سي لگېدای پرته لدې، چي په عربيت کي کمزوری و.

نواب حسن خان رحمۃ اللہ علیہ پر امام ابو حنيفه رحمۃ اللہ علیہ باندي دعربيت دکموالی نيوکه کړې ده پر دې خبره به وروسته وږغېږو خو لومړی بايد دا ووايو، چي پر امام ابو حنيفه رحمۃ اللہ علیہ، چي دا حاديشو کوم اعتراض کېږي دهغو په اړه حسن خان رحمۃ اللہ علیہ هيڅ يادونه نه ده کړې بلکي دده کتاب تاج المکل، چي دا حاديشو دکتابونو په لړ کي دئ ده دخپل کتاب په پيل کي وييلي دي، چي زه دمحدثينو حالات بيانوم او ده په دغه بيان کي امام ابو حنيفه رحمۃ اللہ علیہ دمحدثينو په قطار کي راوړی دئ، محدث يې ورته وييلي دئ او هيڅ نيوکه يې نه ده باندي کړې.

١: التاج المکمل، مؤلفه نواب حسن صديق خان رحمۃ اللہ علیہ، ص: ۱۳۶ تر ۱۳۸ پوري، ترجمه: ۱۱۹، ط: بمبي، سنه: ۱۳۸۴هـ.

پاته سوه داخبره ،چي نواب صاحب پر امام ابو حنيفه رحمۃ اللہ علیہ باندي دعرييت دکموالي نيوکه کړې ده ، نواب صاحب دغه اعتراض دقاضي ابن خلکان څخه رانقل کړې ده ځکه هغه هم په کټ مټ ډول دغسي عبارت ليکلی دی، مگر داسي معلومېږي ،چي نواب صاحب دابن خلکان وروستنی عبارت نه دی رانقل کړی ،چي اعتراض اصل حقيقت معلوم سوی وای، حقيقت داسي دی ،چي ددې اعتراض اصل بنسټ يوه قصه ده ، قصه په دې ډول ده : مشهور نحوي ابو عمرو بن العلاء رحمۃ اللہ علیہ د امام ابو حنيفه رحمۃ اللہ علیہ څخه دقتل شبه عمد په اړه پوښتنه وکړه ،چي ايا په دې قتل سره قصاص لازمېږي که يا؟ امام ابو حنيفه رحمۃ اللہ علیہ دخپل مذهب مطابق جواب ورکړ ،چي قصاص نه لازمېږي، ابو عمرو بن العلاء رحمۃ اللہ علیہ ورته وويل : ولوقتل بالمنجنيق؟ امام ابو حنيفه رحمۃ اللہ علیہ ورته وفرمايل : ولو ضربه بابا قبيس . دامام ابو حنيفه رحمۃ اللہ علیہ پر دغه جمله باندي دا اعتراض وسو ،چي ده دا جمله بايد داسي ويلې وای : ولو ضربه بابي قبيس . حقيقت دادی ،چي دغه اعتراض ځکه صحيح نه و ،چي عرب همدغسي وايي لکه امام ابو حنيفه رحمۃ اللہ علیہ ،چي جمله ويلې وه . قاضي ابن خلکان ،چي کله پورتنی اعتراض رانقل کړی نو بيا يې وروسته دپورتنی اعتراض جواب خپله ويلی دی او په جواب کي يې ويلی دي ،چي امام ابو حنيفه رحمۃ اللہ علیہ خپله جمله دهغو خلکو دلغت سره سمه ويلې وه ،چي هغوی په اسماء سته کي ټول وخت الف مني لکه ،چي يو شاعر وايي :

فان اباه و ابا اباهَا

قد بلغا في المجد غايتها

په پورتنی شعر باید د نحوی قانون له مخی (و ابا اییها) وویل سی .
 قاضي ابن خلکان د خپل جواب په اوږدو کي لیکي :
 وهي لغة الكوفيين وابوحنيفة رحمته الله عليه من اهل الكوفة. (۱)
 ژباړه : دا د کوفه والو لغت دی ، چي امام ابو حنیفه رحمته الله عليه استعمال کړي
 دی او امام ابو حنیفه رحمته الله عليه هم د کوفي دخلکو څخه دی .
 پورتنی قصې په وجه پر امام ابو حنیفه رحمته الله عليه باندي د عربیت دکموالي
 نیوکه راپورته سوې ده خو که څوک په دغه خبره پر امام ابو حنیفه رحمته الله عليه
 باندي د عربیت دکموالي اعتراض کوي دا خپله دمعرض د عربیت پر
 کموالي باندي دلالت کوي .

په تقلید کي جمود

په وروستی کي دا خبره دیادوني او پام وړه ده ، چي لکه څرنګه ، چي
 د تقلید مخالفت او په شرعي احکامو کي ځاني نظر د ملامتیا او مذمت
 لایق کار دی په دغه ډول په تقلید کي جمود او غلو کول هم دمذمت وړ
 او د ملامتیا وړ کار دی ، لاندي ، چي کوم صورتونه ذکر کېږي همدغه
 صورتونه بڼه نه دي ، جمود في التقليد پکښي سته او په تقلید کي غلو
 ده :

۱ : دمجتهدینو په اړه داسي ګومان کول ، چي دوی ته د شارع مقام
 ورکړل سي او یا دوی دانبياوو په څېر معصوم او دهر ډول خطاوو څخه
 پاک وګڼل سي .

۱ : وفيات الاعيان لابن خلکان رحمته الله عليه ج : ۲ ، ص : ۱۶۵ .

۲: په کوم صحیح حدیث باندي یوازې له دې امله عمل ونه کړل سي ، چي په دې اړه زموږ دامام څخه کوم قول نه دی رانقل سوی د مثال په ډول په تشهد کي د (اشهد ان لا اله الا الله) په ویولو سره د شهادت گوته پورته کېدل په زیات شمېر حدیثونو سره ثابت ده مگر څوک ، چي یې له دې امله نه پورته کوي ، چي په دې اړه دامام ابو حنیفه رضی الله عنه څخه کوم قول نه دی رانقل سوی همدا لامل دی ، چي ځینو خلکو لاندې گستاخانه او بې ادبه جمله ویلې ده :

مارا قول ابو حنیفه رضی الله عنه باید ، قول رسول کافي ناست

نعوذ بالله العلي العظيم، دا هم هغه جامد تقلید دی ، چي بدي یې په قرآن او حدیث سره ثابت ده .

۳: په نبوي احادیثو کي داسي کات و انت کار ترسره کول ، چي مناسب نه وي او د مذهب سره یې برابرول ، او یا داسي دکاره وتلي تاویلات پکښي کول ، چي دده خپل زړه هم پر مطمئن نه وي خو دا دهر چا فکري جوگه والی دی ، که ، چيري کوم کس ته د حدیث په کومه توجیه کي رښتیني شرح صدوري وي او بل کس یې صحیح نه و بولي نو دغه دوهم کس ته پر لومړی کس باندي دنیو کي کولو حق نسته .

۴: که یو متبحر عالم ته صحیح حدیث ورسیري ، دا ورته معلومه سي ، چي د مذهب قول ددغه حدیث څخه مخالف دی او ددې حدیث په مقابل کي بل معارض هم نه وي نو بیا هم دغه متبحر عالم حدیث پرېږدي او په مذهب عمل وکړي دې ته هم جامد تقلید ویل کېږي ، چي پوره تفصیل یې مخکي تېر سو .

۵: داهم په تقلید کي جمود او غلو ده ، چي څوک داسي عقیده ولري ، چي زما مذهب حق دی او نور مذهبه نه نعوذ بالله باطل دي .

حقیقت دادی، چي دټولو مذهبونو امامانو دا جهاد د شرایطو د پوره کولو وروسته هر یوه د قرآن او حدیث د صحیح مقصود د معلومولو لپاره پوره، پوره کوشش کړی دی نو ځکه دټولو امامانو مذهبونه حق دي همدا وجه ده که دیوه مجتهد څخه کومه اجتهادي غلطی سوې وي نو نه یوازي، چي د الله ﷻ په وړاندي معاف دی بلکي الله ﷻ ته دخپل کوشش ثواب هم ورکوي، چي تصریح یې په احادیثو کي سته، البته یو مقلد داسي ویلای سي، چي زما مذهب صحیح دی خودابه وایي، چي زما په مذهب کي ددې احتمال سته، چي ځيني شيان پکښي غلط وي او دنورو مذهبونو په اړه به هم داسي عقیده لري، چي هغه مذهبونه د صحت او غلطتیا دواړو احتمال لري.

۶: د مجتهدینو امامانو زیات اختلافات رابرسېره کول او وړاندي کول داهم لویه غلطی ده ځکه په زیاتو مسائلو کي د امامانو ترمنځ اختلاف یوازي د افضلیت او نه افضلیت خبره وي، د جواز او نه جواز خبره نه وي لکه درکوع پر مهال باندي لاسونه پورته کول یا نه پورته کول، آمین په زوره ویل، یا نه ویل، په ولاړه کي لاسونه تر نامه لاندي نیول او یا پر سینه باندي نیول او داسي نوري مسائلي د اټولي مسائلي هغه مسائلي دي، چي د افضلیت او نه افضلیت خبره ده که نو پر دواړه طریقو باندي دخلورو امامانو په اتفاق لمونځ جایز دی خو یوازي یو امام یې یوه طریقه افضله بولي او بل امام یې بله طریقه افضله بولي، داسي مسائلي رابرسېره کول، د حلال او حرام حکم ورکول، یا په امت کي تفرقه پیدا کول او داسي نور د اټول کارونه حرام او ممنوع دي باید په کلکه ځانونه ځني وساتل سي.

۷: همدا ډول د امامانو په منځ کي، چي کومي د جواز او نه جواز مسائلي دي دهغوی په اړه اختلاف ته عملي بڼه ورکول یعنی داچي

دداسي اختلافاتو په وجه جنگ جگړې کول په هيڅ مذهب کي جايز نه دي يا داچي دداسي اختلافاتو په وجه يو بل ته عيب ويل ، پوچ رد سره ويل او بدگوماني سره کول دټولو مذهبونو په اتفاق سره حرامي دي پردي موضوع باندي علامه شاطبي رحمۃ اللہ علیہ مفصله او نفيسه وينا کړې ده څوک ، چي دعلم څښتنان وي هغو ته دمطالعې وړ ده. (۱)

۱: وگورئ: الموافقات للشاطبي رحمۃ اللہ علیہ ، ج : ۴ ، ص : ۲۲۰ تر ۲۲۴

وروستی وړاندیز

دتقلید دمسللې حقیقت دخپلي علمي توانایی په اندازه په تیرو صفحو کې روښانه کړل سو په آخر کې زموږ وړاندیز دا دی، چې ددې کتاب دلیکلو څخه زموږ موخه دانه ده، چې بحث، مباحثې او مناظرې دي وکړل سي بلکي زموږ موخه داده، چې دمسلمان امت داکثريت برخي دریغ، چې دبېلو مذهبونو سره اړه لري هغه څرگند سي، که چیري په ناخبرۍ سره دقلم دخوکي څخه کوم داسي لفظ وتلی وي، چې دچا دخفگان او ناراضۍ سبب گرځېدلی وي نو دهغه څخه دزړه له کومي او په پوره اخلاص سره بخښنه غواړو.

ددې صفحو دلیکلو څخه اصلي موخه داده، چې دمسلمان امت دزیاتي برخي نقطه نظر دلایل څرگند سي او دغیر مقلدینو له خوا، چې اختلافات سوي دي او ددغو اختلافاتو په وجه باندي دحرام، شرک او داسي نورو شيانو غلط فهمیاني پیداسوي دي ددغو غلط فهمیانو دلیري کېدو امکانات زیات سي که څوک زموږ ددغه نقطې سره بیا هم اختلافات لري نو بیا دي پر خپل دریز باندي ودریزي او زموږ پر امامانو دي دا تور نه لگوي، چې دوی شریعتونه دځانه جوړ کړي دي او نه دي ددغو مجتهدینو پر پیروانو باندي دشرک الزام لگوي دا یو خطرناکه کار دی داسي خطر ناکه دی، چې زر ځله پناه ځني غوښتل پکار دي.

ددغسي خلکو لپاره دمشهور اهل حدیث عالم نواب حسن خان رحمۃ اللہ علیہ، چې دوی ته دلاري دڅراغ حیثیت لري - یو اقتباس رانقلوو، حسن خان رحمۃ اللہ علیہ په خپل کتاب ابقاء المنن بالقاء المحن کې لیکي:

پر ما باندې د الله ﷻ یو احسان داسوی دی، چې زه ناجیه فرقه یوازې اهل سنت گڼم په اهل سنتو کې که حنفي وي ، که شافعي وي ، که مالکي وي ، که حنبلي وي ، که ظاهري وي ، که اهل حدیث او که متصوف وي ددغو ټولو په حق کې زه هیڅ بدگوماني نه لرم سره ددې ، چې ماته معلومه ده ، چې په هر ډله کې څه داسې مسائلې سته ، چې ددلایلو څخه خلاف دي او ځینې یې بیا دنصوصو سره موافقي دي ، ځینې فتاواوي یې صحیح ، ځینې کمزوري او مردودي دي خو حکم اکثریت ته دی نه اقلیت ته ، دامامانو څخه ، چې کوم عمل د حدیثونو څخه پاته سوی وي دهغه لپاره شل عذرونه دي ، چې په جلب المنفعت نومي کتاب کې لیکل سوي دي .

د سلفو پر امامانو باندې دا طعن لگول ، چې دوی دستتو څخه مخالفت کړی دی دا په دې معنا دی لکه په انصاف کې ، چې څوک چور او چپاول جوړوي ، البته کوم مقلد ته ، چې صحیح قرآني دلیل او یا صحیح حدیث څرگند سي بیا هم پر خپل مذهب باندې کلک ولاړوي او په تقلید کې بیا هم جمود کوي داسې کس ته خطا کاروایم او گناه کار ورته نه وایم ، نه یې معاذالله کافر بولم او نه دا وایم ، چې په دغه کس پسې لمونځ نه صحیح کېږي .

په مسائلو ، عباداتو او معاملاتو کې اختلاف په وجه کفر نه رامنځته کېږي او نه یې علماو ته ددغه اختلاف په وجه کافران ویل کېږي غایه ما فی الباب خطاء فی الاجتهاد او یا خطا فی انفسهم ورته ویل کېږي ، چې علماء یې پېژني .

الله ﷻ ته امید لرم ، چې که زه مخلص یم ، تعصب کونکی نه یم او په یوه وجه په خطا کې لوېدلې یم ، الله ﷻ دي زما گناهونه را معاف کړي او که زه قصدا پر خطا روان یم نو دا زما لپاره ډېره دبدبختۍ او وپرلېږې

صحنه ده مگر کوم مسلمان ، چي دالله ﷺ څخه بېريري او رحمت ته يې امید لري هغه ته هيڅ لازمي نه ده ، چي پر مسلمان دي بد گومان وکړي ځکه : *فمن نكح بالظواهر والله اعلم بالسرائر*.^(۱)

دفتنو په داسي ډکه زمانه کي ، چي پر مسلمانانو باندي دفتنو او مصيبتونو دهرې خوا حملې او يرغل دي په داسي حال کي زموږ لپاره تردې لوی بربادونکی او هلاکونکی شي نسته ، چي پر کوچنيو او فروعی مسائلو سره اختلاف کوو او يو دبله پر داسي کوچنيو خبرو باندي سره لاس او گډهوان يو ، چي پر کوچنيو ، کوچنيو خبرو باندي يو وبل ته کافراو مشرک وايو ، يا دبل لمانځه ته فاسد وايو ، که دتاریخ پانې موږ وگورو موږ ته ډېر بڼه پند را کوي ځکه په تاریخ کي بېلابېل داسي واقعات سته ، چي موږ سبق ځني واخلو ځکه هغه رابنيي ، چي هيڅ وخت دمسلمانانوسر کوم دښمن نه دی تپت کړی بلکي هر وخت ، چي موږ ته کومه تباهي راغلي ده دخپل منځيو شخړو او اختلافاتوله امله راغلي ده ، تاريخ پردي شاهد دی ، چي کله دمسلمانانوپه منځ کي دفروعی مسائلو پرسر باندي شخړي او اختلافات پيل سوه ، دښمن ددې څخه لويه گټه پورته کړې ده .

الله ﷺ ته دا دعا کوو ، چي موږ ته دي سيده لاره راپه برخه کړي ، الله ﷺ دي موږ ته دحق پېژندلو او دحق داتباع توفيق را کړي ، الله ﷺ دي موږ ته دا همت را کړي ، چي باطل ته باطل ووايو او ځانونه ځني ژغورو ، الله ﷺ دي موږ دخپل منځي جنگو څخه وساتي او ددې

^۱ : دفاران میاشتنی پاڼه ، سنه : ۱۹۶۴ ، دفاران مجلې دمدير ماهر القادري څخه په مننه .

پرځای دي الله ﷻ داسي توفيق را کړي ، چي خپل ژوند ددين دلوړو
مقاصدو لپاره وقف کړو .

آمين ثم آمين وآخر دعوانا ان الحمد لله رب العلمين .

دژباړي تکميل : ۱۴۳۱هـ ق

مولوي عبدالهادي حماد